

KAVYAMALA.

collection of old and rare Sanskrit Kāvya,
Nāṭakas, Champūs, Bhāṇas, Prahāsanas,
Chhandas, Alankāras &c.

Part IV.

EDITED BY
PAṆḌIT DURGĀPRASĀDA
AND
KĀS'INĀTH PĀṆḌURANG PARAB.

Third Revised Edition.

PUBLISHED BY
PĀṆḌURANG JĀWAJĪ,
PROPRIETOR 'NIRṆAYA SĀGAR' PRESS,
BOMBAY.

1937.

Price 1 Rupee.

[All rights reserved by the publisher.]

Publisher:-Pandurang Jawaji, } Nirnaya Sagar Press,
Printer:-Ramchandra Yesu Shedge, } 26-28, Kolbhat Street, Bombay

॥ श्रीः ॥

काव्यमाला

नाम

नानाविधप्राचीनकाव्यनाटकचम्पूभाणप्रहसन-
छन्दोलंकारादिसाहित्यग्रन्थानां संग्रहः ।

चतुर्थो गुच्छकः ।

जयपुरमहाराजाश्रितेन पण्डितन्नजलालसूनुना पण्डित-
दुर्गाप्रसादेन, मुम्बापुरवासिना परबोपाह्व-
पाण्डुरङ्गात्मजकाशिनाथशर्मणा च
संशोधितः ।

तृतीयं संस्करणम् ।

स च

मुम्बय्यां

पाण्डुरङ्ग जावजी इत्येतैः,
स्वीये निर्णयसागराख्यमुद्रणयन्त्रालये मुद्रयित्वा प्राकाश्यं नीतः ।

शाकः १८५९, ख्रिस्ताब्दः १९३७.

मूल्यमेकं रूप्यकः ।



			पृष्ठम्
१. बाणभट्टकृतं चण्डीशतकम् (सटिप्पणम्)	१
२. नागराजकविप्रणीतं भावशतकम्	४६
३. नारायणभट्टपादकृतः स्वाहासुधाकरः	६६
४. श्रीकृष्णकविप्रणीतं ताराशशाङ्कम्	७१
५. रामचन्द्रकविकृतं रसिकरञ्जनम्	९६
६. क्षेमेन्द्रकविकृतं कविकण्ठाभरणम्	१४९
७. भल्लट्टकृतं भल्लट्टशतकम्	१६९
८. नीलकण्ठदीक्षितप्रणीतं सभारञ्जनशतकम्	१८९
९. कालिदासकृता नवरत्नमाला	१९९

काव्यमाला ।

महाकविश्रीबाणभट्टविरचितं
चण्डीशतकम् ।
टिप्पणसमेतम् ।

मा भाङ्गीर्विभ्रमं भूरधर विधुरता केयमास्यास्य रागं
पाणे प्राण्येव नायं कलयसि कलहश्रद्धया किं त्रिशूलम् ।

१. वात्स्यायनवंशोद्भवो महाकविः श्रीबाणभट्टः कान्यकुब्जाधिपतेर्हर्षवर्धनस्य सभायामासीदिति हर्षचरितात्प्रतीयत एव. ख्रिस्तसंवत्सरीयसप्तमशतकपूर्वार्धे 'हुएन् त्सङ्ग्' - (Hiouen-Thsang) नामा कश्चन बौद्धश्रीनदेशाद्भारतवर्षे समागतः बभ्राम च बहूनि वर्षाणि भारते वर्षे. स च प्रत्यहं स्ववृत्तं लिखितवान्. तस्मिन्समये हर्षवर्धनो राज्यं कुर्वन्नासीदिति तद्वृत्तान्तपुस्तकादाधुनिकैर्महापण्डितैरधिगतम्. तस्माद्बाणभट्टोऽपि सप्तमशतकपूर्वार्धे एवासीदिति निश्चितमेव. सांप्रतं बाणभट्टकृतिषु (१) कादम्बरीपूर्वभागः, (२) हर्षचरितम्, (३) चण्डीशतकम्, (४) पार्वतीपरिणयनाटकम्, एतच्चतुष्टयमुपलभ्यते. तत्र पार्वतीपरिणयकर्ता कश्चिदन्यो बाणकविरयमेव वेति संदेहः. विद्यारण्यशिष्योऽपि कश्चन शब्दचन्द्रिकाकर्ता बाण आसीत्. विस्तरेण बाणभट्टवर्णनं तु हर्षचरिते डॉक्टर्पीटर्सन्मुद्रित-काव्यगुणोद्धाते च द्रष्टव्यम्. श्लोकबद्धा कादम्बरी, मुकुटताडितकनाटकं च बाणैः प्रणीतमिति ज्ञातम्, किं त्वेतद्वन्धद्वयं नाद्याप्युपलब्धम्. २. अस्य शस्य सोमेश्वरसुनुधनेश्वरप्रणीतैका, कर्तुनामरहिता चापरा, एवं टीकाद्वयमुपलब्धस्माभिः. किं तु टीकाद्वयमप्यतीव तुच्छं वृथा समासादिभिः पल्लवितमस्ति. क्वचन तत्पुस्तकद्वयं चातीवाशुद्धं मध्येमध्ये त्रुटितं चेति संपूर्णटीकामुद्रणमुटीकाद्वयोद्धतं स्वयं टिप्पणमेवात्र गृहीतम्. बाणभट्टस्य चण्डीशतकनिर्माणे तु मानतुल्यप्रणीतभक्तामराख्यजिनस्तुतिटीकाकर्तृभिर्गुणाकररत्नचन्द्रादिभिः टीकारम्भे लिखितमस्ति, तच्च कपोलकल्पितमिति नात्रास्माभिरुद्धतम्. शत-पाण्य शाङ्गधरपद्धति-सरस्वतीकण्ठाभरण-वाग्भट्टप्रणीतकाव्यानुशासन-अर्जुन-देवप्रणीतामरुशतकटीकादिग्रन्थेषु श्लोकाः समुपलभ्यन्ते.

इत्युद्यत्कोपकेतून्प्रकृतिमवयवान्प्रापयन्त्येव देव्या

न्यस्तो वो मूर्ध्नि मुण्यान्मरुदसुहृदसून्संहरन्नङ्घ्रिरंहः ॥ १ ॥

देव्या अङ्घ्रिश्रणो वो युष्माकमंहः पापं मुण्याद्धरतु । किं कुर्वन् । मरुद-
सुहृदसून्देववैरिप्राणान्संहरन् । कीदृशोऽङ्घ्रिः । मूर्ध्नि न्यस्तः । अर्थान्मरुद-
सुहृदो महिपासुरस्येव । किंभूतया देव्या । इत्यमुना प्रकारेण उद्यत्कोपकेतू-
नाविर्भवत्कोपविह्वानवयवान्निजाङ्गान्प्रकृतिं पूर्वावस्थां प्रापयन्त्या इव । इति
कथम् । हे अः, विभ्रमं विलासं मा भाङ्गीः मा आमर्दयेः । हे अधर ओष्ठ,
केयं विधुरता किमिदं वैकल्यम् । हे आस्य मुख, रागं लौहित्यमस्य क्षिप ।
'असु क्षेपणे' । हे पाणे हस्त, अयं महिषः प्राण्येव चेतनावानेव न । कल-
हश्रद्धया सङ्ग्रामवाञ्छया त्रिशूलं किं कलयसि । यद्वायं ना पुरुषः प्राण्येव
जन्तुमात्रोऽयमस्मत्पादतलावातमात्रसाध्यः, तर्हि युष्माभिरसमय एव वृथा
कोपाद्विकृतिरास्थीयते, स्वस्था भवन्तु भवन्तः । उत्प्रेक्षालंकारः ॥

हुंकारे न्यकृतोदन्वति महति जिते शिञ्जितैर्नूपुरस्य

श्लिष्यच्छृङ्गक्षतेऽपि क्षरदसृजि निजालक्तकभ्रान्तिभाजि ।

स्कन्धे विन्ध्याद्रिबुद्ध्या निकषति महिषस्याहितोऽसून्हार्षी-

दज्ञानादेव यस्याश्चरण इति शिवं सा शिवा वः करोतु ॥२॥

सा शिवा भगवती वः शिवं कल्याणं करोतु । सा का । इत्यज्ञानादेव
यस्याश्चरणो महिषस्यासून्प्राणानहार्षीत् । किंभूतश्चरणः । विन्ध्याद्रिबुद्ध्या
असन्निवासोऽयं विन्ध्यपर्वत इति धिया स्कन्धे अर्थान्महिषस्य आहतो
न्यस्तः । किंभूते च स्कन्धे । विन्ध्याद्रिबुद्ध्या निकषति कण्डूत्यपनर्था
निकषणं कुर्वति । श्यामत्वादेवीचरणस्य तस्मिन्महिषस्कन्धस्यापि विन्ध्य-
भ्रमो जातः । अत एव वर्षणं करोति । इति किम् । महति न्यकृतोदन्ति
तिरस्कृतसमुद्रघोषे हुंकारे अर्थान्महिषस्य नूपुरस्य शिञ्जितैर्जिते सति रु-
न्धनिकषणेनैव नूपुरध्वनिः समुत्पन्नः । हुंकारेण महिषोऽयमिति ज्ञ-
शक्यः । हुंकारस्य नूपुरशिञ्जिततिरस्कृतत्वात् । अन्यच्च श्लिष्यच्छृङ्गपि
क्षरदसृजि गलदुधिरि [अर्थादेव्याश्चरणे] निजालक्तकभ्रान्तिभाजि स्व-
वकरसभ्रमयुक्ते सति । एवमुपन्यस्तहेतुत्रयाद्भ्रान्तिः समुत्पन्ना ॥

जाह्नव्या या न जातानुनयपरहरक्षिसया क्षालयन्त्या
 नूनं नो नूपुरेण ग्लपितशशिरुचा ज्योत्स्नया वा नखानाम् ।
 तां शोभामादधाना जयति नवमिवालक्तकं पीडयित्वा
 पादेनैव क्षिपन्ती महिषमसुरसादाननिष्कार्यमार्या ॥ ३ ॥

आर्या देवी जयत्युत्कर्षेण वर्तते । कथंभूता । नवमलक्तकमिव पादेनैव
 पीडयित्वा महिषं क्षिपन्ती । पादेनैवेति नियमेनान्ययोगव्यवच्छेदः । पुनः
 कथंभूता । तां शोभामादधाना धारयन्ती । [अर्थाच्चरणे ।] तां काम् । यानु-
 नयपरहरक्षिसया प्रसादनतत्परमहादेवप्रेरितया अ त एव अक्षालयन्त्या । [अ-
 र्थाच्चरणम् ।] जाह्नव्या गङ्गया न जाता । नूनं नूपुरेण या शोभा नो जाता ।
 नखानां ज्योत्स्नया कान्त्या वा नो जाता । ग्लपितशशिरुचा इति जाह्नवीनू-
 पुरज्योत्स्नानां विशेषणम् । कथंभूतं महिषम् । असुरसादाननिष्कार्यम् । अ-
 स्त्रवः प्राणा एव रसस्तस्यादानं ग्रहणं तेन निष्कार्यं निष्प्रयोजनम् । यथाल-
 क्तकं पादेन निष्पीड्य तदीयं रसमादाय निःसारभागं क्षिपति कश्चित्, एवं
 देवी रसभूतान्प्राणानादाय महिषं क्षिप्तवतीति भावः । तां शोभामिति अल-
 क्त्वरसादाने या रक्तत्वलक्षणा भवति । किं त्वलक्तकेन कृत्रिमा शोभा,
 इयं तु स्वाभाविकी ॥

मृत्योस्तुल्यं त्रिलोकीं असितुमतिरसानिःसृताः किं नु जिह्वाः

किं वा कृष्णाङ्घ्रिपद्मद्युतिभिररुणिता विष्णुपद्याः पदव्यः ।

प्राप्ताः संध्याः सरारेः स्वयमुत नुतिभिस्तिष्ठ इत्यृक्षमाना

देवैर्देवीत्रिशूलहतमहिषजुषो रक्तधारा जयन्ति ॥ ४ ॥

देवीत्रिशूलहतमहिषजुषो देवीत्रिशूलकृतच्छिद्रमहिषशरीरादुद्गतास्तिष्ठो
 रक्तधारा जयन्ति । किंभूताः । देवैरित्यमुना प्रकारेणोद्यमाना उत्प्रेक्ष्यमाणाः ।
 इतीति किम् । अतिरसादतिगार्ध्यात्तुल्यं युगपदेव त्रिलोकीं असितुं मृत्योः किं
 नु जिह्वा निःसृताः । अर्थान्मुखकुहरात् । किं वा कृष्णाङ्घ्रिपद्मद्युतिभिर्विष्णुचर-
 णपङ्कजकान्तिभिररुणिता रक्ततां नीता विष्णुपद्या गङ्गायाः पदव्यः प्रवाहाः ।

उत अथवा स्मरारेः शिवस्य नुतिभिः प्रार्थनाभिस्तिस्रः संध्याः स्वयंप्राप्ताः ।
संध्या अपि रक्तवर्णा भवन्ति ॥

दत्ते दर्पात्प्रहारे सपदि पदभरोत्पिष्टदेहावशिष्टां

श्लिष्टां शृङ्गस्य कोटिं महिषसुररिपोर्नूपुरग्रन्थिंसीम्नि ।

मुष्याद्भ्रुः कल्मषाणि व्यतिकरविरतावाददानः कुमारो

मातुः प्रभ्रष्टलीलाकुवलयकलिकाकर्णपूरादरेण ॥ ५ ॥

अस्मिञ्श्लोके कुमारो वः कल्मषाणि मुष्यादित्यन्वयो यदि विधीयते तदा
कुमारस्याप्राकरणिकत्वादप्रस्तुतान्वयता स्यात् । तस्मादेवमध्याहृत्य व्याख्ये-
यम्—सा माता वः कल्मषाणि मुष्यात् । यस्या मातुः कुमारो व्यतिकरवि-
रतौ महिषेण सह युद्धसमाप्तौ प्रभ्रष्टलीलाकुवलयकलिकाकर्णपूरादरेण शृङ्गस्य
कोटिमग्रमाददानो वर्तते । नेयं महिषशृङ्गकोटिः, किंतु मम मातुः कर्णा-
श्रुतो नीलोत्पलकलिकारूपः कर्णपूर एवायमिति श्रद्धयेति भावः । कीदृ-
शीम् । दर्पान्मदात्प्रहारे दत्ते सति सपदि तत्क्षणं पदभरेण चरणगुरुत्वेनो-
त्पिष्टशूर्णितः स चासौ देहश्च तस्मादवशिष्टाम् । अथ च नूपुरग्रन्थिंसीम्नि
श्लिष्टां लभाम् । कस्य देहावशिष्टाम् । महिषसुररिपोर्महिषरूपः सुररिपुस्तस्य ।
महिषशृङ्गाणि प्रायेण कठिनानि भवन्तीति शृङ्गकोटेरवशिष्टत्वकारणम् ॥

शश्वद्विश्वोपकारप्रकृतिरविकृतिः सास्तु शान्त्यै शिवा वो

यस्याः पादोपशल्ये त्रिदशपतिरिपुर्दूरदुष्टाशयोऽपि ।

नाके प्रापत्प्रतिष्ठामसकृदभिमुखो वादयञ्शृङ्गकोट्या

हत्वा कोणेन वीणामिव रणितमणिं मण्डलीं नूपुरस्य ॥ ६ ॥

सा शिवा वः शान्त्यै सुखायास्तु । किंभूता । विश्वोपकारप्रकृतिः सर्वोप-
कृतिस्वभावा जगदुपकारशीला वा । शश्वच्चिरन्तरम् । पुनः कीदृशी । अवि-
कृतिर्विकाररहिता । यस्याः पादोपशल्ये चरणग्रान्ते त्रिदशपतिरिपुर्निन्दवैरी
महिषो नाके स्वर्गे प्रतिष्ठां स्थितिं प्रापत् । चरणसंसर्गजनितपुण्यातिशयेन
स्वर्गनिवासी जात इति भावः । कीदृशः । दूरदुष्टाशयोऽपि नितरां नीचस्व-
भावोऽपि । किं कुर्वन् । रणितमणिं नूपुरमण्डलीमसकृद्वास्वारमभिमुखः

संमुखः सम्भृङ्गाग्रकोट्या हत्वा कोणेन वादनदण्डेन वीणामिव वादयन् ।

यः किल देवीपादमूले वीणां वादयति स मृतः स्वर्गमाप्नोति ॥

निष्ठयूतोऽङ्गुष्ठकोट्या नखशिखरहतः पार्श्वनिर्घातसारो

गर्भे दर्भाग्रसूचीलघुरिव गणितो नोपसर्पन्समीपम् ।

नाभौ वक्त्रं प्रविष्टाकृतिविकृति यया पादपातेन कृत्वा

दैत्याधीशो विनाशं रणभुवि गमितः सास्तु देवी श्रिये वः ॥७॥

सा देवी वः श्रियेऽस्तु । यया दैत्याधीशो महिषो रणभुवि विनाशं गमितः
प्रापितः । कथंभूतः । अङ्गुष्ठकोट्या निष्ठयूतो निरस्तः । पुनः । नखशिखरेणा-
ङ्गुष्ठनखाग्रेण हतस्ताडितः । पुनः । पार्श्व्या गुल्फाधोभागेन निर्घातः सारो
यस्य सः । पादपश्चिमाधोभागनिष्पीडित इति यावत् । पुनः । गर्भे पादमध्ये
दर्भाग्रसूचीलघुरिव न गणितः अतितुच्छो दृष्टः । किं कृत्वा । प्रविष्टाकृति-
विकृति यथा स्यात्तथा पादपातेन नाभौ वक्त्रं कृत्वा । आदौ पादपातेन त-
द्वक्त्रं तदीयनाभौ प्रवेशितम्, तदनन्तरं व्यापादितः । यद्वा प्रविष्टाकृतेः
स्वरूपस्य विकृतिर्विकारो यस्मिन्तादृशं महिषस्य वक्त्रं पादपातेन तदीयनाभौ
प्रवेशयित्वा ॥

अस्ताश्वः शण्पलोभादिव हरितहरेरप्रसोढानलोष्मा

स्थाणौ कण्डूं विनीय प्रतिमहिषरूपेवान्तकोपान्तवर्ती ।

कृष्णं पङ्कं यथेच्छन्वरुणमुपगतो मज्जनायेव यस्याः

खस्योऽभूत्पादमास्वा हृदमिव महिषः सास्तु दुर्गा श्रिये वः ॥८॥

सा दुर्गा वः श्रियेऽस्तु । यस्याः पादं हृदं सरोवरमिव प्राप्य महिषः
खस्यो निर्वृतः स्वर्गस्थश्चाभूत् । किंभूतः । हरितहरेः सूर्यस्य शण्पलोभाद्वाल-
नृणगार्ध्यादिव अस्ताश्वः । सूर्यस्याश्वा हरिद्वर्णाः सन्तीति महिषेण हरितको-
मलनृणबुद्ध्या कवलीकृताः । पुनः । अप्रसोढानलोष्मा असोढाग्नितेजाः । देव-
पक्षतयामेस्तस्य दर्पं न सहते । स्थाणौ महादेवे कण्डूं विनीय शिवेन सह

१. 'निष्णातसारः'. २. 'प्रतिष्ठाकृति'. ३. 'शान्त्यै शिवा वः'. ४. 'देवी मुदे वः'.

समरं कृत्वा मदकण्डूतिमपनीय । महिषो हि स्थाणौ कीलके कण्डूलपनयन
करोति । पुनः । प्रतिमहिषरुषा महिषान्तरकोपेनेवान्तकोपान्तवर्ती यमस-
मीपगन्ता जातः । पुनः । कृष्णं विष्णुं कृष्णवर्णत्वात्पङ्कमिवेच्छन्मज्जनाथ जला-
वगाहायेव वरुणं जलाधीशमुपगतः । एवं बहुष्वपि हरिदश्वप्रभृतिस्थानेषु
आम्यन्स्वस्थो यो न बभूव, स महिषश्चण्डीपादमूले स्वस्थतां प्राप । अन्यो-
ऽपि महिषो हरिततृणलोलुपो भवति, अनलोष्माणं न सहते, स्थाणौ कण्डू-
तिमपनयति, द्वितीयं महिषं विलोक्य कोपाविष्टो भवति, कृष्णवर्णकर्म-
लुठनेच्छया जलाशयं गच्छति, हृदं प्राप्य च स्वस्थो भवति ॥

त्रैलोक्यातङ्कशान्त्यै प्रविशति विवशे धातरि ध्यानतन्द्री-

मिन्द्राद्येषु द्रवत्सु द्रविणपतिपयःपालकालानलेषु ।

ये स्पर्शेनैव पिष्ट्वा महिषमतिरुषं त्रातवन्तस्त्रिलोकीं

पान्तु त्वां पञ्च चण्ड्याश्चरणनखनिभेनापरे लोकपालाः ॥ ९ ॥

चण्ड्याश्चरणनखनिभेनापरे पञ्च लोकपालास्त्वां पान्तु । किंभूताः । स्पर्शे-
नैवातिरुषं महिषं पिष्ट्वा चूर्णयित्वा ये त्रिलोकीं त्रातवन्तो रक्षमाणाः । ननु
ब्रह्मादयः क्व गताः, येन चण्डीपादनखा महिषं पिष्ट्वा लोकपालाः संवृत्ता-
स्तत्राह—विवशे विह्वले धातरि ब्रह्मणि त्रैलोक्यातङ्कशान्त्यै त्रैलोक्योपद्रव-
निवृत्तये ध्यानतन्द्रीं चिन्तारूपां प्रमीलां प्रविशति सति । यो हि तन्द्रीग्रस्तो
भवति स विवशो भवत्येव । कथं लोकरक्षा भविष्यतीति चिन्ताकारणम् ।
किं च इन्द्राद्येष्विन्द्रप्रधानेषु द्रविणपतिपयःपालकालानलेषु कुबेरवरुणय-
मादिषु द्रवत्सु सङ्ग्रामान्निवर्तमानेषु सत्सु । इन्द्राद्याः पञ्च पलायिता इति
देवीपादनखा लोकपाला जाताः ॥

प्रांलेयोत्पीडपीनां नखरजनिक्कृतामातपेनातिपाण्डुः

पार्वत्याः पातु युष्मान्पितुरिव तुलिताद्रीन्द्रसारः स पादः ।

यो धैर्यान्मुक्तलीलासमुचितपतनापातपीतासुरासी-

न्नो देव्या एव वामश्छलमहिषतनोर्नाकलोकद्विषोऽपि ॥ १० ॥

१. 'त्रातवन्तो जगन्ति'. २. 'नखमिषेण'. ३. 'प्रांलेयोत्पीडपीताम्'; 'प्रा-
लेयोत्पीडपीव्यत्'.

नखरजनिर्कृतां नखचन्द्राणामातपेन प्रकाशेनातिपाण्डुरतिशुभ्रः पार्वत्याः
स पादो युष्मान्पातु । कथंभूतानां नखरजनिर्कृताम् । प्रालेयोत्पीडपीड्याम्
प्रालेयं हिमं तच्च धवलं भवति । तदुत्पीडनेन धवलिलः पुष्टता भवति ।
भगवती च प्रायेण प्रालेयशैलसंचारिणी । कस्येव पादः । पितुरिव हिमाच-
लस्येव पादः प्रत्यन्तपर्वतः । पादशब्दो द्विरावर्तनीयः । अथवा स्वपितृचर-
णसदृशश्चरणः । पितृसदृशी कन्या धन्येति प्रशस्तत्वकथनम् । कीदृशः पादः ।
तुलिताद्रीन्द्रसारः । अतिगुरुरिति यावत् । स कः । यः पादो देव्या एव
नो वामः सव्यः, अपि तु छलमहिषतनोः कपटमहिषस्य नाकलोकद्विषो देव-
शत्रोरपि वामो वैरी प्रतिकूलो वा । कुतः । धैर्यात्सत्त्वाधिक्यान्मुक्ता या
लीला तस्याः समुचितं यत्पतनं पातस्तस्यापाते आरम्भे यद्वा समुचितपत-
नेन आपाततः पीता गिलिता असवः प्राणा येन [अर्थान्महिषस्य] । यत्र
वीरसविभावका धैर्यशौर्यादयो भवन्ति तत्र शृङ्गारव्यञ्जिका लीला न भव-
ति । अत एव लीलामुक्तत्वमुक्तम् । ततो वैरिव्यापादनमुचितम् । तत आपा-
ततोऽविभावितविचारं पीतासुत्वम् ॥

वक्षो व्याजैणराजः स दशभिरभिनत्पाणिजैः प्राक्सुरारैः

पञ्चैवास्तं नयामो युवतिचरणजाः शत्रुमेते वयं तु ।

इत्युत्पन्नाभिमानैर्नखशशिमणिभिर्ज्योत्स्नया स्वांशुमय्या

यस्याः पादे हतारौ हसित इव हरिः सास्तु काली श्रिये वः ११

सा काली वः श्रियेऽस्तु । सा का । यस्याः पादे हतारौ घातितशत्रौ सति
स्वांशुमय्या ज्योत्स्नया नखशशिमणिभिर्नखचन्द्रकान्तैर्हरिरिति हसित इव
बभूव । इतीति किम् । प्राक्पूर्वं सुरारैर्हरिण्यकशिपोर्वक्ष उरःस्थलं व्याजैण-
राजः कपटसिंहो नरहरिर्दशभिः पाणिजैर्नखैरभिनत् । एते वयं तु युवतिच-
रणजाः, पञ्चैव शत्रुमस्तं नयाम इत्युत्पन्नाभिमानैर्जातगर्वैः । हरेर्नखाः करजाः,
वयं युवतिचरणजाः, ते दश वयं पञ्च, तैर्वक्षोमात्रं विदारितमस्त्राभिस्तु
शत्रुरस्तं नीतः, इत्यभिमानकारणम् ॥

रक्ताक्तेऽलक्तकश्रीर्विजयिनि विजये नो विराजत्यमुष्मि-

न्हासो हस्ताग्रसंवाहनमपि दलित्ताद्रीन्द्रसारद्विषोऽस्य ।

त्रासेनैवाद्य सर्वः प्रणमति कदनेनामुनेति क्षतारिः

पादोऽव्याचुम्बितो वो रहसि विहसता व्यम्बकेणाम्बिकायाः १२

इति विहसता व्यम्बकेण रहस्येकान्तेऽन्यं विनयप्रकारमपश्यता चुम्बितः क्षतारिर्व्यापादितशत्रुरम्बिकायाः पादो वो युष्मानव्याद्रक्षतु । इतीति किम् । हे विजये पार्वतिसखि, अथवा विजये सति अमुष्मिन्विजयिनि विजयशालिनि रक्ताक्ते महिषरुधिरार्दीभूते ते पादेऽलक्तकश्रीर्न विराजति । अथ च दलिताद्रीन्द्रसारद्विपो नाशितः पर्वतेन्द्रसमानगरिमा शत्रुर्येन तस्यास्य तव पादस्य हस्ताग्रेण संवाहनमपि हासः । किं चाद्याधुनामुना कदनेन महिषवधेन सर्वो जनस्त्रासेनैव प्रणमतीति । चरणे यावत्करसरजनं हस्ताग्रेण संवाहनं प्रणामश्चेति त्रयमुचितम् । किं त्वत्र त्रयमपि न घटत इति महादेवेन तच्चम्बनमेव कृतम् ॥

भङ्गो न भ्रूलतायास्तुलितबलतयानास्थमस्त्रां तु चक्रे

न क्रोधात्पादपद्मं महदमृतभुजामुद्धृतं शल्यमन्तः ।

वाचालं नूपुरं नो जगदजनि जयं शंसदंशेन पाष्णे-

मुष्णन्त्यासून्सुरारेः समरमुवि यया पार्वती पातु सा वः ॥१३॥

सा पार्वती वः पातु । यया पाष्णेऽंशेन पादतलपश्चाद्भागैकदेशेन समरमुवि सुरारेर्महिषस्यासून्मुष्णन्त्या न केवलं भ्रूलताया एव भङ्गः कृतः, अपि तु तुलितबलतया अनास्थं यथा स्यात्तथा अस्त्रां कीकसान् अपि अर्थान्महिषस्य भङ्गशूर्पणं चक्रे । यस्य बलं तुलितं भवति तस्य पञ्जयेऽनास्था क्रियते । भ्रूलताभङ्गो भ्रूकटिलत्वं क्रोधेन । किं च क्रोधात्पादपद्ममेव नोद्धृतम्, अपि तु अमृतभुजां देवानां महदन्तः शल्यमप्युद्धृतम् । देवा हि महिषं शल्यभूतमन्तश्चिन्तयन्ति स्म । अन्यच्च नूपुरमेव वाचालं मुखरं नो जातम्, अपि तु जयं शंसत्कथयज्जगदपि वाचालमजनि ॥

निर्यत्रानास्त्रशस्त्रावलि वलति बलं केवलं दानवानां

द्राङ् नीते दीर्घनिद्रां द्विषति न महिषीत्युच्यसे प्रायशोऽद्य ।

अस्त्रीसंभाव्यवीर्या त्वमसि खलु मया नैवमाकारणीया

कात्यायन्याचक्रेलाविति हसति हरे ह्रीमती हन्तव्रीन्वः ॥१४॥

हरे आत्तकेलौ गृहीतक्रीडे इति हसति सति ह्रीमती लज्जाकुला कात्या-
यनी वो युष्माकमरीन्शत्रून्हन्तु । इतीति किम् । अद्य त्वं महिषीति मया
नोच्यसे । यतः, अस्त्रीसंभाव्यवीर्या । स्त्रीण्वेतादृशं वीर्यं न संभाव्यते । द्रा-
घ्नद्विदिति द्विषति शत्रौ महिषे दीर्घनिद्रां मृत्युं नीते सति, त्वयेत्यर्थात्, नि-
द्रां नानास्त्रशस्त्रावलि दानवानां बलं सैन्यं केवलं स्वामिन्नून्यमद्य वलति
चलति यथागतं याति । महिषी कृताभिषेका राज्ञी सैरभी च । या महिष-
वधं करोति सा कथं महिषीशब्दाभिधेया । महिषी महिषाद्धीनबला भवति,
त्वं तु महिषात्कोटिगुणाधिकबला । प्रायशो बाहुल्येन । एवं मया त्वं नाका-
रणीया । स्त्रीरूपाया एव भार्याया आकारणमाह्वानं युक्तम् । त्वं तु पुरुषचे-
ष्टितेति हासः ॥

जाता किं ते हरे भीर्भवति महिषतो भीरवश्यं हरीणा-

मधेन्दोर्द्वौ कलङ्कौ त्यजति पतिरपां धैर्यमालोक्य चन्द्रम् ।

वायो कम्प्यस्त्वयान्यो नय यम महिषादात्मयुगं ययारौ

पिष्टे नष्टं जहास द्युजनमिति जया सास्तु देवी श्रिये वः ॥१५॥

सा देवी वः श्रियेऽस्तु । सा का । यया अरौ महिषाख्ये शत्रौ पिष्टे चू-
र्णिते सति जया तत्प्रतीहारी नष्टं महिषभयात्पलायितं द्युजनमिन्द्राद्यमिति
जहास । इतीति किम् । हे हरे इन्द्र अथवा विष्णो, ते तव भीर्भयं किं
जाता । अथ वा युक्तमेतत् । यतोऽवश्यमेव महिषतो हरीणां भीर्भवति ।
अत्र हरिशब्दोऽश्ववाचकः । किं चाद्य इन्द्रोश्चन्द्रस्य द्वौ कलङ्कौ जातौ । एक-
स्तावत्सहजः, द्वितीयस्तु महिषयुद्धे पलायनाग्निन्दारूपः । अपां पतिर्वरुण-
श्चन्द्रं नष्टमालोक्य धैर्यं त्यजति कातरो भवति । उचितमेतत् । अपांपतिः
समुद्रश्चन्द्रमालोक्य धैर्यं त्यजेद्वेलाभिमुखं प्रसरेत् । हे वायो, त्वयान्यः
कम्प्यः कम्पनीयः, त्वं तु स्वयं कम्पस इति भावः । अपि च हे यम, म-
हिषादात्मयुगं स्वबाहनं नय अपसारय । महिषो महिषान्तरं दृष्ट्वा कुध्य-
सीति भावः ॥

शूलप्रोतादुपात्तुतमहि महिषादुत्पतन्त्या स्रवन्त्या
वर्त्मन्यारज्यमाने सपदि मखभुजां जातसंध्याप्रमोहः ।
नृत्यन्हासेन मत्वा विजयमहमहं मानयामीतिवादी

यामाश्लिष्य प्रनृत्तः पुनरपि पुरभिर्त्पार्वती पातु सा वः ॥१६॥

सा पार्वती वः पातु । यामाश्लिष्य पुरभिच्छिवः पुनरपि प्रनृत्तो नर्तितु-
मारब्धवान् । किं कुर्वन् । नृत्यन् । कथंभूतः । सपदि तत्क्षणं मखभुजां वर्त्म-
नि देवमार्गं आकाश उपान्ते समीपे हुता मही यस्मिन्नेवं यथा स्यात्तथा शू-
लप्रोतात्रिशूलविद्धादुत्पतन्त्योच्छलन्त्या स्रवन्त्या रुधिरनद्यारज्यमाने रक्ती-
क्रियमाणे सति जातसंध्याप्रमोहः समुत्पन्नसंध्याकालभ्रान्तिः । संध्यासमये
हरो नृत्यतीति भावः । पुनश्च मत्वा बुद्ध्वा । अस्मद्भार्याशूलप्रोतमहिषोत्पत-
द्रक्तनदीरक्तमेव व्योम नायं संध्याकाल इति ज्ञात्वेति भावः । ततो हासेन
परितोषेण विजयमहं विजयोत्सवं मानयाम्यहमिति वादी । उपान्तहुतमहीति
क्रियाविशेषणम् । समासान्तविधेरनित्यत्वान्न कप् ॥

नाकौकोनायकाद्यैर्ध्रुवसतिभिरसिध्यामधामा धरित्रीं

रुन्धन्वर्धिष्णुविन्ध्याचलचकितमनोवृत्तिभिर्वीक्षितो यः ।

पादोत्पिष्टः स यस्या महिषसुररिपुर्नूपुरान्तावलम्बी

लेभे लोलेन्द्रनीलोपलशकलतुलां स्तादुमा सा श्रिये वः ॥१७॥

सा उमा वः श्रिये स्तात् । सा का । यस्याः पादोत्पिष्टो महिषाख्यः सुर-
रिपुर्नूपुरान्तावलम्बी लोलेन्द्रनीलोपाषाणखण्डसाम्यं लेभे । नूपुरसमीपे इन्द्र-
नीलशकलेनावश्यमेव भाव्यम् । कथंभूतः । नाकौकोनायकाद्यैरिन्द्राद्यैर्ध्रुव-
सतिभिर्देवैर्धरित्रीं रुन्धन्वपृथ्वीमावृण्वन्दष्टः । कथंभूतैः । वर्धिष्णुविन्ध्याचल-
चकितमनोवृत्तिभिः । किमयं विन्ध्याचल एव पुनर्बुद्धिं गच्छतीति मीतैः ।
असिध्यामधामा खड्गवन्मेचककान्तिः ॥

दुर्वारस्य द्युधाम्नां महिषितवपुषो विद्विषः पातु युष्मा-

न्पार्वत्या प्रेतपालस्वपुरुषपरुषः प्रेषितोऽसौ पृषत्कः ।

यः कृत्वा लक्ष्यभेदं हृतभुवनभयो गां विभिद्य प्रविष्टः

पातालं पक्षपालीपवनकृतपतत्तार्क्ष्यशङ्काकुलाहिः ॥ १८ ॥

महिषितवपुषो महिषीकृतकायस्य विद्विषः पार्वत्या प्रेषितः प्रहितोऽसौ पृषत्को बाणो युष्मान्पातु । कथंभूतः पृषत्कः । प्रेतपालस्य यमस्य ये स्वपुरुषाः स्वकीयदूतास्तद्वत्पुरुषः क्रूरः । कथंभूतस्य विद्विषः । द्युधाज्ञां देवानां दुर्वारस्य दुःखेन वारयितुं शक्यस्य । यः पृषत्को लक्ष्यस्य महिषस्य भेदं कृत्वा हृतभुवनभयः सन् । महिषहिंसनाद्भुवनभयहरणम् । गां भूमिं विभिद्य पातालं प्रविष्टः । कथंभूतः । पक्षपाल्याः पन्नपङ्केः पवनेन कृता पततस्तार्क्ष्यस्य गरुडस्य शङ्कया आकुला अहयः सर्पा येन सः । पूर्वं गरुडेन पातालं प्रविशता पक्षपवनेन फणिनस्त्रासितास्तथा पार्वतीशरेणापीति भावः ॥

वज्रं विन्यस्य हारे हरिकरगलितं कण्ठसूत्रे च चक्रं

केशान्बद्ध्वाब्धिपाशैर्धृतधनदगदा प्राक्प्रलीनान्विहस्य ।

देवानुत्सारणोत्का किल महिषहतौ मीलतो ह्येपयन्ती

हीमत्या हैमवत्या विमतिविहतये तर्जिता स्ताज्जया वः ॥ १९ ॥

जया देव्याः प्रतीहारी घो विमतिविहतये स्ताहुर्बुद्धिबिनाशाय भवतु । किंभूता । हीमत्या लज्जितया हैमवत्या पार्वत्या तर्जिता । कुतः । प्राक्प्रलीनान्पूर्वं पलायितान्महिषहतौ महिषवधे जाते सति मीलत एकीभवतो देवान्हेपयन्ती लज्जितान्कुर्वाणा । किं कृत्वा ह्येपयन्ती । हरिकरगलितं महिषभीत्या इन्द्रहस्ताच्चयुतं वज्रं हारे विन्यस्य । एवं हरिकरगलितं विष्णुहस्तात्पतितं चक्रं कण्ठसूत्रे च विन्यस्य । केशान्बद्ध्वाब्धिपाशैर्वरुणपाशैर्बद्ध्वा । धृतधनदगदा । तत्त्यक्तायुधधारणेन तेषां हास इति भावः । कथंभूता । उत्सारणोत्का उत्सारणे दूरीकरणे । देवानामित्यर्थः । उत्का उत्कण्ठिता ॥

खड्गे पानीयमाह्लादयति हि महिषं पक्षपाती पृषत्कः

शूलेनेशो यशोभागभवति परिलघुः स्याद्वघाह्णेऽपि दण्डः ।

हित्वा हेतीरितीवाभिहतिबहलितप्राक्तनापाटलिम्ना

पाण्यैव प्रोषितासुं सुररिपुमवतात्कुर्वती पार्वती वः ॥ २० ॥

पाण्यैव पादपश्चाद्भागैर्नैव सुररिपुं महिषं प्रोषितासुं गतप्राणं कुर्वती पा-
र्वती वोऽवतात् । किंभूतया पाण्यया । अभिहत्याभिघातेन बहलितः सान्द्री-
कृतः प्राक्तन आपाटलिमा यस्याः । देवीचरणे नैसर्गिकमारक्तत्वं महिषघात-
नेन बहुलीभूतमिति भावः । कुतः । खड्गे पानीयं तिष्ठति तत्प्रत्युत महिष-
माह्लादयति न घातयति । पृषत्को बाणः । पक्षपाती पक्षैः पत्रैः पतनशीलः,
अथ च महिषस्य पक्षपाती सहायभूतः । शूलेन ईशः शिवो यशोभाविशब्द
एव शूली नान्यः । यदि महिषं प्रति शूलं प्रेष्यते तदायमपि शूली स्यात् ।
ब्रधार्हे दण्डोऽपि परिलघुः शीघ्रं भाव्यः स्यात् । उत्तिष्ठमानः परो नोपेक्ष्य
इति । इतीव हेतीरायुधानि हित्वा पाण्यैव महिषं व्यापादितवती ॥

कृत्वेदकर्म लज्जाजननमनशने शक्र मासून्विहासी-

वित्तेशं स्थाणुकण्ठे जहि गदमगदस्यायमेवोपयोगः ।

जातश्चक्रिन्विचक्रो दितिज इति सुरांस्त्यक्तहेतीन्ब्रुवन्त्या

व्रीडां व्यापादितारिर्जयति विजयया नीयमाना भवानी ॥२१॥

विजयया देव्याः सख्या व्यापादितारिर्भवानी व्रीडां नीयमाना जयति ।
किंभूतया । त्यक्तहेतीन्सुरानिति ब्रुवन्त्या । इतीति किम् । हे शक्र, ईदृग्ल-
ज्जाजननं कर्म युद्धात्पलायनं कृत्वा अनशनेऽभोजनविषयेऽसून्प्राणान्मा वि-
हासीर्मा त्यज । अथ च अशनिर्ब्रजं तद्रहितोऽनशनस्तत्संबोधनं हे अनशने
त्यक्तवज्र । युद्धात्पलायनं लज्जाजननम् । यो हि लज्जाजननं कर्म करोति
सोऽनशनेन प्राणांस्त्यजतीति भावः । हे वित्तेश कुबेर, स्थाणुकण्ठे गदं रोगं
जहि । यतो भवानगदो गदारहित औषधरूपश्च । भवानैष्यरूपः संवृत्तोऽतो
भवन्मिन्नस्य शिवस्य कण्ठरोगं दूरीकुर्विति भावः । हे चक्रिन् विष्णो, दितिजो
महिषो विचक्रः सैन्यरहितो जातः । यथा भवांश्चक्रीभूत्वापि त्यक्तचक्र-
स्तथा महिषोऽपि विचक्र इति भावः ॥

देयाद्वो वाञ्छितानि च्छलमयमहिषोत्पेषरोषानुषङ्गा-

व्रीतः पातालकुक्षिं हतभुवनभयो भद्रकाल्याः स पादः ।

यः प्रादक्षिण्यकाङ्क्षावलयितवपुषा वन्द्यमानो मुहूर्तं

शेषेणेवेन्दुकान्तोपलरचितमहानूपुराभोगलक्ष्मीः ॥ २२ ॥

छलमयस्य महिषस्योत्पेष उत्पेषणं तेन यो रोषानुषङ्गः क्रोधसंबन्धस्त-
स्मात्पातालकुक्षिं नीतो हतभुवनभयो भद्रकाल्याः स पादो वो वाञ्छितानि
देयात् । यः पाद इन्दुकान्तोपलरचितमहानूपुराभोगलक्ष्मीश्चन्द्रकान्तमणि-
वदितनूपुरशोभमानो यः पादः प्रादक्षिण्यवाञ्छया वलयीकृतशरीरेण शेषेण
मुहूर्तं वन्द्यमान इव भाति । देवीपादस्य क्षणं पाताले स्थितस्य चन्द्रकान्तनू-
पुरे शेषकायोत्प्रेक्षणम् ॥

शूलं तूलं नु गाढं प्रहर हर हृषीकेश केशोऽपि वक्र-

श्चक्रेणाकारि किं मे पविरवति नहि त्वाष्ट्रशत्रो द्युराष्ट्रम् ।

पाशाः केशाब्जनालान्यनल न लभसे भातुमित्यात्तदर्पं

जल्पन्देवान्दिवौकौरिपुरवधि यया सांस्तु शान्त्यै शिवा वः २३

आत्तदर्पं गृहीतमदं यथा स्यात्तथा इति देवाञ्जल्पन्दिवौकौरिपुदैवशनु-
र्माहिषो यया अवधि हतः सा शिवा वः शान्त्यै अस्तु । इतीति किम् । हे
हर, शूलं अर्थात्तव तूलं नु कर्पासतुल्यं किमु, अतस्त्वं गाढं प्रहर । हे हृषी-
केश, तव चक्रेण किं मम केशोऽपि वक्रीकृतः । अपि तु न । हे त्वाष्ट्रशत्रो
इन्द्र, तव पविर्वज्रं द्युराष्ट्रं स्वर्गदेशं नावति न रक्षति । हे केश जलेश वरुण,
तव पाशा अब्जनालानि कमलनालवदतिमृदवः । हे अनल, भातुं न लभसे ।
मय्यभया हतस्त्वमित्यर्थः ॥

शार्ङ्गिन्बाणं विमुञ्च अमसि बलिरसौ संयतः केन बाणो

गोत्रारे हन्यहं ते रिपुर्ममररिपुस्त्वेष गोत्रस्य शत्रुः ।

दैत्या व्यापाद्यतां द्रागज इव महिषो हन्यते मन्महेऽद्ये-

त्युत्प्रास्योमा पुरस्तादनु दनुजतनुं मृद्वती त्रायतां वः ॥ २४ ॥

पुरस्तात्पूर्वमित्युत्प्रास्योपहस्य । अर्थाद्देवान् । अनु पश्चाद्दनुजतनुं महिषदेहं

१. 'पार्वती पात्रु सा वः'. २. 'असुररिपुः'.

मृदती चूर्णयन्ती उमा वस्त्रायताम् । इतीति किम् । हे शार्ङ्गिन् विष्णो, बाणं विमुञ्च । बाणं तन्नामानं दैत्यं शरं च । असौ बलिरिति भ्रमसि भ्रान्तिं करोषि । बाणः केन संयतः । त्वं बलिबन्धनकर्ता अतस्तव बाणमोक्षो युक्त इति भावः । हे गोत्रारे इन्द्र, ते रिपुमहं हन्मि । एषोऽमररिपुर्महिषो गोत्रस्य स्वकुलस्य शत्रुः । यतो देवा दैत्याश्च काश्यपेयाः । अतोऽयमपि गोत्रारिः, तस्माद्गोत्रारिद्वयं नोचितमित्येनं तव रिपुं हन्मीति भावः । अत एव दैत्या अपि शास्यन्ते—हे दैत्याः, मन्महे मदीयोत्सवेऽज इव च्छाग इव महिषो हन्यते, अतोऽयं महिषो द्राक्शीघ्रं व्यापाद्यतामद्य । देवीपर्वणि च्छागो हन्यत एव ॥

स्पर्धावर्धितविन्ध्यदुर्भरभरव्यस्ताद्विहायस्तलं

हस्तादुत्पतिता प्रसादयतु वः कृत्यानि कात्यायनी ।

यां शूलमिव देवदारुघटितां स्कन्धेन मोहान्धधी-

वर्धयोद्देशमशेषबान्धवकुलध्वंसाय कंसोऽनयत् ॥ २५ ॥

स्पर्धया पराभवेच्छया वर्धितो यो विन्ध्यस्तद्दुर्भरो यो भरस्तेन व्यस्ताद्विकलाद्वस्तात् । अर्थात्कंसस्य । विहायस्तलं गगनतलमुत्पतिता कात्यायनी वः कृत्यानि कार्याणि प्रसादयतु प्रसन्नानि निर्विघ्नानि करोतु । यां कात्यायनीमशेषबान्धवकुलध्वंसाय मोहान्धधीः कंसो देवदारुघटितां शूलमिव स्कन्धेन वर्धयोद्देशं वध्यप्रदेशमनयत् ॥

तूर्णं तोषात्तुरापाद्प्रभृतिषु शमिते शात्रवे स्तोत्रकृत्सु

क्लान्तेवोपेत्य पत्युस्ततभुजयुगलस्यालमालम्बनाय ।

देहार्धे गेहबुद्धिं प्रतिविहितवती लज्जयालीय काली

कृच्छ्रं वोऽनिच्छयैवापतितघनतराश्लेषसौर्या विहन्तु ॥ २६ ॥

पत्युर्देहार्धे गेहबुद्धिं प्रतिविहितवती काली वः कृच्छ्रं विहन्तु । किं कृत्वा । शात्रवे महिषे शमिते तुरापाद्प्रभृतिषु इन्द्रादिषु तूर्णं तोषात्स्तोत्रकृत्सु सत्सु लज्जयालीय लीना भूत्वा । महान्तो हि प्रत्यक्षप्रशंसया सुतरां लज्जन्ते । कथंभूतस्य पत्युः । आलम्बनायालं ततभुजयुगलस्य । अत एवानिच्छयैव

इच्छां विनैव आपतितघनतराश्लेषसौख्या प्राप्तसदृढालिङ्गनसुखा । उप्रेक्षते—
क्लान्तेवोपेत्य । यो हि क्लान्तो भवति स क्वाप्यालम्बनमिच्छति ॥

आस्तां मुग्धेऽर्धचन्द्रः क्षिप सुरसरितं या सपत्नी भवत्याः

क्रीडा द्वाभ्यां विमुञ्चापरमलममुनैकेन मे पाशकेन ।

शूलं प्रागेव लग्नं शिरसि यदबला युध्यसेऽव्याद्विदग्धं

सोत्प्रासालापपातैरिति दनुजमुमा निर्दहन्ती दृशा वः ॥ २७ ॥

इतीत्थं सोत्प्रासाः समनाक्लिप्ता य आलापास्तेषां पातैर्विदग्धं चतुरं दनु-
जं महिषं दृशा निर्दहन्ती उमा वोऽव्यात् । इतीति किम् । हे मुग्धे, अर्ध-
चन्द्रो बाणविशेषश्चन्द्रार्धं च आस्तां तिष्ठतु । अनेन तव भर्तृमूर्धस्थितेनार्ध-
चन्द्रेण किमपराद्धं वराक्रेणेति भावः । सुरसरितं गङ्गां क्षिप या भवत्याः
सपत्नी वर्तते । अस्थानकोपवती त्वमत एव मुग्धापदेन संबोध्यसे । अमुनै-
केन पाशकेनाल्पपाशेन द्यूतसाधनेनाक्षेण मे चालम् । अपरं द्वितीयमपि पा-
शकं मुञ्च । यतः क्रीडा द्वाभ्यां पाशकाभ्यां भवति । एकेन क्रीडितुं न श-
क्यते । शूलमायुधं व्याधिश्च । शूलं किमिति त्यजसि । मम शिरसि प्रागेव
शूलं रोगविशेषो लग्नम् । यतो मया सहाबला योषिद्युध्यसे । इदमकीर्ति-
रूपं शूलम् । यद्वा अहं सबलः ससैन्यः, त्वं पुनरबला एकाकिनीति । इदम-
कीर्तिरूपं शूलं मम शिरसि लग्नमेव ॥

वक्राणां विक्रवः किं वहसि बत रुचं स्कन्द षण्णां विषण्णा-

मन्याः षण्मातरस्ते भव भव सकलस्त्वं शरीरार्धलब्ध्या ।

जिह्वां हन्यद्य कालीमिति सममसुभिः कण्ठतो निर्गता गी-

र्गीर्वाणारेर्यथेच्छामृदुपदमृदितस्याद्रिजा सावताद्वः ॥ २८ ॥

यथेच्छया मृदुपदमृदितस्य कोमलचरणन्यासचूर्णीकृतस्य गीर्वाणारेर्महि-
षस्य कण्ठतोऽसुभिः प्राणैः सममिति गीर्वाङ् निःसृता सा अद्रिजा पार्वती
वोऽव्यात् । इतीति किम् । हे स्कन्द, त्वं विक्रवः सन् षण्णां वक्राणां रुचं
कान्तिं विषण्णां बत खेदे किं वहसि । यतोऽन्याः कृत्तिकारूपाः षट् मातरस्ते

तव सन्ति । पार्वत्यां तव मातरि हतायां तास्वेव मातृस्नेहं बधान विषादं मा कृथा इति भावः । अन्यच्च हे भव शिव, त्वं शरीरार्धलब्ध्या सकलः समग्रो भव । पार्वत्या भवच्छरीरार्धं हृतमस्ति, अधुना तन्नाशात्पुनरपि भवतः संपूर्णशरीरलाभः स्यात् । अद्याहं जिह्वां दुष्टाशयां कालीं हन्मि । इयं कुटिला काली च, त्वं पुनः सरलो गौरश्चेति न युवयोयोगः साधीयान्, अतो घातयाम्येतामिति भावः ॥

गाह्रस्व व्योममार्गं गतमहिषभयैर्ब्रह्म विश्रब्धमश्वैः

शृङ्गाभ्यां विश्वकर्मन्घटयसि न नवं शार्ङ्गिणः शार्ङ्गमन्यत् ।

ऐमी त्वङ्घ्रिधुरेयं बिभृहि मृदुमिमामीश्वरेत्यात्तहासा

गौरी वोऽव्यात्क्षतारिः स्वचरणगरिमग्रस्तगीर्वाणगर्वा ॥ २९ ॥

क्षतारिर्नाशितशत्रुः, स्वचरणगरिमग्रस्तगीर्वाणगर्वा स्वपादगौरवनाशितदेवाहंकारा । यत्कर्म देवैः शस्त्रास्त्रशक्तिमद्भिर्न कृतं तद्देव्या स्वचरणव्यापारमात्रेणैव कृतमिति भावः । अथ च इत्यात्तहासा इत्यमुना प्रकारेण कृतपरिहासा गौरी वोऽव्यात् । इतीति किम् । हे ब्रह्म सूर्य, त्वं गतमहिषभयैरश्वैर्विश्रब्धं यथा स्यात्तथा व्योममार्गमाकाशपथं गाह्रस्व । हे विश्वकर्मन् देवशिल्पिन्, एताभ्यां महिषस्य शृङ्गाभ्यां शार्ङ्गिणो विष्णोर्नवमन्यच्छार्ङ्गं धनुर्न घटयसि । किमनेन पुराणधनुषेति काकुः । हे ईश्वर, इयमैमी त्वगगजचर्मनिष्ठुरा कठोरा इमां अर्थान्माहिषीं त्वचं बिभृहि धारय ॥

क्षिप्तो बाणः कृतस्ते त्रिकविनतिततो निर्वलिर्मध्यदेशः

प्रह्लादो नूपुरस्य क्षतरिपुशिरसः पादपातैर्दिशोऽगात् ।

सङ्ग्रामे संनताङ्गि व्यथयसि महिषं नैकमन्यानपि त्वं

ये युध्यन्तेऽत्र नैवेत्यवतु पतिपरीहासहृष्टा शिवा वः ॥ ३० ॥

इति पतिपरीहासहृष्टा शिवा वः पातु । इतीति किम् । हे संनताङ्गि, त्वं सङ्ग्रामे एकं महिषमेव व्यथयसीति न, अन्यानपि येऽत्र न युध्यन्ते तानपि व्यथयसि । कथम् । बाणः शरः क्षिप्तः कृतः, पक्षे बाणोऽसुरविशेषः क्षिप्तो

गलहस्तितः । ते त्रिकविनतिततो मध्यदेशो निर्वलिखिलरहितः कृतः ।
बाणक्षेपणसमये हि शरीरस्योर्ध्वोत्तमभनान्मध्यदेशो निर्वलिर्जात इति भावः ।
पक्षे बलिर्दानवविशेषः । क्षतरिपुशिरसो नूपुरस्य पादपाते प्रह्लादो ध्वनिर्दि-
शोऽगात् । नूपुरशब्दो दिगन्तगामी जात इत्यर्थः । पक्षे प्रह्लादोऽसुरविशेषः ।
अत्र युद्धे बाणबलिप्रह्लादा न सन्ति, भवती तानपि व्यथयतीति परीहासः ॥

मेरौ मे रौद्रशृङ्गक्षतवपुषि रूषो नैव नीता नदीनां

भर्तारो रिक्ततां यत्तदपि हितमभून्निःसपत्नोऽत्र कोऽपि ।

एतन्नो मृष्यते यन्महिष कलुषिता स्वर्धुनी मूर्ध्नि मान्या

शंभोर्भिन्धाद्धसन्ती पतिमिति शमितारातिरीतीरुमा वः ॥ ३१ ॥

शमितारातिः पार्वती पतिमिति हसन्ती वः इतीरुपद्रवान्भिन्धात् । इती-
ति किम् । हे महिष, मेरौ रौद्रशृङ्गक्षतवपुषि सति मे रूषो नैव । त्वया
शृङ्गाभ्यां मेरुपर्वते क्षते मम क्रोधो नास्ति । अन्यच्च यन्नदीनां भर्तारः समुद्रा
रिक्ततां नीतास्तदपि हितमभूत् । तत्रापि मे रूषो नैव । अत्र कोऽपि निःस-
पत्नो जातः । समुद्रो महादेवश्च गङ्गापतिः । समुद्ररिक्तीकरणे तु महादेवस्य
निःसपत्नं गङ्गापतित्वं जातमिति भावः । एतत्तु नो मृष्यते इदं न क्षम्यते
यच्छंभोर्मूर्ध्नि मान्या अर्थाच्छंभोरेव स्वर्धुनी गङ्गा कलुषिता कलुषीकृता । सेयं
परपुरुषसङ्गाकलुषा जातेति भावः ॥

सद्यः साधितसाध्यमुद्धृतवती शूलं शिवा पातु वः

पादप्रान्तविषक्त एव महिषाकारे सुरद्वेषिणि ।

दिष्ट्या देव वृषध्वजो यदि भवानेषापि नः स्वामिनी

संजाता महिषध्वजेति जयया केलौ कृतेऽर्धसिता ॥ ३२ ॥

पादप्रान्ते महिषाकारे सुरद्वेषिणि विषक्ते एव साधितसाध्यं कृतकार्यं शूल-
मुद्धृतवती, अथ च जयया इति केलौ परीहासे कृते सति अर्धसिता शिवा
वः पातु । इतीति किम् । हे देव, यदि भवान्वृषध्वजः, एषापि नः स्वामिनी
पार्वती महिषध्वजा दिष्ट्या संजाता । साधु युवयोर्योगो यद्वावपि पशुध्वजौ ॥
त्वं वृषारूढः, इयं पुनर्महिषारूढेति हास्यम् ॥

विद्राणेन्द्राणि किं त्वं द्रविणददयिते पश्य संख्यं स्वसख्याः

स्वाहे स्वस्था स्वभर्तयर्मृतभुजि मुधा रोहिणी रोदितीय ।

लक्ष्मि श्रीवत्सलक्ष्मोरसि वससि पुरेत्यार्तमाश्वासयन्त्यां

स्वर्गस्त्रैणं जयायां जयति हतरिपोर्हृपितं हैमवत्या ॥ ३३ ॥

स्वर्गस्त्रैणं स्वर्गस्त्रीसमूहं जयायामित्याश्वासयन्त्यां सत्यां हैमवत्या हेपितं लजितं जयति । कथंभूतं स्वर्गस्त्रैणम् । आर्तम् । कथंभूताया हैमवत्याः । हतरिपोः । इतीति किम् । हे इन्द्राणि, त्वं किं विद्राणा । हे द्रविणददयिते कुबेरपत्नि, स्वसख्याः पार्वत्याः संख्यं युद्धं पश्य । हे स्वाहे अग्निदयिते, त्वं स्वभर्तयर्मृतौ अमृतभुजि सति स्वस्था भव । महिषे हतेऽधुना सुखेन ब्राह्मणैर्हृत्यते इति भावः । रोहिणी चन्द्रपत्नी मुधा वृथा रोदितीय । असंजातक्षतिरिति भावः । हे लक्ष्मि, श्रीवत्सलक्ष्मोरसि विष्णुवक्षःस्थले पुरा वससि वत्स्यसि । इति सर्वं देवस्त्रीणामाश्वासनमाकर्ण्य देवी लजितेति भावः ॥

निर्वाणः किं त्वमेको रणशिरसि शिखिन्शार्ङ्गधन्वापि विध्यं-

स्तत्ते धैर्यं क यातं जहिहि जलपते दीनतां त्वं न दीनः ।

शक्तो नो शत्रुभङ्गे भयपिशुन सुनासीर नासीरधूलि-

धिग्यासि केति जल्पन्निपुरवधि यया पार्वती पातु ता वः ॥ ३४ ॥

इति जल्पन्निपुरमहिषो ययावधि हतः सा पार्वती वः पातु । इतीति किम् । हे शिखिन् वहे, किं त्वमेको रणशिरसि निर्वाणः शान्तः किं तु शार्ङ्गधन्वा विष्णुरपि विध्यंशरान्मुञ्चन्निर्वाणो बाणरहितो जातः । श्लेघे वक्रयोरभेदः । हे जलपते वरुण, तत्ते धैर्यं क यातं क गतम् । दीनतां जहिहि त्यज, यतस्त्वं न दीनः दीनो न भवसि, अथ च नदीनामिनः प्रभुर्नदीनः । हे भयपिशुन भयसूचक सुनासीर इन्द्र, नासीरधूलिः सेनामुखोत्थधूलिः शत्रुभङ्गे नो शक्तः, धिक् त्वं क यासि । यथा पूर्वं तव सेनामुखोत्थधूलिमात्रमेव विलोक्य शत्रवः पलायन्ते स न तथाधुनेति भावः । यत्र यास्यसि तत्रैव हन्यसे ॥

नन्दिन्नानन्ददो मे तव मुरजमृदुः संप्रहारे प्रहारः

किं दन्ते रोम्णि रुणे व्रजसि गजमुख त्वं वशीभूत एव ।

निम्नन्निम्नन्निदानीं द्युजनमिह महाकाल एकोऽस्मि नान्यः

कन्याद्रेदैत्यमित्थं प्रमथपरिभवे मृद्वती त्रायतां वः ॥ ३५ ॥

इत्थं प्रमथानां पार्षदानां परिभवे सति दैत्यं मृद्वती मर्दयन्ती अद्रेः
कन्या पार्वती वस्त्रायताम् । इत्थं कथम् । हे नन्दिन्, संप्रहारे युद्धे तव
प्रहारो मे आनन्ददः सुखप्रदः । यतो मुरजमृदुमृदङ्गध्वनिकोमलः । हे गज-
मुख गणेश, रोम्णि रोमतुल्ये दन्ते रुग्णे भग्ने सति किं व्रजसि । यतस्त्वं प-
लयितोऽपि वशीभूत एव । लम्बोदरत्वाद्दूरं पलायनं कर्तुमशक्त इति भावः ।
द्युजनमिन्द्राद्यं निम्नन्निम्नन्नितरां मारयन्नहमेवैको महाकालः । अन्यो नास्ति ॥

वज्रं मञ्जो मरुत्वानरि हरिरुरसः शूलमीशः शिरस्तो

दण्डं तुण्डाःकृतान्तस्त्वरितगतिगदामस्थितोऽर्थाधिनाथः ।

प्रापन्यत्पादपिष्टे द्विषि महिषवपुष्यङ्गलम्नानि भूयो-

ऽप्यायूंषीवायुधानि द्युवसतय इति स्तादुमा सा श्रिये वः ३६

महिषवपुषि द्विषि यत्पादपिष्टे सति द्युवसतय इन्द्रादयोऽङ्गलम्नान्यायु-
धान्यायूंषीव भूयोऽपीति प्रापन्प्राप्तवन्तः सा उमा वः श्रियेऽस्तु । पूर्वं महि-
षयुद्धे सर्वदेवायुधानि तच्छरीरे मग्नान्यासन्, अधुना देव्या महिषे पिष्टे
पुनरपि तैः स्वायुधानि प्राप्तानि तद्वन्महिषविनाशादायूंष्यपि लब्धानि, अन्य-
था तु जीवनं संदिग्धमेवासीदिति भावः । इति कथम् । मञ्जः मज्जघातोः
सकाशादिन्द्रो वज्रं प्रापत् । अरि चक्रं हरिस्तस्योरसः प्रापत् । ईशः शिवः
शिरस्तः शूलमापत् । कृतान्तो यमस्तुण्डान्मुखादण्डं प्रापत् । अर्थाधिनाथः
कुबेरोऽस्थितस्त्वरितगतिशालिनीं गदां प्रापत् ॥

दृष्ट्वावासक्तदृष्टिः प्रथममिव तथा संमुखीनाभिमुख्ये

सेरा हासप्रगल्भे प्रियवचसि कृतश्रोत्रपेयाधिकोक्तिः ।

उद्युक्ता नर्मकर्मण्यवतु पशुपतौ पूर्ववत्पार्वती वः

कुर्वाणा सर्वमीषद्विनिहितचरणालक्तकेव क्षतारिः ॥ ३७ ॥

पशुपतौ महिषे सर्वमीषदाभासमात्रं कुर्वाणा पार्वती वोऽवतु रक्षतु ।

कथंभूता । नर्मकर्मणि सङ्ग्रामाख्ये उद्युक्ता । यथा पशुपतौ शिवे सर्वं नर्म-
कर्माकरोक्ष तथा महिषे किं तु ईषत् । दृष्टौ अर्थान्महिषस्यासक्तदृष्टिः । तथा
आभिमुख्ये प्रथममिव संमुखीना । हासप्रगल्भे स्मेरा । प्रियवचसि कृतश्रो-
त्रपेयाधिकोक्तिः । कथंभूता । क्षतारिः अत एव विनिहितचरणालक्तकेव ।
पूर्ववद्यथा शिवे नर्मकर्माकरोत्तद्वदित्यर्थः ॥

दैत्यो दोर्दर्पशाली नहि महिषवपुः कल्पनीयाभ्युपायो

वायो वारीश विष्णो वृषगमन वृषन्किं विषादो वृथैव ।

बध्नीत ब्रध्नमिश्राः कवचमचकिताश्चित्रभानो दहारी-

नेवं देवाञ्जयोक्ते जयति हतरिपोर्हेपितं हैमवत्याः ॥ ३८ ॥

देवान्प्रति जयया एवमुक्ते सति हतरिपोर्हेमवत्याः पार्वत्या हेपितं लज्जितं
जयति । एवं कथम् । हे वायो, हे वारीश वरुण, हे विष्णो, हे वृषगमन
शिव, हे वृषन् इन्द्र, महिषवपुर्दैत्यो दोर्दर्पशाली अतो न कल्पनीयाभ्युपायः
सामादिप्रयोगसाध्यः । किं वृथैव विषादः क्रियते । तस्माद्ब्रध्नमिश्राः सूर्यस-
हिता यूयमचकिताः सन्तः कवचं बध्नीत संनद्धा भवत । हे चित्रभानो
वह्ने, अरीन्दह भस्मीकुरु ॥

आ व्योमव्यापिसीम्नां वनमतिगहनं गाहमानो भुजाना-

मर्चिमोक्षेण मूर्च्छन्दवदहनरुचां लोचनानां त्रयस्य ।

यस्या निर्मज्जमज्जचरणभरनतो गां विभिद्य प्रविष्टः

पातालं पङ्कपातोन्मुख इव महिषः स्तादुमा सा श्रिये वः ॥ ३९ ॥

यस्या निर्मज्जमज्जचरणभरनतो महिषो गां भुवं विभिद्य पङ्कपातोन्मुख
इव पातालं प्रविष्टः सा उमा वः श्रिये स्तात् । निर्गता मज्जा यस्मादसौ
निर्मज्जः स चासौ चरणभरनतश्चेति । कथंभूतः । आ व्योम व्यापिसीम्नां भु-
जानामर्थाहेव्या अतिगहनं वनं गाहमानः । पुनः कथंभूतः । दवदहनरुचां
लोचनानां त्रयस्यार्चिमोक्षेण मूर्च्छन् । यथा वने आम्यन्दावाग्निताप्तोऽन्यो
महिषः कर्दमपातोन्मुखो गर्तं प्रविशति तथायमपि देवीलोचनार्चिर्भिर्दन्द-
ब्रह्मानः पातालं प्रविष्टः ॥

नीते निर्व्याजदीर्घा मघवति मघवद्वज्रलज्जानिदाने

निद्रां द्रागेव देवद्विषि मुषितरुषः संस्मरन्त्याः स्वभावम् ।

देव्या दृग्भ्यस्तिसृभ्यस्त्रय इव गलिता राशयो रक्तताया-

स्त्रायन्तां वस्त्रिशूलक्षतकुहरभुवो लोहिताम्भःसमुद्राः ॥ ४० ॥

त्रिशूलक्षतकुहरभुवो लोहिताम्भःसमुद्रा रुधिररूपजलसमुद्रा वस्त्रायन्ता-
म् । उत्प्रेक्षते—मघवद्वज्रलज्जानिदाने अघवति पापिनि । देवद्विषि महिषे
द्रागेव निर्व्याजदीर्घा निद्रां मरणं नीते सति मुषितरुषो निवृत्तकोपाया अत
एव स्वभावं संस्मरन्त्या देव्यास्तिसृभ्यो दृग्भ्यो नेत्रेभ्यस्त्रयो रक्तताया आरू-
प्यस्य राशय इव गलिताः । क्रोधाभावाद्देव्या नेत्राणां रक्तत्वं निवृत्तं तदेव
रुधिरसमुद्रत्वेन संभावितम् ॥

काली कल्पान्तकालाकुलमिव सकलं लोकमालोक्य पूर्वं

पश्चाच्छ्लिष्टे विषाणे विदितदितिसुता लोहिता मत्सरेण ।

पादोत्पिष्टे परासौ निपतति महिषे प्राक्स्वभावेन गौरी

गौरी वः पातु पत्युः प्रतिनयनमिवाविष्कृतान्योन्यरूपा ॥ ४१ ॥

पत्युः शिवस्य प्रतिनयनं लोचनान्तरमिव आविष्कृतान्योन्यरूपा गौरी वः
पातु । आविष्कृतमन्योन्यस्य रूपं यया । स्वस्य रूपं भर्तृलोचनस्य, भर्तृलो-
चनरूपमात्मन इति भावः । किंभूता । महिषोपप्लवेन कल्पान्तकालाकुल-
मिव सकलं लोकमालोक्य पूर्वं काली कृष्णा जाता । पश्चादनन्तरं विदित-
दितिसुता ज्ञातदैत्या मत्सरेणामर्षेण लोहिता रक्ता जाता । क्व सति । विषाणे
शृङ्गे अर्थान्महिषस्य श्लिष्टे लग्ने सति । पुनः । महिषे पादोत्पिष्टे अत एव
परासौ गतप्राणे निपतति सति प्राक्स्वभावेन पूर्वप्रकृत्या गौरी अवदाता
जाता । एवं त्रिरूपा देवी त्रिभिर्महादेवनयनैस्तुल्येति भावः ॥

गम्यं नैग्नेर्न चेन्दोः सपदि दिनकृतां द्वादशानामसहं

शक्रस्याक्ष्णां सहस्रं सह सुरसदसा सादयन्तं प्रसह्य ।

१. 'मुषितभियः'. २. 'शोणितस्य'. ३. 'रक्षन्तु त्वाम्'. ४. 'प्रतिनयन
इवाविष्कृतान्योन्यभावा'. ५. 'जितेन्दुम्'. ६. 'अशक्यम्'.

उत्पातोग्रान्धकारागममिव महिषं निघ्नती शर्म दिश्या-

देवी वो वामपादाम्बुरुहनखमयैः पञ्चभिश्चन्द्रमोभिः ॥ ४२ ॥

वामपादकमलनखरूपैः पञ्चभिश्चन्द्रैरुत्पातोग्रान्धकारागममिव महिषं निघ्नती देवी वः शर्म दिश्यात् । कथंभूतम् । अग्नेर्न गम्यं न तिरस्करणीयम् । इन्द्रोश्चन्द्रस्य च न गम्यम् । सपदि द्वादशानां दिनकृतामादित्यानामसह्यम् । सुरसदसा देवसभया सह शक्रस्याक्षणां सहस्रं प्रसह्य सादयन्तं म्लानयन्तम्॥

दत्त्वा स्थूलान्नमालावलिबिधसहस्रद्वसरप्रेतकान्तं

कात्यायन्यात्मनैव त्रिदशरिपुमहादैत्यदेहोपहारम् ।

विश्रान्त्यै पातु युष्मान्क्षणमुपरि धृतं केसरिस्कन्धभित्ते-

र्विभ्रतत्केसरालीमलिमुखररणन्नूपुरं पादपद्मम् ॥ ४३ ॥

कात्यायन्या केसरिस्कन्धभित्तेरुपरि विश्रान्त्यै क्षणं धृतं पादपद्मं युष्मान्पातु । कथंभूतं पादपद्मम् । तत्केसरालीः सिंहस्कन्धसटा विभ्रत् । पुनः । अलिवन्मुखरो वाचालो रणन्नूपुरो यत्र तत् । पद्मे हि केसरैर्भ्रमरैश्च भाव्यम् । किं कृत्वा । आत्मनैव त्रिदशरिपुमहादैत्यदेहोपहारं दत्त्वा । कथंभूतमुपहारम् । स्थूलान्नमालावलिः स एव बिधसो भोजनशेषस्तेन हसन्त्यो घस्मराः प्रेतकान्ता यत्र । निःसारा आन्नावलिरेवास्यदर्थमवशेषिता देव्येति प्रेतकान्तानां हासकारणम् ॥

कोपेनेवारुणत्वं दधदैधिकतरालक्ष्यलाक्षारसश्रीः

श्लिष्यच्छृङ्गाग्रकोणकणितमणितुलाकोटिहुंकारगर्भः ।

प्रत्यासन्नात्ममृत्युप्रतिभयमसुरैरीक्षितो हन्त्वरीन्धः

पादो देव्याः कृतान्तोऽपर इव महिषस्योपरिष्ठान्निविष्टः ॥ ४४ ॥

महिषस्योपरिष्ठान्निविष्टोऽपरः कृतान्तो यम इव देव्याः पादो वोऽरीन्धन्तु । कथंभूतः पादः । कोपेनेवारुणत्वं दधत् । अत एवाधिकतरालक्ष्यलाक्षारसश्रीः । पुनः कीदृशः । श्लिष्यच्छृङ्गाग्रमेव कोणो वीणादिवादनकीलस्तेन क-

णिता या मणितुलाकोटिर्मणिनूपुरं स एव हुंकारो गर्भे यस्य । पुनः । प्रत्या-
सन्नात्ममृत्युप्रतिभयं यथा स्यादेवमसुरैर्वीक्षितः । यमोऽपि कोपारुणो हुंका-
रं कुर्वन्महिषोपरिस्थित आसन्नमृत्युभीतैः पुरुषैर्वीक्ष्यते ॥

आहन्तुं नीयमाना भरविधुरभुजखंसमानोभयांसं

कंसेनैनांसि सा वो हरतु हरियशोरक्षणाय क्षमापि ।

प्राक्प्राणानस्य नास्यद्गगनमुदपतद्गोचरं या शिलायाः

संप्राप्यागामिविन्ध्याचलशिखरशिलावासयोगोद्यतेव ॥ ४५ ॥

भरविधुरभुजखंसमानोभयांसं यथा स्यादेवं कंसेनाहन्तुं नीयमाना क्षमापि
समर्थापि हरियशोरक्षणायास्य कंसस्य प्राणान्प्राक्पूर्वं नास्यन्नाहरत्, किं तु
शिलाया गोचरं विषयं प्राप्य आगामिविन्ध्याचलशिखरशिलावासयोगोद्यतेव
गगनमुदपतत्, सा व एनांसि पापानि हरतु ॥

साम्ना नाम्नाययोनेर्धृतिमकृत हरेर्नापि चक्रेण भेदा-

त्सेन्द्रस्यैरावणस्याप्युपरि कलुषितः केवलं दानवृष्ट्या ।

दान्तो दण्डेन मृत्योर्न च विफल्यथोक्ताभ्युपायो हतोऽरि-

र्येनोपायः स पादः सुखयतु भवतः पञ्चमश्चण्डिकायाः ॥ ४६ ॥

येन पादेनारिः शत्रुर्महिषो हतः स पञ्चम उपायश्चण्डिकायाः पादो वः
सुखयतु । यो महिष आम्नाययोनेर्ब्रह्मणः साम्ना वेदविशेषेण प्रथमोपायेन
च धृतिं नाकृत न कृतवान् । हरेश्चक्रेण भेदाद्विदारणाद्वितीयोपायाच्चापि धृतिं
परितोषं न कृतवान् । सेन्द्रस्यैरावणस्य दानवृष्ट्या मदवर्षणेन तृतीयोपायेन
च केवलमुपरि कलुषितो मलिनत्वं गतः, अथवा क्रोधं गतो न तु तुष्टः । न
च मृत्योर्यमस्य दण्डेनायुधेन चतुर्थोपायेन च दान्तो दमितः । अत एव
विफल्यथोक्ताभ्युपायः निष्फलीकृतसामाद्युपायः ॥

भर्ता कर्ता त्रिलोक्यास्त्रिपुरवधकृती पश्यति त्र्यक्ष एष

क्व स्त्री कायोधनेच्छा न तु सदृशमिदं प्रस्तुतं किं मयेति ।

मत्वा सव्याजसव्येतरचरणचलाङ्गुष्ठकोणाभिमृष्टं

सद्यो या लज्जितेवासुरपतिमवधीत्पार्वती पातु सा वः ॥ ४७ ॥

सव्याजं यथा स्यादेवं सव्येतरचरणस्य वामपादस्य चलाङ्गुष्ठकोणेनाभि-
मृष्टमसुरपतिं सद्यो यावधीत्सा पार्वती वः पातु । या इति मत्वा लज्जितेव ।
इतीति किम् । त्रिलोक्याः कर्ता त्रिपुरवधकृती एष ज्यक्षः शिवो मम भर्ता
पश्यति । स्त्री क, आयोधनेच्छा क । न त्विदं सदृशमुचितम् । मया किं
प्रस्तुतमारब्धम् ॥

वृद्धोक्षो न क्षमस्ते भवतु भव भवद्वाह एषोऽधुनेति

क्षिप्तः पादेन देवं प्रति झटिति यया केलिकान्तं विहस्य ।

दन्तज्योत्स्नावितानैरतनुभिरतनुर्न्यकृतार्धेन्दुभाभि-

गौरौ गौरैव जातः क्षणमिव महिषः सावतादम्बिका वः ॥ ४८ ॥

हे भव शिव, ते वृद्धोक्षो वृद्धवृषो न क्षमः, अधुना एव महिषो भवद्वाहो
भवत्विति केलिकान्तं यथा स्यादेवं विहस्य देवं शिवं प्रति झटिति यया
महिषः पादेन क्षिप्तः सा अम्बिका वोऽवतात् । कथंभूतो महिषः । अतनु-
भिर्न्यकृतार्धेन्दुभाभिर्दन्तज्योत्स्नावितानैर्गौरैः शुभ्रः, अतः क्षणमिव क्षण-
मात्रं गौरैव वृष एव जातः ॥

प्राक्कामं दहता कृतः परिभवो येन त्रिसंध्यानतैः

सेष्या वोऽवतु चण्डिका चरणयोः स्वं पातयन्ती पतिम् ।

कुर्वत्याभ्यधिकं कृते प्रतिकृतं मुक्तेन मौलौ मुहु-

र्बाष्पेणाहितकज्जलेन लिखितं स्वं नाम चन्द्रे यया ॥ ४९ ॥

त्रिसंध्यानतैस्त्रिसंध्यानमनैः स्वं पतिं चरणयोः पातयन्ती चण्डिका
वोऽवतु । येन पत्या प्राक्पूर्वं कामं दहता परिभवः कृतः । अत एव सेष्या ।
यया चण्डिकया कृतेऽभ्यधिकं प्रतिकृतं कुर्वत्या आहितकज्जलेन मुहुर्मौलौ

१. 'चरणनखाङ्गुष्ठकोणेन पिष्ट्वा'. २. 'अलभत तनुभिः'. ३. 'त्रिसंध्या-
नतैः'. ४. 'नामेव'.

मुक्तेन बाष्पेण स्वं नाम चन्द्रे लिखितम् । हरेण गौरीसमक्षं कामो दग्धः,
तथा च काममुत्पादयन्त्या हरश्चरणयोः पातित इति कृताभ्यधिकं प्रतिकृतम् ॥

तुङ्गां शृङ्गाग्रभूमिं श्रितवति मरुतां प्रेतकाये निकाये

कुञ्जौत्सुक्याद्विशत्सु श्रुतिकुहरपुटं द्राक्कुक्कुजरेषु ।

स्मिता वः संहतासोर्दशनरुचिकृताकाण्डकैलासभासः

पायात्पृष्ठाधिरूढे स्मरमुषि महिषस्योच्चहासेव देवी ॥ ५० ॥

स्मिता संहतासोर्दशनरुचिकृताकाण्डकैलासभासो महिषस्य प्रेतकाये
मरुतां निकाये देवसमूहे शृङ्गाग्रभूमिं श्रितवति सति । ककुक्कुजरेषु दिग्ग-
जेषु कुञ्जौत्सुक्याच्छ्रुतिकुहरपुटं द्राक् विशत्सु सत्सु । स्मरमुषि शिवे पृष्ठा-
धिरूढे सति उच्चहासेव देवी वः पायात् ॥

कृत्वा पातालपङ्के क्षयरयमिलितैर्कार्णवेच्छावगाहं

दाहान्नेत्रत्रयाग्नेर्विलयनविर्गलच्छृङ्गशून्योत्तमाङ्गः ।

क्रीडाक्रोडाभिश्चक्रां विदधदपिहितव्योमसीमा महिम्ना

वीक्ष्य क्षुण्णो ययारिस्तृणमिव महिषः सावतादैम्बिका वः ५१

यया महिषोऽरिर्वीक्ष्य तृणमिव क्षुण्णश्चूर्णीकृतः साम्बिका वोऽवतात् ।
किं कृत्वा । क्षयरयेण प्रलयवेगेन मिलितः स चासावेकार्णवश्च तत्रेच्छया-
वगाहस्तं पातालपङ्के कृत्वा । यथादिवराहः प्रलयैर्कार्णवेऽवगाहं कृतवान्,
तथानेन पातालपङ्के कृतमिति भावः । कथंभूतः । नेत्रत्रयाग्नेर्दाहाद्विलयनं
तेन विगलन्ती ये शृङ्गे ताभ्यां शून्यमुत्तमाङ्गं शिरो यस्य । पुनः कथंभूतः ।
महिम्ना महत्त्वेनापिहितव्योमसीमाच्छादितगगनप्रान्तः । अत एव क्रीडाक्रो-
डाभिश्चक्रां लीलावराहभ्रान्तिं विदधत्कुर्वाणः ॥

शूले शैलाविकम्पं न निमिषितमिषौ पट्टिशे साट्टहासं

प्राप्ते सोत्प्रासमव्याकुलमपि कुलिशे जातशङ्कं न शङ्को ।

१. 'तुङ्गाः शृङ्गाग्रभूमीः'. २. 'प्रेतकाये'. ३. 'पातालपङ्केः क्षयरयमि-
लितैरर्णवेच्छा-'. ४. 'विलसत्'. ५. 'कालिका वः'. ६. 'इव'.

चक्रेऽवक्रं कृपाणे न कृपणमसुरारातिभिः पात्यमाने

दैत्यं पादेन देवी महिषितवपुषं पिषती वः पुनातु ॥ ५२ ॥

महिषितवपुषं दैत्यं पादेन पिषती चूर्णयन्ती देवी वः पुनातु । किंभू-
तम् । असुरारातिभिर्दैवैः पात्यमाने शूले शैलवदविकम्पम् । इषौ शरे न
निमिषितं निर्निमेषलोचनम् । पट्टिशे साट्टहासम् । प्राप्ते कुन्ते सोऽप्राप्तं सम-
नाविस्मृतम् । कुलिशे वज्रेऽपि अव्याकुलम् । शङ्कौ आयुधविशेषे न जात-
शङ्कम् । चक्रेऽवक्रं सरलमेव स्थितम् । कृपाणे खड्गे न कृपणं न दीनम् ।
असुरारातिभिः पात्यमाने इति सर्वत्र योज्यम् ॥

चक्रे चक्रस्य नाख्या न च खलु परशोर्न क्षुरप्रस्य नासे-

र्यद्रक्रं कैतवाविष्कृतमहिषतनौ विद्विषत्याजिभाजि ।

प्रोतात्प्राप्तेन मूर्ध्निः सघृणमभिमुखायातया कालरात्र्या

कल्याणान्याननाब्जं सृजतु तदसृजो धारया वक्रितं वः ॥ ५३ ॥

यच्चक्रस्य । अर्थान्महिषक्षिप्तस्य । अख्या धारया वक्रं न चक्रे । न च
खलु परशोः कुटारस्य, अख्या । न क्षुरप्रस्य बाणविशेषस्य । न चासेः खड्ग-
स्य । कस्मिन्सति । कैतवाविष्कृतमहिषतनौ कपटमहिषे विद्विषति शत्रौ आ-
जिभाजि युद्धं कुर्वति सति । किं तु प्राप्तेन कुन्तेन प्रोतान्मूर्ध्नि महिषमस्त-
कादभिमुखायातया संमुखागतया असृजो रुधिरस्य धारया सघृणं यथा स्या-
देवं वक्रितं तत्कालरात्र्या भगवत्या आननाब्जं मुखकमलं वः कल्याणानि
सृजतु करोतु । सङ्ग्रामे नानायुधपातेऽपि भगवत्या मुखं न कूणितम् । किं तु
संमुखमापतन्त्या महिषमस्तकोद्भूतरुधिरधारया घृणया कूणितमिति भावः ॥

हस्तादुत्पत्य यान्त्या गगनमगणिताधैर्यवीर्यावलेपं

वैलक्ष्येणेव पाण्डुद्युतिमदिति सुतारातिमापादयन्त्याः ।

दर्पानल्पाट्टहासद्विगुणतरसिताः सप्तलोकीजनन्या-

स्तर्जन्या जन्यदूतो नैखरुचिततयस्तर्जन्या जयन्ति ॥ ५४ ॥

तर्जन्या भर्त्सयन्त्या । अर्थाद्वैत्यान् । सप्तलोकीजनन्या जगदम्बाया-

स्तर्जन्याः प्रदेशिन्या नखरुचिततयो जयन्ति । कथंभूताः । जन्यस्य सङ्गामस्य दूत्यः सङ्गामसूचिकाः । कथंभूताः । दर्पणानल्यो योऽट्टहासस्तेन द्विगुणतरं सिता अधिकशुक्लीभूताः । कथंभूतायाः । हस्तात् । अर्थात्कंसस्य । उत्पत्य गगनं यान्त्याः । पुनः कथंभूतायाः । अगणितोऽधैर्येण कातरत्वेन वीर्यावलेपो येन तमदितिसुतारातिं देवशत्रुं कंसं वैलक्ष्येणेव पाण्डुद्युतिं धवलमापादयन्त्याः ॥

प्रालेयाचलपल्वलैकबिसिनी सार्यास्तु वः श्रेयसे

यस्याः पादसरोजसीन्नि महिषक्षोभात्क्षणं विद्रुताः ।

निष्पिष्टे पतितास्त्रिविष्टपरिपौ गीत्युत्सवोह्लासिनो

लोकाः सप्त सपक्षपातमरुतो भान्ति स्म भृङ्गा इव ॥ ५५ ॥

प्रालेयाचलो हिमालयः स एव पल्वलं सरस्तत्रैका मुख्या बिसिनी पद्मिनी आर्या गौरी वः श्रेयसेऽस्तु । यस्याः पादसरोजसीन्नि चरणकमलपर्यन्ते सप्त लोका भृङ्गा इव भान्ति स्म । कथंभूताः । महिषक्षोभात्क्षणं विद्रुताः, त्रिविष्टपरिपौ महिषे निष्पिष्टे सति पतिताः पुनर्मिलिताः । पुनः कथंभूताः । गीत्युत्सवोह्लासिनः । पुनः । सपक्षपाताः पक्षपातसहिता मरुतो देवा येषांते । पद्मस्थिता अमरा अपि महिषादिक्षोभे सति क्षणं विद्रवन्ते क्षोभे निवृत्ते पुनरागच्छन्ति, गीत्युत्सवोह्लासिनः पक्षपातसमुत्पन्नेन मरुता सहिताश्च भवन्ति ॥

अप्राप्येषुरुदासितासिरशनेरारात्कुतः शङ्कुत-

श्चक्रव्युक्रमकृत्परोक्षपरशुः शूलेन शून्यो यया ।

मृत्युदैत्यपतेः कृतः सुसदृशः पादाङ्गुलीर्पर्वतः

पार्वत्या प्रतिपाल्यतां त्रिभुवनं निःशल्यकल्यं तथा ॥ ५६ ॥

तया पार्वत्या त्रिभुवनं परिपाल्यताम् । कथंभूतम् । निःशल्यकल्यं निर्गतेन महिषरूपशल्येन निरातुरम् । यया पार्वत्या दैत्यपतेर्महिषस्य पादाङ्गुलीर्पर्वतः सुसदृशो मृत्युः कृतः । कथंभूतो मृत्युः । अप्राप्येषुर्वाणारोचरः । उदासितासिर्निर्व्यापारः खड्गो यत्र तादृशः । अशनेर्वज्रस्यारादूरे वर्तमानः ।

कुतः । शङ्कुतः । यो वज्रादीनामप्यसाध्यः स शङ्कुतः कुतः साध्य इति भावः ।
चक्रव्युक्रमकृततिक्रान्तचक्रः । परोक्षः परशुर्यत्र सः । शूलेन शून्यः ॥

नष्टानष्टौ गजेन्द्रानवत न वसवः किं दिशो द्रामृहीताः

शार्ङ्गिन्सङ्ग्रामयुक्त्या लघुरसि गमितः साधु ताक्ष्येण तैक्ष्ण्यम् ।

उत्खाता नेत्रपङ्क्तिर्न तव समरतः पश्य नश्यद्वलं स्वं

स्वर्नाथेत्यात्तदर्पं व्यसुमसुरमुमा कुर्वती त्रायतां वः ॥ ५७ ॥

इत्यमुना प्रकारेणात्तदर्पं गृहीतगर्वमसुरं महिषं व्यसुं गतप्राणं कुर्वती
उमा वस्त्रायताम् । इतीति कथम् । हे वसवः, नष्टानपलायितानष्टौ गजे-
न्द्रान्दिगगजान्न अवत, किं दिशो द्रामृहीताः यूयमपि पलायिताः । हे
शार्ङ्गिन् विष्णो, ताक्ष्येण गरुडेन तैक्ष्ण्यं शीघ्रतां गमितः सङ्ग्रामयुक्त्या लघु-
रसि इति साधु युक्तम् । हे स्वर्नाथ इन्द्र, तव नेत्रपङ्क्तिर्नोत्खाता केनापि
नोत्पादिता, अतस्त्वं समरतः सङ्ग्रामान्नश्यत्स्वं बलं सेनां पश्य ॥

श्रुत्वा शत्रुं दुहित्रा निहतमतिजडोऽप्यागतोऽह्वाय हर्षा-

दाक्षिण्यञ्छैलकल्पं महिषमवनिभृद्बान्धवो विन्ध्यबुद्ध्या ।

यस्याः श्वेतीकृतेऽस्मिन्मितदशनरुचा तुल्यरूपो हिमाद्रि-

द्राङ्ग्राधीयानिवासीदेवतमसनिरासाय सा स्तादुमा वः ॥ ५८ ॥

सा उमा वोऽवतमसनिरासाय अज्ञानान्धकारदूरीकरणाय स्ताद्भवतु ।
सा का । यस्याः स्मिते या दशनरुक् तथा श्वेतीकृतेऽस्मिन्महिषे तुल्यरूपो
हिमाद्रिद्राङ्ग्राधीयानिवासीत् । कथंभूतः । दुहित्रा पार्वत्या निहतं शत्रुं महिषं
श्रुत्वातिजडोऽप्यह्वाय शीघ्रं हर्षादागतो विन्ध्यबुद्ध्या शैलकल्पं महिषमा-
क्षिप्यन् । कीदृशः । अवनिभृतः पर्वता बान्धवा यस्य तादृशः ॥

क्षिप्तोऽयं मन्दराद्रिः पुनरपि भवता वेष्ट्यतां वासुकेऽब्धौ

प्रीयस्वानेन किं ते विसतनुतनुभिर्भक्षितैस्ताक्ष्यं नागैः ।

अष्टाभिर्दिग्गजेन्द्रैः सह न हरिकरी कर्षतीमं हते वो

हीमत्या हैमवत्यास्त्रिदशरिपुपतौ पान्त्विति व्याहृतानि ॥५९॥

त्रिदशरिपुपतौ महिषे हते हीमत्या लज्जिताया हैमवत्याः पार्वत्या इति व्याहृतानि वः पान्तु । हे वासुके, अयं मन्दराद्रिर्मन्दराद्रितुल्यो महिषोऽब्धौ समुद्रे क्षिप्तो भवता पुनरपि वेष्ट्यताम् । हे तादर्यं गरुत्मन्, अनेन महिषेण प्रीयस्व तृप्तो भव । विसतनुतनुभिर्मृणालकोमलैर्नागैर्मक्षितैस्ते किम् । इमं महिषमष्टाभिर्दिग्गजेन्द्रैः सह हरिकरी ऐरावतो न कर्षति ॥

एष श्लोष्टा पुराणां त्रयमसुहृदुरःपाटनोऽयं नृसिंहो

हन्ता त्वाष्ट्रं द्युराष्ट्राधिप इति विविधान्युत्सवेच्छाहृतानाम् ।

विद्राणानां विमर्दे दितितनयमये नाकलोकेश्वराणा-

मश्रद्धेयानि कर्माण्यवतु विदधती पार्वती वो हतारिः ॥६०॥

दितितनयमये विमर्दे दैत्यसङ्ग्रामे विद्राणानां पलायितानां पुनर्महिषवधानन्तरमुत्सवेच्छयाहृतानामेकीभूतानां नाकलोकेश्वराणामिन्द्रादीनामश्रद्धेयान्यसंभावनीयानि विविधानि कर्माणि विदधती कुर्वती हतारिः पार्वती वोऽवतु रक्षतु । एष पुराणां त्रयं श्लोष्टा । यद्यनेन त्रिपुरदाहः कृतः किमिति महिषसङ्ग्रामे पलायित इति भावः । एवमग्रेऽपि योज्यम् । असुहृदुरःपाटनोऽयं नृसिंहः । अयं त्वाष्ट्रं वृत्रं हन्ता द्युराष्ट्राधिप इन्द्रः ॥

शत्रौ शातत्रिशूलक्षतवपुषि रुषा प्रेषिते प्रेतकाष्ठां

काली कीलालकुल्यात्रयमधिकरयं वीक्ष्य विश्वासितद्यौः ।

त्रिस्रोतारुयम्बकेयं वहति तव भृशं पश्य रक्ता विशेषा-

न्नो मूर्ध्ना धार्यते किं हसितपतिरिति प्रीतये कल्पतां वः ॥६१॥

शातत्रिशूलक्षतवपुषि शत्रौ रुषा प्रेतकाष्ठां यमदिशं प्रेषिते सति अधिकरयमधिकवेगयुक्तं कीलालकुल्यात्रयं रुधिरधारात्रयं वीक्ष्य इति हसितपतिः काली वः प्रीतये कल्पताम् । इतीति किम् । हे त्र्यम्बक, इयं विश्वासि-

तद्यौः परिचितयौ रक्ता रक्तवर्णानुरक्ता च त्रिस्तोता वहति पश्य । इयं तव मूर्ध्ना मृशं किं भो धार्यते ॥

शृङ्गे पश्योर्ध्वदृष्ट्याधिकतरमतनुः सन्न पुष्पायुधोऽस्मि

व्यालसङ्गेऽपि नित्यं न भवति भवतो भीर्नयज्ञोऽस्मि येन ।

त्वं मुञ्चोच्चैः पिनाकिनपुनरपि विशिखं दानवानां पुरोऽहं

पायात्सोत्प्रासमेवं हसितहरमुमा मृद्वती दानवं वः ॥ ६२ ॥

एवं सोत्प्रासं समनाक्खितं यथा स्यात्तथा हसितहरं दानवं महिषं मृद्वती उमा वः पायात् । एवं कथम् । हे पिनाकिन्, ऊर्ध्वदृष्ट्या तृतीयलोचनेन मम शृङ्गे विषाणद्वयमधिकतरं पश्य । किं त्वहमतनुः सन्न पुष्पायुधः कामोऽस्मि । कामोऽप्यतनुरनङ्गः, अहं चातनुरकृशः । यथा त्वयोर्ध्वदृष्ट्या कामो दग्धस्तथाहं दग्धुं न शक्यः । अथ च व्यालस्य बाणस्यासङ्गेऽपि भवतो नित्यं भीर्न भवति । यतोऽहं यज्ञो नास्मि । यथा तव बाणपातभीत्या यज्ञः पलायितस्तथा नाहम् । व्यालाः सर्पाश्च तेषामासङ्गेऽपि मम भीर्न, यतोऽहं नयज्ञो गारुडशास्त्रज्ञोऽस्मि । अहं दानवानां पुरः पुरत्रयमस्मि त्वं पुनरपि विशिखं बाणमुच्चैर्मुञ्च । पक्षे दानवानां पुरोऽग्रे अस्मि । दानवाग्रेसरोऽहमिति भावः । 'व्यालः स्याद्बाणसर्पयोः' ॥

नन्दीशोत्सार्यमाणापसृतिसमनमन्नोऽकिलोकं नुवत्या

नमुर्हस्तेन हस्तं तदनुगतगतेः षण्मुखस्यावलम्ब्य ।

जामातुर्मृतमध्योपगमपरिहृते दर्शने शर्म दिश्या-

न्नेदीयचुम्ब्यमाना महिषवधमहे मेनया मूर्ध्निमा वः ॥ ६३ ॥

महिषवधमहे मेनया हिमवद्धार्यया मूर्ध्नि चुम्ब्यमाना उमा वः शर्म दिश्यात् । किं भूतया मेनया । नन्दीशेन उत्सार्यमाणं अपसृतिसमं अपसरणकालतुल्यं नाकिलोकं नुवत्या स्तुवत्या । किं कृत्वा । तदनुगतगतेः षण्मुखस्य हस्तं हस्तेनालम्ब्य । कस्मिन्सति । जामातुर्दर्शने मातृमध्योपगमपरिहृते सति । नेदीयः समीपम्, अर्थाजामातुः, गौरी मेनया चुम्बिता ॥

भक्त्या भृग्वत्रिसुख्यैर्मुनिभिरभिनुता बिभ्रती नैव गर्व

शर्वाणी शर्मणे वः प्रशमितसकलोपप्लवा सा सदास्तु ।

या पार्ष्णिक्षुष्णशत्रुर्विगलितकुलिशप्रासपाशत्रिशूलं

नाकौकोलोकमेव स्वमपि भुजवनं संयुगेऽवस्त्वमस्त ॥ ६४ ॥

भक्त्या भृग्वत्रिसुख्यैर्मुनिभिरभिनुता, तथा गर्व नैव बिभ्रती, प्रशमित-
सकलोपप्लवा सा शर्वाणी वः शर्मणे सदास्तु । या पार्ष्णिक्षुष्णशत्रुर्नाकौको-
लोकं देवलोकं स्वं भुजवनमप्यवस्त्वपदार्थममस्त । कथंभूतम् । संयुगे विग-
लितकुलिशप्रासपाशत्रिशूलम् । देवहस्तेभ्यो भयेन भवानीभुजेभ्यश्च प्रहा-
रार्थं कुलिशादीनि गलितानि ॥

चक्रं शौरैः प्रतीपं प्रतिहतमैगमत्प्राग्द्युधाम्नां तु पश्चा-

दापच्चापं बलारेर्न परमगुणतां पूस्त्रयहोषिणोऽपि ।

शक्त्यालं मां विजेतुं न जगदपि शिशौ षण्मुखे का कथेति

न्यकुर्वन्नाकिलोकं रिपुरवधि यया सावतात्पार्वती वः ॥ ६५ ॥

इत्यमुना प्रकारेण नाकिलोकं न्यकुर्वन्त्यया रिपुरवधि शत्रुर्हतः सा पार्वती
वोऽवतात् । इतीति किम् । शौरैर्विष्णोश्चक्रं सुदर्शनं प्रतिहतं सत्प्राक्प्रथमं
प्रतीपमगमत्, द्युधाम्नां देवानां तु चक्रं सैन्यं पश्चात् । बलारेरिन्द्रस्य चापं
परं केवलमगुणतां नापत्, पूस्त्रयहोषिणः शिवस्यापि । शक्त्या सामर्थ्येन मां
जेतुं जगदपि नालं न समर्थम्, शिशौ बाले षण्मुखे का कथा । षण्मुखः
शक्त्यायुधविशेषेण मां जेष्यतीति दूरापास्तमिति भावः ॥

विद्रोणे रुद्रवृन्दे सवितरि तरले वज्रिणि ध्वस्तवज्रे

जाताशङ्के शशाङ्के विरमति मरुति त्यक्तवैरे कुबेरे ।

वैकुण्ठे कुण्ठितास्त्रे महिषमतिरुषं पौरुषोपपन्ननिघ्नं

निर्विघ्नं निघ्नती वः शमयतु दुरितं भूरिभावा भवानी ॥ ६६ ॥

१. 'विगलितकुलिशापास्तशस्त्रीपिनाकम्'; 'नगणितकुलिशप्रासशस्त्रीपिना-
कम्'. २. 'एवं स्वमपि भुजवनं संयुगे'; 'आतं हुतमिति रभसा संयुगे'.
३. 'अपतत्'. ४. अयं श्लोकः सरस्वतीकण्ठाभरणे शाङ्गधरपद्धतौ च वर्तते.

रुद्रवृन्दे विद्राणे पलायिते सति, सवितरि सूर्ये तरले सति, वज्रिणीन्द्रे ध्वस्तवज्रे सति, शशाङ्के जाताशङ्के सति, मरुति वायौ विरमति सति, कुबेरे त्यक्तवैरे सति, वैकुण्ठे विष्णौ कुण्ठितास्त्रे सति, अतिरुषं पौरुषोपपन्ननिघ्नं पौरुषाश्रयाधीनं महिषं निर्विघ्नं यथा स्यादेवं निघ्नती भूरिभावा भवानी वो दुरितं शमयतु ॥

भूषां भूयस्तवाद्य द्विगुणतरमहं दातुमेवैष लग्नो

भग्ने दैत्येन दर्पान्महिषितवपुषा किं विषाणे विषण्णः ।

इत्युक्त्वा पातु मातुर्महिषवधमहे कुञ्जरेन्द्राननस्य

न्यस्यन्नास्ये गुहो वः स्मितसितरुचिनी द्वेषिणो द्वे विषाणे ॥ ६७ ॥

मातुर्महिषवधमहे महिषवधोत्सवे इत्युक्त्वा द्वेषिणो महिषस्य द्वे विषाणे शृङ्गद्वयं कुञ्जरेन्द्राननस्य गणपतेरास्ये मुखे न्यस्यन्निक्षपन्गुहो वः पातु । कथं-भूते विषाणे । स्मितसितरुचिनी स्मितेन धवलकान्ती । इतीति किम् । हे गजानन, महिषितवपुषा दैत्येन विषाणे दन्ते भग्ने सति त्वं किं विषण्णः खिन्नः, अहमेव द्विगुणतरं यथा स्यादेवं भूयः पुनरपि तवाद्य भूषां दातुं लग्न एव ॥

विश्राम्यन्ति श्रमार्ता इव तपनभृतः सप्तयः सप्त यस्मि-

न्सुप्ताः सप्तापि लोकाः स्थितिमुषि महिषे यामिनीधाम्नि यत्र ।

धाराणां रौधिरीणामरुणिमनि नभःसान्द्रसंध्यां दधान-

स्तस्य ध्वंसात्सुताद्रेरपरदिनपतिः पातु वः पादपातैः ॥ ६८ ॥

अपरदिनपतिर्द्वितीयः सूर्योऽद्रेः सुता पार्वती वः पातु । कथंभूतोऽपरदिनपतिः । यामिनीधाम्नि रात्रितुल्यवर्णं । कृष्णवर्ण इति यावत् । स्थितिमुषि लोकव्यवहारनाशके महिषे सति यस्मिन्श्रमार्ता इव तपनभृतः सूर्यस्य सप्त सप्तयोऽश्वा विश्राम्यन्ति । किं च यत्र सप्तापि लोकाः सुप्ता इव सन्ति, तस्य महिषस्य पादपातैश्चरणप्रहारैर्ध्वंसान्नाशात् रौधिरीणां रुधिरसंबन्धिनीनां धाराणामरुणिमनि रक्तत्वे नभःसान्द्रसंध्यां नभसि या सान्द्रा निबिडा संध्या तां दधानः । सूर्योऽपि निखिललोकस्थितिहारिणीं विश्रामकारिणीं रात्रिं पादपातैः किरूणपतनैर्नाशयति । रक्तवर्णा संध्यां च धारयति ॥

देवारेर्दानवारेर्द्रुतमिह महिषच्छन्नः पद्मसद्मा

विद्रातीत्यत्र चित्रं तव किमिति भवन्नाभिजातो यतः सः ।

नाभीतोऽभूत्स्वयंभूरिव समरभुवि त्वं तु यद्विस्मितासी-

त्युक्त्वा तद्विस्मितं वः स्मररिपुमहिषीविक्रमेऽव्याज्जयायाः ६९

स्मररिपोः शिवस्य महिष्याः पार्वत्या विक्रमे जयाया इत्युक्त्वा तद्विस्मितं विस्मयो वः पातु । इतीति किम् । महिषच्छन्नो देवारेः सकाशात्पद्मसद्मा ब्रह्मा द्रुतं विद्राति पलायत इत्यत्र तव किं चित्रम् । यतः स दानवारेर्विष्णोर्नाभिजातो विष्णुनाभिसमुत्पन्नो भवन्वर्तते । अथ च अभिजातः कुलीनो न कुलीनस्य पलायनमनुचितम् । अत्र हे शिव इति संबोधनपदमध्याहार्यम् । यत्समरभुवि त्वं तु त्वमपि स्वयंभूरिव ब्रह्मेव नाभीतो नाभिसकाशात्, अथ च अभीतो निर्भयो नाभूत्, तद्विस्मितास्मि ॥

निर्लिशेनोचितं ते विशसनमुरसश्चण्डि कर्मास्य घोरं

व्रीडामस्योपरि त्वं कुरु दृढहृदये मुञ्च शस्त्राण्यमूनि ।

इत्थं दैत्यैः सदैन्यं समदमपि सुरैस्तुल्यमेवोच्यमाना

रुद्राणी दारुणं वो द्रवयतु दुरितं दानवं दारयन्ती ॥ ७० ॥

इत्थममुना प्रकारेण सदैन्यं दैत्यैः समदं सहर्षं च सुरैस्तुल्यमेवोच्यमाना दानवं महिषं दारयन्ती रुद्राणी वो दारुणं दुरितं द्रवयतु । इत्थं कथम् । हे निर्लिशे निर्दये, उरसः, अर्थान्महिषस्य, विशसनं ते नोचितम् । हे चण्डि, घोरं कर्म महिषवधरूपमस्य क्षिप । 'असु क्षेपणे' । अस्योपरि त्वं व्रीडां कुरु । पशुवधेन रुद्रा भवति । हे दृढहृदये, दृढमपराधसहिष्णु हृदयं यस्यास्तत्संबुद्धौ । अमूनि शस्त्राणि मुञ्च दूरे परिहर । इत्थं दैत्यैरुच्यमाना । देवैस्तु—हे चण्डि, निर्लिशेन खड्गेनोरसः, अर्थान्महिषस्य वक्षसः, ते विशसनमुचितम् । यतोऽस्य कर्म घोरं वर्तते । व्रीडामस्योपरि त्वं कुरु । यदि महिषवधो न क्रियते तदा महती व्रीडा तव भविष्यतीति भावः । हे दृढहृदये कठिनहृदये, अमूनि शस्त्राण्यस्योपरि मुञ्च । सर्वैः शस्त्रैर्युगपदेव प्रहर ॥

१. 'विस्मितास्मांस्त्यक्त्वा'; 'विस्मितासीत्युक्त्वा'. २. 'जया वः'. ३. 'दृढहृदयम्'.

३ चतु०

चक्षुर्दिक्षु क्षिपन्त्याश्चलितकमलिनीचारुकोषाभिताम्रं

मन्द्रध्वानानुयातं झटिति वलयिनो मुक्तबाणस्य पाणेः ।

चण्ड्याः सव्यापसव्यं सुररिपुषु शरान्प्रेरयन्त्या जयन्ति

त्रुट्यन्तः पीनभागे स्तनवलनभरात्संधयः कञ्चुकस्य ॥ ७१ ॥

स्तनवलनभरात्पीनभाग उपचितप्रदेशे त्रुट्यन्तश्चण्ड्याः कञ्चुकस्य संधयो जयन्ति । कथंभूतायाः । चलितकमलिनीचारुकोषाभिताम्रम्, अथ च वलयिनो झटिति मुक्तबाणस्य पाणेर्हस्तस्य मन्द्रध्वानेनानुयातं चक्षुर्दिक्षु क्षिपन्त्याः । पुनः कथंभूतायाः । सव्यापसव्यं सुररिपुषु शरान्प्रेरयन्त्याः ॥

बाहूत्क्षेपसमुल्लसत्कुचतटं प्रान्तस्फुटत्कञ्चुकं

गम्भीरोदरनाभिमण्डलगलत्काञ्चीधृतार्धाशुकम् ।

पार्वत्या महिषासुरव्यतिकरे व्यायामरम्यं वपुः

पर्यस्तावधिबन्धवन्धुरलसत्केशोच्चयं पातु वः ॥ ७२ ॥

महिषासुरव्यतिकरे बाहूत्क्षेपसमुल्लसत्कुचतटम्, प्रान्तस्फुटत्कञ्चुकम्, गम्भीरोदरनाभिमण्डलगलत्काञ्चीधृतार्धाशुकम्, व्यायामरम्यम्, पर्यस्तावधिबन्धवन्धुरलसत्केशोच्चयं पार्वत्या वपुर्वैः पातु ॥

चक्रं चक्रायुधस्य कणति निपतितं रोमणि ग्रावणीव

स्थाणोर्बाणश्च लेभे प्रतिहतिमुरुणा चर्मणा वर्मणेव ।

यस्येति क्रोधगर्भं हसितहरिहरा तस्य गीर्वाणशत्रोः

पायात्पादेन मृत्युं महिषतनुभृतः कुर्वती पार्वती वः ॥ ७३ ॥

क्रोधगर्भं इति हसितहरिहरा महिषतनुभृतस्तस्य गीर्वाणशत्रोर्मृत्युं पादेन कुर्वती पार्वती वः पायात् । इतीति किम् । ग्रावणि पाषाणे इव यस्य रोमणि, अर्थान्महिषस्य निपतितं चक्रायुधस्य चक्रं कणति । स्थाणोः शिवस्य बाणश्च उरुणा चर्मणा वर्मणा कवचेनेव प्रतिहतिं प्रतिघातं लेभे । विष्णोश्चक्रमस्य रोममपि नाच्छिनत् । शिवस्य बाणश्चास्य चर्ममात्रमपि नाभिनदिति भावः ॥

कृत्वा वक्त्रेन्दुबिम्बं चलदलकलसद्भूलताचापभङ्गं

क्षोभेव्यालोलतारं स्फुरदरुणरुचिस्फारपर्यन्तचक्षुः ।

संध्यासेवापराद्धं भवमिव पुरतो वामपादाम्बुजेन

क्षिप्रं दैत्यं क्षिपन्ती महिषितवपुषं पार्वती वः पुनातु ॥ ७४ ॥

संध्यायाः सेवा तथापराद्धं कृतापराधं भवं शिवमिव वामपादाम्बुजेन
महिषितवपुषं दैत्यं पुरतः क्षिप्रं क्षिपन्ती पार्वती वः पुनातु । किं कृत्वा ।
चलदलकलसद्भूलताचापभङ्गं, क्षोभेव्यालोलतारं, स्फुरदरुणरुचिस्फारपर्यन्त-
चक्षुर्वक्त्रेन्दुबिम्बं कृत्वा ॥

गङ्गासंपर्कदुष्यत्कमलवनसमुद्भूतधूलीविचित्रो

वाञ्छासंपूर्णभावादधिकतररसं तूर्णमायान्समीपम् ।

क्षिप्तः पादेन दूरं वृषग इव यथा वामपादाभिलाषी

देवारिः कैतवाविष्कृतमहिषवपुः सावतादम्बिका वः ॥ ७५ ॥

कैतवाविष्कृतमहिषवपुर्देवारिर्यथा वृषगः शिव इव पादेन दूरं क्षिप्तः
साम्बिका वोऽवतात् । कथंभूतो देवारिर्वृषगश्च । गङ्गासंपर्कदुष्यत्कमलवन-
समुद्भूतधूलीविचित्रः । पुनः कथंभूतः । वाञ्छासंपूर्णभावादधिकतररसं यथा
स्यादेवं तूर्णं समीपमायानागच्छन् । कथंभूतः । वामपादाभिलाषी प्रसाद-
यितुमपकर्तुं च वामपादे लगितुकामः ॥

भद्रे भ्रूचापमेतन्ममयसि नु वृथा विस्फुरन्नेत्रबाणं

नाहं केलौ रहस्ये प्रतियुवतिकृतस्त्र्यातिदोषः पिनाकी ।

देवी सोत्प्रासमेवं धृतमहिषतनुं दृष्टमन्तःसकोपं

देवारिं पातु युष्मानतिपरुषपदा निघ्नती भद्रकाली ॥ ७६ ॥

एवं सोत्प्रासं दृष्टमन्तःसकोपं धृतमहिषतनुं देवारिमतिपरुषपदात्यन्तक-
ठोरचरणेन निघ्नती भद्रकाली देवी युष्मान्पातु । एवं कथम् । हे भद्रे,

१. 'कोपात्'. २. 'शमय मम रुषा'; 'शमयसि नु रुषा'. ३. 'महि-
षितवपुषम्'.

विस्फुरन्नेत्रबाणमेतच्छूचापं वृथा नमयसि नु । रहस्ये केलौ प्रतियुवत्याः
स्पृहया कृतः ख्यातिदोषो येन तादृशः पिनाकी नाहम् । नाहं कृतगोत्रस्व-
लनः शिव इति भावः ॥

अन्योन्यासङ्गगाढव्यतिकरदलितभ्रष्टकौपालमालां

स्वां भोः संत्यज्य शंभौ खुरपुटदलितप्रोल्लसद्गुलिपाण्डुः ।

भद्रे क्रीडाभिमर्दी तव सविधमहं कामतः प्राप्त ईशो-

ऽत्रैवं सोत्प्रासमव्यान्महिषसुररिपुं निघ्नती पार्वती वः ॥७७॥

एवं सोत्प्रासं महिषसुररिपुं निघ्नती पार्वती वोऽव्यात् । एवं कथम् । भो
भद्रे, अन्योन्यासङ्गेन यो गाढव्यतिकरस्तस्मिन्दलिता अत एव भ्रष्टा या
कपालसंबन्धिनी माला तां स्वां मालां शंभौ संत्यज्य खुरपुटदलितप्रोल्लसद्-
गुलिपाण्डुः क्रीडयाभिमर्दो गाढालिङ्गनम्, पक्षे सङ्ग्रामः स यस्य सोऽहमीश-
स्तव सविधं कामतोऽत्र प्राप्तः ॥

ज्वालाधाराकरालं ध्वनितकृतभयं ध्यं प्रभेतुं न शक्तं

चक्रं विष्णोर्दृढासि प्रतिविहतरयं दैत्यमालाविनाशि ।

क्षुण्णस्तस्यास्थिसारो विबुधरिपुपतेः पादपातेन यस्या

रुद्राणी पातु सा वः प्रशमितसंकलोपप्लवा निर्विघातम् ॥७८॥

सा प्रशमितसंकलोपप्लवा रुद्राणी निर्विघातं वः पातु । सा का । यस्याः
पादपातेन तस्य विबुधरिपुपतेर्महिषस्यास्थिसारः क्षुण्णः पिष्टः । तस्य कस्य ।
ज्वालाधाराकरालं ध्वनितकृतभयं दृढासि दैत्यमालाविनाशि विष्णोश्चक्रं प्रति-
विहतरयं सत् यं प्रभेतुं न शक्तम् ॥

गाढावष्टम्भपादप्रबलभरनमत्पूर्वकायोर्ध्वभागं

दैत्यं संज्ञातशिक्षं जनमहिषमिव न्यैकृताभ्याङ्गभागम् ।

१. 'कौपालमालां स्वाङ्गं विन्यस्य'. २. 'शंभोः'. ३. 'क्रोडाभिमर्दी'. ४. 'अत्र'
इति पुस्तकान्तरे नास्ति. ५. 'स्वनित'. ६. 'यत्र कर्तुम्'. ७. 'दृढासि'. ८. 'सु-
तिविहतरयम्'. ९. 'दैत्यमायाविलासि'. १०. 'रिपुविभोः'. ११. 'भुवनोपप्लवा'.
१२. 'प्रचुर'. १३. 'निज्ञातशिक्षम्'; 'निज्ञातशिष्यम्'; 'निर्यातसारम्'; 'निर्जात-
शिष्टम्'. १४. 'प्राकृताभ्याङ्गभागम्'.

आरूढा शूलपाणिः कृतविबुधभयं हन्तुकामं सगर्वं
देयाद्वश्चिन्तितानि द्रुतमहिषवधावाप्तुष्टिर्भवानी ॥ ७९ ॥

गाढावष्टम्भपादस्य प्रबलभरेण नमत्पूर्वकायोर्ध्वभागं न्यक्ताऽयाङ्गभा-
गम्, अत एव संजातशिक्षं शिक्षितं जनमहिषमिव लौकिकं महिषमिव
आरूढा, शूलपाणिः, द्रुतमहिषवधावाप्तुष्टिर्भवानी वश्चिन्तितानि देयात् ।
कथंभूतम् । कृतविबुधभयम्, हन्तुकामम्, सगर्वम् ॥

ब्रह्मा योगैकतानो विरहभवभयाद्ूर्जटिः स्त्रीकृतात्मा
वक्षः शौरैर्विशालं प्रणयकृतपदा पद्मवासाधिरोते ।

युद्धक्षमामेवमेते विजहतु धिगिमं यस्त्यजत्येष शक्रो
हृत्तं दैत्येन्द्रमेवं सुखयतु समदा निम्नती पार्वती वः ॥ ८० ॥

ब्रह्मा योगैकतानो योगनिष्ठः । विरहभवभयाद्ूर्जटिः शिवः स्त्रीकृतात्मा ।
शौरैर्विष्णोर्विशालं वक्षः पद्मवासा लक्ष्मीरधिरोते । एवमेते युद्धक्षमां सङ्गा-
मभूमिं विजहतु नाम । किं तु य एष शक्रो युद्धभूमिं त्यजति इमं धिक् ।
एवं हृत्तं सगर्व दैत्येन्द्रं निम्नती समदा पार्वती वः सुखयतु ॥

एवं मुग्धे किलासीः करकमलरुचा मा मुहुः केशपाशं
सोऽन्यस्त्रीणां रतादौ कलहसमुचितो यः प्रिये दोषलब्धे ।

वैदग्ध्यादेवमन्तःकलुषितवचनं दुष्टदेवारिनाथं
देवी वः पातु पाण्ण्या दृढतनुमसुभिर्मोचयन्ती भवानी ॥ ८१ ॥

हे मुग्धे, एवं करकमलरुचा किल केशपाशं मुहुः मा आसीः मा क्षिप ।
यः दोषलब्धे प्रिये अन्यस्त्रीणां रतादौ कलहसमुचितः । एवं वैदग्ध्यादन्तःक-
लुषितवचनं दुष्टाश्च ते देवारयो देत्यास्तेषां नाथं महिषं दृढतनुं पाण्ण्या असु-
भिर्मोचयन्ती भवानी देवी वः पातु ॥

-
१. 'विबुधरुपम्'. २. 'ब्रह्मन्'. ३. 'भवविरह'. ४. 'स्त्रीकृतात्मा'.
५. 'धिगिमान्यत्यजत्येष शत्रुः'; 'विदिशं द्राकत्यजत्येष शक्रः'. ६. 'दृष्टम्'.
७. 'करकमलतया'. ८. 'कोपलब्धे'.

बालोऽद्यापीशजन्मा समरमुडुपभृत्पांसुलीलाविलासी

नागास्यः शातदन्तः स्वतनुकरमदाद्विह्वलः सोऽपि शान्तः ।

धिग्यासि केति दुष्टं मुदिततनुमुदं दानवं संपुफुरोक्तं

पायाद्वः शैलपुत्री महिषतनुभृतं निघ्नती वामपाण्या ॥ ८२ ॥

इति सस्फुरोक्तं मुदिततनुमुदं महिषतनुभृतं दानवं वामपाण्या निघ्नती शैलपुत्री वः पायात् । सस्फुरं स्फुरणयुक्तमुक्तं यस्य तम् । मुदितायां रोमाञ्चितायां तनौ मुदं यस्य तम् । इति किम् । समरं सङ्ग्रामं प्रति ईशजन्मा कार्तिकेयोऽद्यापि बालः । उडुपभृच्चन्द्रशेखरः शिवः पांसुलीलाविलासी भस्मोद्धूलनासक्तः । नागास्यो गणपतिः शातदन्तः, अथ च स्वतनुकरमदाद्विह्वलः अत एव सोऽपि शान्तः । अधुना त्वं क यासि धिक् ॥

मूर्ध्नः शूलं ममैतद्विफलमभिमुखं शंकरोत्खातशूलं

सङ्ग्रामादूरमेतद्धृतमरि हरिणा मन्मनः कर्षतीव ।

गर्वादेवं क्षिपन्तं विबुधजनविभून्दैत्यसेनाधिनाथं

शर्वाणी पातु युष्मान्पदभरदलनात्प्राणतो दूरयन्ती ॥ ८३ ॥

विबुधजनविभून्देकाधिनाथाञ्जिवादीन्, एवं गर्वाक्षिपन्तं तिरस्कुर्वाणं दैत्यसेनाधिनाथं महिषं पदभरदलनात्प्राणतो दूरयन्ती गतप्राणं कुर्वाणा शर्वाणी युष्मान्पातु । एवं कथम् । शंकरेणोत्खातं प्रहारार्थमुत्तम्भितं शूलमभिमुखं सद्विफलं जातम्, एतन्मम मूर्ध्नः शूलं शिशःपीडाजनकम् । अतीव दुःखमिति यावत् । हरिणा एतत् अरि सुदर्शनं चक्रं सङ्ग्रामादूरं धृतं सत् मन्मनः कर्षतीव ॥

श्राम्यद्भामौर्वेदाहक्षुभितजलचरव्यस्तवीचीन्सकम्पा-

न्कृतैवाशु प्रसन्नान्पुनरपि जलधीन्मन्दरक्षोभभाजः ।

-
- १ समरसुरपतिर्भस्मलीलाविलासी'. २. 'लीलाभियोग्यः'. ३. 'दृष्टम्'. ४. 'मुदिततनुमुदम्'. ५. 'सुस्फुटोक्तम्'. ६. 'दूरमस्मतिस्थितमरि'. ७. 'श्राम्य-
ङ्गीमोखदेहक्षुभितचलजल-'. ८. 'कृत्वा द्रागप्रसन्नान्'.

दर्पादायान्तमेव श्रुतिपुष्टपरुषं नादमभ्युद्गिरन्तं

कन्याद्रेः पातु युष्मांश्चरणभरनतं पिषती दैत्यनाथम् ॥ ८४ ॥

आम्यद्दामौर्वदाहेन क्षुभितैर्जलचरैर्व्यम्ता वीचयो येषां तान्प्रसन्नाश्चिर्मला-
जलधीन्पुनरपि मन्दरक्षोभभाजः, अर्थादाविलान्, आशु कृत्वा दर्पादायान्त-
मेव, अथ च श्रुतिपुष्टपरुषं कर्णकटोरं नादमभ्युद्गिरन्तं दैत्यनाथं चरणभरेण
नतं पिषती अद्रेः कन्या युष्मान्पातु ॥

मैर्नामिन्दोऽभिनैपीः श्रितपृथुशिखरां शृङ्गयुगमस्य पार्श्वं

युद्धक्षमायां तनुं स्तां रतिमदविलसत्स्त्रीकटाक्षक्षमेयम् ।

भानो किं वीक्षितेन क्षितिमहिषतनौ त्वं हि संन्यस्तपादो

दर्पादेवं हसन्तं व्यमुममुग्मुना कुर्वती त्रायतां वः ॥ ८५ ॥

हे इन्दो, श्रितपृथुशिखरां पर्वतशिखराश्रयां स्तां तनुं शृङ्गयुगमस्य, अर्था-
न्मम, पार्श्वं मामिनैपीः अभिमुखं मा नय । यतस्तुषेयं तनुः रतिमदविल-
सत्स्त्रीकटाक्षक्षमा । हे भानो, वीक्षितेन किम् । त्वं क्षितिमहिषेषु प्राकृ-
तमहिषेषु संन्यस्तपादः । अहं तादृशो महिषो न भवामि । यत्र त्वं पाद-
न्यासं कर्तुमिच्छसीति भावः । एवं दर्पाद्व्यसन्नमसुरं व्यमुं गन्तव्यं कुर्वती
उमा वस्त्रायताम् ॥

सद्भामात्रस्तमेतं त्यज निजमहिषं लोकजीवेश मृत्यो

स्थातुं शैल्यग्रभूमौ गन्तमयमजयं सत्तमेतं गृहाण ।

दैत्ये पादेन यस्याच्छलमहिषतनौ शायिते दीर्घनिद्रां

भौवोत्पत्तौ जयैवं हंसति पितृपतिं साम्बिका वः पुनातु ॥ ८६ ॥

यस्याः पादेन च्छलमहिषतनौ दैत्ये दीर्घनिद्रां शायिते मति जया भा-
वोत्पत्तौ सत्यां पितृपतिं यममेवं हंसति साम्बिका वः पुनातु । एवं कथम् ।
हे लोकजीवेश मृत्यो, सद्भामात्रन्तं सीतमेतं निजमहिषं त्यज, शैल्यग्रभूमौ
स्थातुं गन्तमयमजयमेतं सत्तं गृहाण ॥

१. 'मैर्ना' सुरवे'. २. 'पान्यम्'. ३. 'सद्भामात्रभूमौ'. ४. 'प्रापिते'. ५. 'दा-
गुर्भेदे'. ६. 'हसितपितृपतिम्'.

श्रुत्वैतत्कर्म भावादनिभृतरभसं स्थाणुनाभ्येत्य दूरा-

च्छिष्टा बाहुप्रसारं श्वसितभरचलत्तारका धूतहस्ता ।

दैत्ये 'गीर्वाणशत्रौ भुवनसुखमुषि' प्रेषिते प्रेतकाष्ठां

गौरी वोऽव्यान्मिलत्सु त्रिदिविषु तमलं लज्जया वारयन्ती ८७

भुवनसुखमुषि गीर्वाणशत्रौ दैत्ये प्रेतकाष्ठां प्रेषिते सति एतत्कर्म महिष-
वधरूपं श्रुत्वा भावादनिभृतरभसं यथा स्यादेवं स्थाणुना दूरादभ्येत्य बाहु-
प्रसारं बाहु प्रसार्य श्लिष्टा आलिङ्गिता, अत एव धूतहस्ता श्वसितभरचल-
त्तारका गौरी त्रिदिविषु देवेषु मिलत्सु सत्सु तं स्थाणुं लज्जया वारयन्ती
सती वोऽव्यात् ॥

भद्रे स्थाणुस्तवाङ्घ्रिः क्षतमहिषरणव्याजकण्डूतिरेष

त्रैलोक्यक्षेमदाता भुवनभयहरः शंकरोऽतो हरोऽपि ।

देवानां नायिके त्वद्गुणकृतवचनोऽतो महादेव एष

केलावेवं स्मरारिर्हसति रिपुवधे यां शिवा पातु सा वः ॥८८॥

रिपुवधे स्मरारिः शिवो यां केलौ क्रीडायामेवं हसति सा शिवा वः
पातु । एवं कथम् । क्षता महिषस्य रणव्याजेन कण्डूतिर्येन एतादृशस्तवाङ्घ्रिः
स्थाणुः अर्थान्नाहं स्थाणुः । स्थाणौ महिषस्य कण्डूतिशमनं प्रसिद्धम् । त्रै-
लोक्यक्षेमदाता तवाङ्घ्रिः, अतः शंकरः । भुवनभयहरः, अतो हरोऽपि
तवाङ्घ्रिः । हे देवानां नायिके, त्वद्गुणेन कृतं वचनं शब्दो यस्य । महत्त्वं त्व-
द्गुणस्तेन जातवचनो महादेवः, अत एव तवाङ्घ्रिर्महादेवोऽपि । महिषवधे-
नान्वर्थत्वात्स्यावरादयः संज्ञास्तव चरणस्यैव युज्यन्ते, नास्माकमिति भावः ॥

खड्गः कृष्णस्य नूनं रहितगुणगतिर्नन्दकाख्यां प्रयातः

शत्रोर्भङ्गेन वामस्तव मुदितसुरो नन्दकस्त्वेष पादः ।

-
१. 'ईदृक्कर्म'. २. 'शंभुनागत्य'. ३. 'बाहुपसादम्'. ४. 'कोद्धूतहस्ता'.
५. 'संतापितारौ'. ६. 'प्रेषिते'. ७. 'गौरी वोऽव्यात्स्वरूपं त्रिदशपतिपुरो
लज्जया धारयन्ती'. ८. 'एव'. ९. 'क्षेमदानात्'. १०. 'देवानां नायकत्वादगुण-';
'देवैर्ब्रह्मादिभिस्त्वद्गुण-'. ११. 'स्मरारौ वदति रिपुवधे पार्वती वः पुनातु'.

भावादेवं जयायां नुतिकृति नितरां संनिधौ देवतानां

सत्रीडा भद्रकाली हतरिपुरवताद्वीक्षिता शंभुना वः ॥ ८९ ॥

देवतानां संनिधौ जयायां भावाद्भक्तिविशेषादेवं नितरां नुतिकृति सत्यां हतरिपुः सत्रीडा शंभुना वीक्षिता भद्रकाली वोऽवतात् । एवं कथम् । रहितगुणगतिर्नन्दकत्वगुणरहितः कृष्णस्य खड्गो नन्दकाख्यां प्रयातः । शत्रोर्भङ्गेन मुदितसुरस्त्वैष वामः पादो नन्दकः ॥

एकेनैवोद्भवेन प्रविलयमसुरं प्रापयामीति पादो

यस्याः कान्त्या नखानां हसति सुररिपुं हन्तुमुद्यन्सगर्वम् ।

विष्णोस्त्रिः पादपद्मं बलिनियमविधौर्बुद्धृतं कैतवेन

क्षिप्रं सा वो रिपूणां वितरतु विपदं पार्वती क्षुण्णशत्रुः ॥ ९० ॥

सुररिपुं हन्तुं सगर्वमुद्यन्त्यस्याः पादो नखानां कान्त्या इति हसति सा क्षुण्णशत्रुः पार्वती वो रिपूणां विपदं क्षिप्रं वितरतु । इतीति किम् । अहमेकेनैवोद्भवेनासुरं प्रविलयं प्रापयामि, विष्णोः पादपद्मं बलिनियमविधौ कैतवेन त्रिरुद्धृतम् ॥

खड्गं खट्वाङ्गयुक्तं युवतिरपि विभो ते शरीरार्धलीना

हास्यं प्रागेव लब्धं सुरजनसमितौ दुष्कृतेन त्वयैवम् ।

जाता भूयोऽपि लज्जा रणत इयमलं हास्यता शूलभर्त-

दर्पादेवं हसन्तं भैवमसुरमुमा निघ्नती त्रायतां वः ॥ ९१ ॥

दर्पादहंकाराद्भवं शिवमेवं हसन्तमसुरं निघ्नती उमा वस्त्रायताम् । एवं कथम् । हे शूलभर्तः, तव खड्गं खट्वाङ्गयुक्तम् । हे विभो, युवतिर्भार्यापि ते शरीरार्धलीना । एवं दुष्कृतेन दुष्टाचरणेन त्वया सुरजनसमितौ देवसभायां प्रागेव हास्यं लब्धम् । भूयोऽपि रणतो युद्धादियं लज्जा पलायनरूपा जाता । इयमलं परिपूर्णरूपेण हास्यता ॥

१. 'गतानाम्'. २. 'उद्भवेन प्रविजयमपरम्'. ३. 'सह विबुधरिपुम्'. 'हसितसुररिपुम्'. ४. 'उद्भूतम्'. ५. 'क्षिप्तम्'. ६. 'गङ्गा मौलौ विलग्नयुवतिरिति'. 'खट्वाङ्गं खड्गयुक्तं युवतिरपि'. ७. 'लम्पम्'. ८. 'याता'. ९. 'हरम्'.

स्थानौ कण्डूविनोदो नुदति दिनकृतस्तेजसा तापितं नो
तोयस्थाने न चाप्तं सुखमधिकतरं गाहनेनाङ्गजातम् ।

शून्यायां युद्धभूमौ वदति हि धिगिदं माहिषं रूपमेकं^१
रुद्राण्यारोपितो वः सुखयतु महिषे प्राणहृत्पादपद्मः ॥ ९२ ॥

सर्वदेवपलायनाच्छून्यायां युद्धभूमौ इति वदति महिषे रुद्राण्या आरो-
पितः प्राणहृत्पादपद्मो वः सुखयतु । इतीति किम् । स्थानौ शिवे कीलके
च यदि कण्डूविनोदः क्रियते तदा तं नुदति । यतोऽयं स्थानुः स्थिरो नास्तीति
भावः । नोऽस्माकमङ्गजातमङ्गसमूहो दिनकृतः सूर्यस्य तेजसा तापितम्,
किंतु तोयस्थाने वरुणालये च गाहनेनाधिकतरं सुखं नाप्तम् । वरुणोऽपि
पलाय्य गत इति भावः । तस्मादिदं माहिषं रूपं धिक् ॥

पिंषञ्जैलेन्द्रकल्पं महिषमतिगुरुर्भग्नगीर्वाणगर्वं
शंभोर्जातो लघीयाञ्छ्रमरहितवपुर्दूरमभ्यूह्यपातः ।

वामो देवारिपृष्ठे कनकगिरिसदां क्षेमकारोऽङ्घ्रिपद्मो

यस्या दुर्वार एवं विविधगुणगतिः सावतादम्बिका वः ॥ ९३ ॥

यस्या अङ्घ्रिपद्म एवं विविधगुणगतिरस्ति साम्बिका वोऽवतात् । कथं-
भूतः । भग्नगीर्वाणगर्वं शैलेन्द्रकल्पं महिषं पिंषन्, अतिगुरुरपि शंभोर्लघी-
याज्जातः । पुनः कथंभूतः । श्रमरहितवपुः दूरमभ्यूह्योऽभ्यूहनीयः पातो
गतिर्यस्य । यो हि गुरुर्भवति स श्राम्यति, दूरं च न याति । अयं तु श्रमर-
हितवपुर्दूरपाती च । देवारेर्महिषस्य पृष्ठे वामः प्रतिकूलः । कनकगिरिसदां
देवानां क्षेमकारः कल्याणजनकः ॥

मार्गं शीतांशुभाजां सरभसमलघुं हन्तुमुद्यन्सुरारिं

नेत्रैरुद्धृत्ततरैः सचक्रितर्ममरैरुन्मुखैर्वीक्ष्यमाणः ।

१. 'कण्डूविनोदात्'. २. 'नः'; 'वः'. ३. 'एवम्'. ४. 'शीर्णगीर्वाणगर्वम्';
'शीर्णगीर्वाणगर्वः'. ५. 'यातो गरीयान्'. ६. 'वपुर्न्यस्त उत्पात्य कोपात्'.
७. 'क्षेमकारो हि यस्याः पादोऽनुल्यप्रभावः'. ८. 'असुरैः'.

यस्या वामो महीयान्मुदितसुरमनाः प्राणहृत्पादपद्मः

प्राप्तस्तन्मूर्धसीमां सुखयतु भवतः सा भवानी हतारिः ॥९४॥

यस्या वामः पादपद्मस्तस्य महिषस्य मूर्धसीमां प्राप्तः सा मुदितसुरमना
हतारिर्भवानी वः सुखयतु । कथंभूतः पादपद्मः । सरभसं यथा स्यादेवम-
लघुं सुरारिं हन्तुं शीतांशुभाजां नक्षत्राणां मार्गमाकाशमुद्यन्नुपतन् । अत एव
सचकितं यथा स्यादेवमुद्धततारैर्नैत्रैरुन्मुखैरमरैर्वीक्ष्यमाणः । पुनः कथंभूतः ।
प्राणहृत् । अर्थान्महिषस्य ॥

मूर्धन्यापातभग्ने मिषमहिषतनुः सन्ननिःशब्दकण्ठः

शोणाब्जाताप्रकान्तिप्रततधनवृहन्मण्डले पादपद्मे ।

यस्या लेभे सुरारिर्मधुरसनिभृतद्वादशार्धाङ्घ्रिलीलां

शर्वाणी पातु सा वस्त्रिभुवनभयहृत्सर्गिभिः स्तूयमाना ॥ ९५ ॥

यस्याः पादपद्मे मिषमहिषतनुः कपटमहिषः सुरारिर्मधुरसे निभृतस्य नि-
श्रलस्य द्वादशार्धाङ्घ्रिः पदपदस्य भ्रमरस्य लीलां लेभे सा त्रिभुवनभयहृत्स-
र्गिभिर्देवैः स्तूयमाना शर्वाणी वः पातु । कथंभूते पादपद्मे । शोणाब्जवदा-
ताम्ना कान्तिर्यस्य, प्रततं प्रकर्षेण विस्तीर्णं धनं निविडं वृहन्मण्डलमाभोगो
यस्य तयोः समाहारस्तस्मिन् । कथंभूतः सुरारिः । मूर्धनि मस्तक आपातेन
प्रहारेण भग्ने सति सन्ननिःशब्दकण्ठः । अत एव निश्रलभ्रमरनुल्यतां गत ॥

पादोत्क्षेपाद्भजद्भिर्नखकिरणशतैर्भूषितश्चन्द्रगौरै-

र्मूर्धाग्रे चापतद्भिश्चरणतलगतैरंशुभिः शोणशोभः ।

संन्यस्तालीनरत्नप्रविरचितकरैश्चर्चितः क्षिप्तकायै-

र्यस्या देवैः प्रणीतो हविरिव महिषः सावतादम्बिका वः ९६

यस्याः क्षिप्तकायैर्दण्डवत्प्रणमद्भिर्देवैर्हविरिव संस्कृतं हव्यमिव महिषः
प्रणीत उपनीतः साम्बिका वोऽवतात् । कथंभूतो महिषः । पादोत्क्षेपाद्भ-
जद्भिश्चन्द्रगौरैर्नखकिरणशतैर्भूषितः । पुनः कथंभूतः । मूर्धाग्र आपतद्भिश्च-

१. 'सुरमहिषतनुः'. २. 'मिषतनुमहिषः'. ३. 'कान्तिः'. ४. 'लसन्मण्डले'.
५. 'मधुपसुनिभृत-'. ६. 'सर्वत्रिभुवन-'. ७. 'पद्मशोणः'.

रणतलगतैरंशुभिः शोणशोभः । पुनः कथंभूतः । संन्यस्तान्यालीनानि च
यानि रत्नानि । अर्थाद्देवमुकुटेषु । तेषां प्रविरचितैः करैः किरणैश्चर्चितः ।
यो हि देवतायै हविरुपनयति स दण्डवत्प्रणतो भवति । अत्र हविर्मांसपि-
ण्डम् । तच्च शुद्धं रक्तं च भवति ॥

कायं तीक्ष्णोऽग्रधाराशतनिशितवपुर्वज्ररूपः सुरारिः

पादश्चायं सरोजद्युतिरनतिगुरुर्योषितः केति देव्याः ।

ध्यायं ध्यायं स्तुतो यः सुररिपुमथने विस्मयाबद्धचित्तैः

पार्वत्याः सौऽवताद्वस्त्रिभुवनगुरुभिः सादरं वन्द्यमानः ॥९७॥

त्रिभुवनगुरुभिर्ब्रह्माद्यैः सुररिपुमथने विस्मयाबद्धचित्तैरिति ध्यायं ध्यायं
ध्यात्वा ध्यात्वा यः स्तुतः सादरं वन्द्यमानश्च स पार्वत्याः पादो वोऽवतात् ।
इति कथम् । तीक्ष्णोऽग्रधाराशतनिशितवपुर्गुरुं वज्ररूपः सुरारिः क । अयं
सरोजद्युतिर्योषितो देव्या अनतिगुरुः पादश्च क । महदन्तरमिति भावः ॥

वज्रित्वं वज्रपाणेर्दितितैनयभिदश्चक्रिणश्चक्रकृत्यं

शूलित्वं शूलभर्तुः सुरकटकविभोः शक्तिता षण्मुखस्य ।

यस्याः पादेन सर्वं कृतममररिपोर्वाधयैतत्सुराणां

रुद्राणी पातु सा वोऽनुविफल्युधां स्वर्गिणां क्षेमकारी ॥९८॥

यस्याः पादेनामररिपोर्महिषस्य बाधया सुराणामेतत्सर्वं कृतं सा रुद्राणी
वः पातु । कथंभूतानां सुराणाम् । दनुषु दनुजेषु विफलं युद्धं येषां तेषाम् ।
कथंभूता रुद्राणी । स्वर्गिणां क्षेमकारी देवकल्याणकर्त्री । एतत्किम् । वज्र-
पाणेरेन्द्रस्य वज्रित्वं वज्रकार्यम् । दितितनयभिदश्चक्रिणो विष्णोश्चक्रित्वम् ।
शूलभर्तुः शिवस्य शूलित्वम् । सुरकटकविभोर्देवसेनापतेः षण्मुखस्य कार्तिके-
यस्य शक्तिता । वज्रादीनां कृत्यं देव्याश्चरणेनैव साधितमिति भावः ॥

१. 'अमरगुरुर्योषितः'. २. 'ध्यात्वा ध्यात्वा'. ३. 'सावतात्'. ४. 'वीक्ष्य-
माणः'. ५. 'वन्दितायाः'. ६. 'दितिदनुजभिदः'. ७. 'सुरसमिति विभोः'. ८. 'दिति-
तनयभृतः'.

पङ्कनेता हरीणामसमहरियुतः स्यन्दनश्चैकचको

भानोः सामध्यपेतः कृत इति विधिना त्यक्तवैरः पतङ्गे ।

दर्पाङ्गाम्यनरणक्षमां प्रतिभटसमराश्लेषलुब्धः सुरारि-

र्यस्याः पादेन नीतः पितृपतिसदनं सावतादम्बिका वः ॥९९॥

पतङ्गे सूर्ये इति त्यक्तवैरः प्रतिभटसमराश्लेषलुब्धः अत एव दर्पाङ्गक्षमां युद्धभूमिं आम्यन्सुरारिर्यस्याः पादेन पितृपतिसदनं यमलोकं नीतः साम्बिका वोऽवतात् । इति किम् । हरिणामश्वानां नेता सारथिः पङ्कः । स्यन्दनो रथोऽसमहरियुतो विषमाश्च एकचक्रश्च । एवं भानो रथो विधिना सामध्य-पेतः सामग्रीविकलः कृतः । इति हेतोः सूर्ये त्यक्तवैरः ॥

युक्तं तावद्गजानां प्रतिदिशमयनं युद्धभूमेर्दिगीशां

हीयेताशागजत्वं सुभटरणकृतां कर्मणा दारुणेन ।

यद्येष स्थाणुसंज्ञो भयचकितदृशा नश्यतीत्यद्भुतं त-

द्दर्पादेवं हसन्तं सुररिपुमवतान्निघ्नती पार्वती वः ॥ १०० ॥

दर्पादेवं हसन्तं सुररिपुं निघ्नती पार्वती वोऽवतात् । एवं कथम् । दि-गीशां गजानां दिग्गजानां युद्धभूमेः सकाशात्प्रतिदिशमयनं स्वस्वदिग्गमनं तावद्युक्तम् । यतः सुभटैः सह रणकृतामेपां दारुणेन कर्मणा मरणरूपेणा-शागजत्वं दिग्गजत्वं हीयेत । यद्येष स्थाणुसंज्ञः शिवो भयचकितदृशोपलक्षि-तो नश्यति इत्यद्भुतम् । स्थाणोः पलायनमाश्चर्यमिति भावः ॥

सैस्ताङ्गः सन्नचेष्टो भयहतवचनः सन्नदोर्दण्डशाखः

स्थाणुर्दृष्ट्वा यमाजौ क्षणमिहै सरुपं स्थाणुरेवोपजातः ।

तस्य ध्वंसात्सुरारिर्महिषितवपुषो लब्धमानावकाशः

पार्वत्या वामपादः शमयतु दूरितं दारुणं वः सदैव ॥१०१॥

१. 'प्रतिदिशगमनम्'. २. 'रणयुधाम्'. ३. 'या चैपां स्थाणुसंज्ञा भयच-कितदृशम्'. ४. 'यं दृष्ट्वा सन्नचेष्टः'. ५. 'स्थाणुर्दैल्यं तमाजौ'; 'स्थाणुर्दैल्यं यमा-जौ'; 'स्थाणुर्दृष्ट्वा सुरारिम्'. ६. 'इव सभयम्'. ७. 'भवतां ध्वान्तमन्तर्हिताकः'.

यं सुरारिं सख्यं सक्रोधमाजौ युद्धे क्षणं दृष्ट्वा स्वस्ताङ्गः सन्नचेष्टो भयहृत-
वचनः सन्नदोर्दण्डशास्त्रः स्थाणुः शिवः स्थाणुः कीलक एव जातः । जडीभूत
इति यावत् । तस्य महिषितवपुषः सुरारिर्ध्वं सल्लब्धमानावकाशः पार्वत्या
चामपादो वो दारुणं दुरितं सदैव शमयतु ॥

कुन्ते दन्तैर्निरुद्धे धनुषि विमुखितज्ये विषाणेन मूला-

ल्लाङ्गूलेन प्रकोष्ठे वलयिनि पतिते तत्कृपाणे स्वपाणेः ।

शूले लोलाङ्घ्रिपातैर्ललितकरतलात्प्रच्युते दूरमुर्व्या

सर्वाङ्गीणं लुलायं जयति चरणतश्चण्डिका चूर्णयन्ती ॥ १०२ ॥

देव्याः कुन्ते दन्तैर्महिषेण निरुद्धे सति, विषाणेन धनुषि मूलाद्विमुखि-
तज्ये विमुखीभूतमौर्वीके सति, ल्लाङ्गूलेन देव्याः प्रकोष्ठे वलयिनि वेष्टिते
सति, अत एव तत्कृपाणे तदीये खड्गे स्वपाणेः स्वहस्तात्पतिते सति, लोला-
ङ्घ्रिपातैर्ललितकरतलाच्छूले दूरमुर्व्या भूमौ प्रच्युते सति । चण्डिका चरणतः
सर्वाङ्गीणं लुलायं महिषं चूर्णयन्ती जयति ॥

इति महाकविश्रीवाणभट्टविरचितं चण्डीशतकं सटिप्पणं समाप्तम् ।

श्रीनागराजकविप्रणीतं

भावशतकम् ।

शुभ्रं कचित्कचिदतीव सितेतराभं

कापि प्रफुल्लनवपङ्कजसंनिकाशम् ।

तप्तं कचित्कचन शीतलमस्तु वस्तु

कैवल्यसंस्तुतिपथानुगतं मुदे वः ॥ १ ॥

नागराजशतं ग्रन्थं नागराजेन तन्वता ।

अकारि गतवक्त्रश्रीर्नागराजो गिरां गुरुः ॥ २ ॥

१. 'शूलात्'. २. नागराजनामा धारान्गराधिपः कश्चिन्महीपतिरासीत्. त-
न्नाम्ना तदाश्रितेन केनचित्कविना शतकमेतन्निर्मितमिति शतकविलोकनाज्ज्ञायते.

वसन्तकाले चकिता नताङ्गी विज्ञाय चक्रीकृतचापदण्डम् ।

मनोभवं सौरभशोभमानैरपूरयत्पाणियुगं प्रसूनैः ॥ ३ ॥

मधुकरालिमौर्वीभङ्गो न भवत्विति ॥

काचिद्वसन्तसमये गत्वा पुष्पदुमावलीम् ।

नामुञ्चन्निजनिःश्वासवायुं वारिजलोचना ॥ ४ ॥

भृङ्गागमनभीत्या ॥

काचित्पृथ्वी वनिता निदाघे गङ्गां समभ्येत्य सुधासवर्णाम् ।

आदाय तद्वारि करद्वयेन विलोकयन्ती न पपौ किमेतत् ॥ ५ ॥

करकिसलयकान्तिकान्त्या शोणितशङ्कयेति ॥

प्राचीनस्मृतविरहव्यथातिभीतः

काकुत्स्थः कृतकुतुकाक्षिमीललीलः ।

संपूर्णे शशिनि चिराय लग्नदृष्टेः

प्रेयस्याः स्थगयति लोचने कराभ्याम् ॥ ६ ॥

कनकमृगवन्मृगाङ्कमृगमपीयं याचिष्यतीति भीत्या ॥

मदनातुरापि लक्ष्मीरालिङ्गनलोलुपापि ललिताङ्गी ।

मा पश्य पश्य नाथेत्यवदन्मुरवैरिणं तत्किम् ॥ ७ ॥

हरौ पश्यति नेत्रीभूतः सहोदरश्चन्द्रो द्रक्ष्यत इति । तथा चण्डकरकि-
रणाः क्रोमले वपुषि दुःसहा भवन्ति ॥

यद्यस्मासु कृपापरोऽसि वनितावर्ण्याकृते कौतुका-

दाशु प्रोल्लसदुत्सवासु बहुशो रथ्यासु मा संचर ।

वाचस्ते सुभगोद्विरन्ति च सुधामुच्चावचाः कर्णयोः

प्रोत्तुङ्गा गृहभित्तयः समदनोल्लासा च नः स्वामिनी ॥ ८ ॥

उत्सवालोकनव्याजेनास्मत्स्कन्धमधिरुह्य त्वां पश्यतीति ॥

मणिमयमण्डपमध्ये क्रीडन्ती कापि कामिनी विदुषी ।

अपराधेन विना तं निजचरणैस्ताडयामास ॥ ९ ॥

स्वप्रतिबिम्बं वीक्ष्य कामिन्यन्तरप्रतीतेः ॥

शिरसि देवनदीं पुरवैरिणः सपदि वीक्ष्य धराधरकन्यका ।

निबिडमानवती रमणाङ्गके कचन चुम्बनमारभते स्म सा ॥ १० ॥

क्रोधातिशयेन सविषो गलश्चुम्बितः ॥

सकलं स पुरा पीत्वा मुमोच मकरालयम् ।

मुनीन्द्रः किं न जानाति योषितां विरहव्यथाम् ॥ ११ ॥

पीतश्चन्द्रो मुक्त इति ॥

सौधस्थले विरहिणी विमले शयाना

निर्मुक्तसर्वजलदासु शरन्निशासु ।

देवाननिन्ददधिकं दनुजोत्तमांश्च

दुग्धार्णवं च भुजगेश्वरमन्दरौ च ॥ १२ ॥

एभिश्चन्द्र उत्पादित इति ॥

अपारं दुःखमापन्ना मदनार्ता वियोगिनी ।

कोकिलालिशशाङ्काद्या वर्धन्तामित्यभाषत ॥ १३ ॥

एतद्बाहुल्येनाचिरेण वियोगिनीनां वरणं संभाव्यते ॥

ज्याबन्धः शिथिलीभवत्वयममी शाम्यन्तु कोलाहलाः

स्वामिंस्त्वन्मृगयाविहारकुतुकासक्तिः क्षणं तिष्ठतु ।

इन्दौ स्पष्टमुपागतेऽपि सहसा निःशङ्कमन्याङ्गनां

मा मा मा स्पृश मा स्पृशेति चकिता यद्रोहिणी जल्पति ॥ १४ ॥

मृगयाचकितमृगापगमाद्विमृगे चन्द्रे रोहिण्याः परपुरुषशङ्केति ॥

तीक्ष्णाग्रं कठिनं कुचद्वयमिदं तन्वङ्गि यच्चोन्नतं

तद्वक्षः परिहाय किं प्रियतमः पृष्ठे समालिङ्गयते ।

किं कुर्मः सखि नर्मकेलिषु मया दष्टे रसेनाधरे
रुष्टोऽयं गमनोद्यतस्तदधुना पन्थानमानीयते ॥ १५ ॥

धवलो हि प्रतोदेन प्रेरितः पन्थानमायाति ॥

प्राप्ते वसन्तसमये पथिकस्य कान्ता

श्रान्तान्तरा पिकगणा निनदन्ति यत्र ।

उत्थाय तत्परिसरं सहसैव गत्वा

गातुं मतिं कृतवती कमनीयकण्ठम् ॥ १६ ॥

मत्स्वराकर्णनेनेतः सन्नपा यास्यन्ति, मूका वा भविष्यन्ति ॥

जलदानवलोक्य निर्गता नगरोद्यानसुकेलयेऽङ्गनाः ।

पुनरागमनेषु ताः कथं घनवृष्ट्यापि भजन्ति न त्वराम् ॥ १७ ॥

शीघ्रगमनेन श्रमश्वासादिना गुरुजनस्यासतीत्वप्रतीतिर्मा भूत् । अथवा
व्यभिचारपरामृष्टचन्दनलेपादिभूषागोपनाय घनवृष्ट्येत्यसतीपक्षः ॥

पत्रावलीचित्रकपोलपालिं प्रातः सपत्नीमवलोक्य काचित् ।

तुतोष लाक्षाक्तमनाप्तनिद्रं पुनः प्रियं वीक्ष्य विषादमाप ॥ १८ ॥

पत्रावलेरविनाशादनया संयोगो नाभूदिति तुतोष । सर्वस्यामपि निश्वासां
प्रीतिबाहुल्यादतिपादपतनैः संमानितापि मानमियं न मुमोचेति विषादमाप ॥

स्मरातुराङ्गी प्रियविप्रयोगे शीतोपचारं परिहृत्य सर्वम् ।

सुखेप्सया सर्वगतान्सिषेवे काचित्करानेव सुधाकरस्य ॥ १९ ॥

यस्मादेते मत्प्रियसंगताः सन्तीति ॥

अन्यास्ताः प्रिय योषितः प्रियतमं कण्ठे समालिङ्ग्य या

याचन्ते हृदयस्थितं बहुकृपं तूर्णं पुनः संगमम् ।

याचे त्वामहमेतदेव न परं त्वन्मङ्गलाकाङ्क्षिणी

प्रस्थाने मम जीवितेश्वर वृथा कण्ठग्रहं मा कृथाः ॥ २० ॥

तव प्रस्थानालिङ्गनेन क्षणेनापि मत्प्राणा यास्यन्तीति ॥

४ चतु०

क्रीडां प्रीतसखीजनैः पितृगृहे संस्मृत्य रेवातटे

मा खिद्यस्व मनोहराङ्गि सरलः कान्तोऽस्ति चित्तानुगः ।

सन्त्येवात्र जलाशयाः सुगहनाः सख्यश्च ताः पण्डिताः

क्रीडन्त्यास्तव तेषु तामिरनिशं विस्मृत्य तद्यास्यति ॥ २१ ॥

सुगमम् ॥

कान्तः कापि गतोऽस्ति कोपकलितः श्वश्रूजनैः संकुलं

वेश्म स्तोकमिदं महोत्सववशात्सख्या गृहे याम्यहम् ।

मध्याह्ने विषमः सुपान्थ भवता तस्मान्निकुञ्जोल्लस-

द्रामस्योत्तरतः सरोऽस्ति ललितं किं तत्र न स्थीयते ॥ २२ ॥

सुगमम् ॥

काचित्सरोजनयना रमणे स्वकीये

दूरं गते सति मनोभववाणखिन्ना ।

त्यक्तुं शरीरमचिरान्मलयाद्रिवायुं

सौरभ्यशालिनमहो पिबति स चित्रम् ॥ २३ ॥

मलयपवनानां भुजंगभुक्तावशिष्टत्वात् ॥

सच्छास्त्रवाक्यकथिते शुभकर्ममूले

न्याय्ये पथि प्रतिदिनं किल वर्तमानः ।

सद्यः पुमान्सकललोकहितानुयायी

शून्यं करोति सकलं दनुजारिवक्षः ॥ २४ ॥

न्याय्यमार्गस्थितो हरिवक्षःस्थलस्थितामपि लक्ष्मीमपहर्तुं शक्तः ॥

सा क्षामेति किमुच्यते तनु यया भद्रेतराशङ्कया

त्वत्प्रत्यागमशंसिने बलिभुजे भूमौ बलिर्नार्प्यते ।

कुड्याग्रेषु पुनः प्रसारितकरं निःशङ्कया दीयते

प्रत्यग्रेन्दुकलामिव प्रणयिनीं तन्मङ्गु संभावय ॥ २५ ॥

भूमौ बलिदाने मङ्गलवलयविनिपातः संभावितः । अथवा सशब्दवलय-
निपातेन चकितः काको बलिं न स्पृशतीति ॥

शोणाङ्कः शशालाञ्छनः किसलयं शोभां विधत्तेऽलिना

कम्बुः कापि सुरेखितः कुवलये बन्धूकपुष्पाञ्चिते ।

एवं धूर्तसखीजने वदति तां मुग्धां गृहीत्वा शठः

किं दृश्यं नयनेषु नेति कथयन्वापीं ययौ क्रीडितुम् ॥ २६ ॥

जलक्रीडाव्याजेन व्यभिचारचिह्नप्रक्षालनं स्यादिति ॥

दूरं गतं प्रियतमं परिचिन्त्य चित्ते

रुद्धेषु वारिदगणैर्हरितां मुखेषु ।

रुद्धास्यमेव सुदृशा शनकै रुदन्त्या

नेत्राम्बुना तिलकमाशु विशीर्णमासीत् ॥ २७ ॥

तप्तस्ननपतितनेत्राम्बुसेकाभिर्भूतबाष्पजनितस्वेदादिभिः ॥

लीलासरोरुहि कयाचन वीक्षमाणे

केनाप्यहो मधुकरेण विवर्जितेऽपि ।

आगत्य कश्चन सलीलमलिः पपात

भङ्गीमनङ्गविवशः परिशङ्क्य चात्र ॥ २८ ॥

कमले दृक्प्रभालोकनात् ॥

सत्यैकोद्यम नागराज भवति प्रत्यर्थिविध्वंसन-

व्यापारे कृतनिश्चये सति सतां दारिद्र्यविध्वंसके ।

तत्कान्ताः क्षितिभृत्तटीषु मणिभिर्नीलैः सुरम्यास्वहो

कोकान्ष्टपदमालिकाश्च कमलान्यालोकयन्त्यद्भुतम् ॥ २९ ॥

स्वस्तनालकमुखप्रतिबिम्बालोकनात् । अथवा नीलमणिजनितान्धकारे द्विन
शानाय कोकसंयोगं षट्पदतद्विधप्रचारं कमलविकासं च ॥

उत्तार्य काञ्चीं शयने विमुच्य यत्किञ्चिदाच्छादयितुं कयाचित् ।
 ऊचे तदेवोषसि सालिवर्गं पदच्युतो हि क ह ते तुरङ्गः ॥ ३० ॥
 शब्दभयादुपरि सुरते चेयमुत्तारितेति ॥

काचित्साश्रुमुखी वियोगविधुरा धृत्वा करे लेखनीं
 सर्वस्यां निशि कामलेखमखिलं शून्या लिखित्वा पुनः ।
 कान्ते प्रेषयति स्म सोऽपि चतुरो निर्वर्णमालोक्य तं

साकं दुःखमुदौ चकार सहसा पक्षित्वमाकाङ्क्षते ॥ ३१ ॥
 ईदृशीमवस्थां सा प्राप्तेति दुःखम् । मयि सुतरां प्रीतिं सा धत्त इति
 हर्षः । अन्यच्चात्र परे पदे भावः ॥

तत्कालयोग्याभरणा व्रजन्ती काचित्समीपे हृदयेश्वरस्य ।
 विलोचने नाञ्जयति स्म तारं न चापि हारं हृदये न्यधत्त ॥ ३२ ॥

सती अन्तरभयात् । असती व्यभिचारप्रकटनभयात् । अथवा विशालयो-
 रक्ष्णोरञ्जनेन महती वेला स्यात् । हारः कामाग्निना दग्धो भविष्यतीति ॥

ईषदुल्लसितमिन्दुमण्डलं पश्य चूतनवपल्लवप्रभम् ।
 अञ्जतां हरिदिगङ्गनामुखे भूषणत्वमुपयाति चाद्भुतम् ॥ ३३ ॥
 ललाटत्वं तिलकत्वं च ॥

पुष्पेषोरिषुभिर्विभिन्नहृदयः कान्तां मुहुश्चिन्तय-
 न्यान्थः कोऽपि निदाघभासति नभोभागं गते मध्यमम् ।

श्रान्तोऽप्येष पिपासितोऽपि पयसे धावन्नपीतस्ततः
 शुष्कं वीक्ष्य सरश्चिराय महतीं धत्ते मुदं चेतसा ॥ ३४ ॥

अत्र सरोजाभावेन पुष्पेषोरिषुसंकोचाद्विरहिणः प्रमोदोदयः ॥

परिपाकसमयपाण्डोः परिणतपत्रालिपरिहृताकैरुचेः ।

त्वय्यनुरागातिशयादिक्षोः फलमीक्षते तन्वी ॥ ३५ ॥

कलितामिक्षुवाटीमुत्पाततया परिहरन्तीति संकेतभङ्गायेत्यसतीपक्षः ।
 सतीपक्षे तु तादृश्या वाटिकाया दाहस्यापि संभावितत्वेनेक्षुधन्वनो धनुरु-
 च्छेदो विरहिणीप्रीतिकृत् ॥

उदितः शनकैर्निशाधिनाथो वनितानां वदनानि वीक्षमाणः ।
 शुचिमौक्तिकभूषणातिभीतो गणनायां निरतो नु तारकाणाम् ॥ ३६ ॥
 मुखेन निर्जित्य बन्दीकृततारकाभ्रान्तिमौक्तिकेषु ॥
 आलोकयन्ती शशिपूर्णबिम्बमाशामुखे दैवतनायकस्य ।
 संचिन्त्य किञ्चिन्मनसैव भीता धत्ते रतिं चम्पकमालिकासु ॥ ३७ ॥
 चन्द्रोदये मुकुलितपद्मत्यागिनो मधुपा मन्मुखे पतिष्यन्तीति ॥
 किं मौग्ध्यादनुतप्यसे किमधिकं नेत्रे कुधेवाश्रुभि-
 र्व्यामोषि त्यज वीक्षणं प्रतिदिशं प्रेम्णो हि नानागतिः ।
 आलिं निन्दसि किं वृथा स्वपदयोरालक्तकं नेक्षसे
 सर्वत्रातिनिषिद्धमेव हृदयं किं भाषसे निष्ठुरम् ॥ ३८ ॥
 सुगमम् । पदे पदे भावाः ॥
 कान्तः कान्तकरः परः प्रकृतिमध्यङ्गीकरोत्येव य-
 स्त्वच्चित्तानुगया तथा सरलया युक्ते पदे स्थापितः ।
 सोऽयं संप्रति नाथ किं प्रणतिभिर्नीतस्त्वया नीचतां
 तेनायुक्तविधायिता हि भवतः स्पष्टैव दुष्टाशय ॥ ३९ ॥
 तस्यास्तिलकस्त्वल्ललारं गतो मत्पदमानीत इति ॥
 पश्यैनं पुरतः स्थितं प्रियतमं मान्याः सखीनां गिरः
 किं जातासि पराङ्मुखी मणिगृहे मुग्धेऽत्र को वा जनः ।
 इत्यालीवचनेन कोपकलुषा काचिच्चिरं मानिनी
 दीर्घोष्णं निपुणा मुहुर्मुहुरसौ निःश्वासमेव व्यधात् ॥ ४० ॥
 प्रियप्रतिबिम्बाच्छादनायात्र निःश्वासाः ॥
 हारे संदर्शिते यूना कम्पयन्त्या शिरो मुहुः ।
 प्रसारितः करेणोच्चैः कचमारो मृगीदृशा ॥ ४१ ॥
 मन्मनस्त्वयि स्वच्छमिति तरुणेन ज्ञापिते तथा मलिनमिति ज्ञापितम् ॥

उद्यानवाटीषु कदापि बाले मा गास्त्वमेकैव यथा गतेऽहि ।
 कचित्कचित्कण्टकिनां तरूणां सङ्गेन दुःखी स्तनभार एषः ॥४२॥
 उद्यानगमननिषेधव्याजेन पत्युः पुरः स्तननखाङ्कगोपनम् ॥

अक्षणोरञ्जनमोष्ठयोश्चरणयोस्ताम्बूललाक्षाकृतो
 रागः पत्रलता कपोलविषये देहे घनं चन्दनम् ।

आसां तिष्ठति सर्वदा मम पुनर्दृष्ट्वा कदाचित्क्षणं
 श्वश्रूः किं विदधे वृथैव दधते दुःखं सपत्न्यो यदि ॥ ४३ ॥
 सपत्नीशृङ्गारवर्णनव्याजेन स्वसौभाग्यप्रकटनम् । अत्र पदे पदे भावाः ॥

पीनोत्तुङ्गघनस्तनी व्रज मुहुर्लीलागृहाभ्यन्तरं
 त्वामुद्वीक्ष्य चिराय हन्त कलिताशङ्कः शशाङ्कोऽधुना ।
 एतच्चेतसि मंस्यते सकुतुकोत्प्रेक्षः किमासीदसौ

वल्मीकादपि विसयी बहुगुणो वल्मीकजन्मा मुनिः ॥ ४४ ॥
 चन्द्रदर्शनेऽपि त्वत्कुचचक्रवाकयुगमवियुक्तमिति रामशापस्थान्यथात्वेन
 वल्मीकेर्निन्दा ॥

शृणु नागराज धृतस्वङ्गभीषणे भवति प्रगल्भरिपुखण्डनोद्यते ।
 विचरत्तरङ्गशतशोभिताकृतिर्जलधिर्नितान्तमुपयाति संमदम् ॥४५॥
 त्रवीनरुधिरनदीसंगमाशया ॥

देहे घनश्चन्दनचन्द्रलेपो बिम्बाधरे यावकरागयोगः ।
 प्रातः कृतोऽयं चतुरे भवत्या तन्वङ्गि शोभां त्वयि कां तनोति ४६
 अवेलाशृङ्गारेण त्वया रतिचिह्नाच्छादनं कृतमिति द्योतयति । अथवा
 काकुवाक्यैरसंयोगादसौभाग्यं ख्यापयति ॥

हारस्तार उदारमौक्तिकमयं सीमन्तसच्चित्रके
 वासश्चन्द्रसितं तनौ रुचिकरो लेपो घनश्चान्दनः ।

धम्मिल्ले सखि मल्लिकालगुचितैरैतैः सुधादीधिते-

र्मन्ये स्वास्यजितस्य जेतुमधुना ज्योत्स्नामिमां वाञ्छसि ॥४७॥

चन्द्रोदये श्वेताभरणैरलक्षिता व्यभिचाराय गन्तुमीहस इति वर्णनव्या-
जेन प्रकटयति ॥

ब्रज दूति समर्प्यतां भवत्या नवताटङ्कयुगं करे तदीये ।

इदमेव निवेदयिष्यतीमां मदवस्थामलमत्र पत्रलेखैः ॥ ४८ ॥

कज्जलमिश्राश्रुकणिकाङ्कितत्वेन तस्य सवर्णतेति ॥

कृतानि शान्त्यै विरहव्यथायास्तया सखे कान्यपि भूषणानि ।

गुणान्वितानीति तदङ्गसङ्गादन्तःस्थितं सारमिवोद्गिरन्ति ॥ ४९ ॥

मृणालानि केनिलाननानीति ॥

श्रीरामचन्द्रे दशवक्त्रपुर्यां मार्गाय वारांनिधिबद्धकोपे ।

आग्नेयमखं गुरु संदधाने मेनागिरीन्द्रौ चकितावभूताम् ॥ ५० ॥

जलधिमध्यस्थितमेनाकाख्यपुत्रनाशभीत्या ॥

चन्द्रोदये जृम्भति कर्तुकामे किञ्चित्प्रिये प्रोद्धतजातकामे ।

विलोक्य किञ्चिन्मणिसौधभूमौ निक्षिप्य काचिद्वसनं ललज्जे ॥५१॥

चन्द्रप्रतिबिम्बाच्छादनेऽपि ज्योत्स्नायास्तादवस्थेन नम्रस्वाङ्गदर्शनात् ॥

उक्तं कार्यमभून्नवेति किमिह प्रष्टव्यमेतत्त्वया

हन्तानुक्तमपि प्रसाधितमहो कृत्यं स्वबुद्ध्यैव मे ।

तद्वृत्ति त्वद्वृत्तेऽस्ति का मम सखीत्याख्यातमात्रैव सा

सखीडा मुहुरम्बरं नयनयोरन्तेन किं वीक्षते ॥ ५२ ॥

यन्मदीयमम्बरं तेन नीतं तत्त्वया परिवृत्य पुनरानीतमिति ॥

यसिन्सुस्फुटरश्मिपुञ्जविलसच्छ्रीस्फाटिकग्रावभा-

तुल्याच्छाम्भसि चित्तहारिणि सरोमध्ये न पङ्केरुहम् ।

तत्राहं सलिलं पिबामि तरसेत्युर्वीं भ्रमन्ती सुद-

क्तादृग्भूतसरोवरं न लभते को वात्र हेतुर्वद ॥ ५३ ॥

सर्वत्र निजवदनप्रतिबिम्बावलोकनात् ॥

आलिङ्ग्य प्रतिवाचमुद्गिर सुधाकण्ठि क्व भूयो वयः

कोपं मुञ्च मयि प्रसीद सुभगे नैवं विधास्ये पुनः ।

पश्य श्वश्रु कथं वदत्ययमहो मानोन्नतां सारिका-

मेवं मानयितुं शुक्रो हि भवने दैवस्य चित्रा गतिः ॥५४॥

निशासमयोक्तं शुक्राभ्यस्तं पतिवाक्यं व्याजेनाच्छादयति ॥

सिक्तं चन्दनवारिभिः कमलिनीशय्यादलं कोमलं

हस्तस्थस्य तया मृणालवलयस्यावेष्टितं तन्तुभिः ।

आलेख्यं त्विदमेव यद्वयितया दत्तं स्वहस्तेन मे

लेखस्तिष्ठतु दूरतः किमधुनाप्याकर्ण्यते वाचिकम् ॥५५॥

विरहे सतीदृशस्थले स्वस्य निर्वाहाभावात् ॥

दृष्टोऽयं सरितां पतिः प्रियतम कास्ते स सेतुः क्व वा

सेतुः केति मुहुर्मुहुः सकुतुकं पृष्ठे परं विस्मिते ।

अत्रासीदयमत्र नास्ति किमिति व्यग्रे निजप्रेयसि

व्यावृत्तास्यसुधानिधिः समभवन्मन्दस्मिता जानकी ॥५६॥

स्वमुखचन्द्रदर्शनक्षुब्धजलधिकलोलैराच्छादितस्य सेतोः प्रकटनाय मु-
खव्यावृत्तिः ॥

घवलय दशनश्रेणिं बिम्बोष्ठिं न शोणता गताद्यापि ।

इति दर्शितमुकुराभिः सखीभिरायास्यते मुग्धा ॥ ५७ ॥

अधरसंनिधानजनितारुणतानपायिनीति ॥

श्रीरामे मृगयाविनोदविपुलप्रीतिप्रभूतीभव-

त्प्रसवेदाम्बुकणावृत्तास्यकमले सद्भागते जानकी ।

उत्थायाशु ससंभ्रमं बहुतरां भक्तिं दधाना पुन-

स्तत्पादं मणिकङ्कणोज्ज्वलकरा नैव स्पृश्यद्भुतम् ॥ ५८ ॥

अहल्यावच्चरणस्पर्शमात्रेण कङ्कणमणयोऽपि योषितो मा भूवञ्चति ॥

गत्योद्यानवनस्थलीं सुनयना प्रोद्यद्ब्रसन्तागम-

प्रोत्फुल्लाखिलचूतचम्पकमुखं क्षमारुद्विशेषाकुलम् ।

आदायातिमनोज्ञमद्भुतरसं किञ्चित्फलं पाणिना

तन्मध्यं च विलोक्य शङ्कितमना हस्तेऽकरोद्दर्पणम् ॥ ५९ ॥

दशनपङ्क्तौ दाडिमबीजोपमास्ति न वेति विलोकयितुम् ॥

फूत्काराधिकभीषणास्यभुजगप्रत्यग्रभूषावली-

भास्वद्वर्ष्मणि भूतकोटिघटितप्रौढस्तवैः संस्तुते ।

संध्याताण्डवकर्म खण्डपरशौ कर्तुं प्रवृत्ते सति

प्रत्याशं प्रतिपर्वतं समभवन्मेघैर्विना वृष्टयः ॥ ६० ॥

अमरिकासमये शिरःस्थितगङ्गाजलग्रसरात् ॥

निशाकरास्ये निशि कामतप्ता विधुंतुदं निन्दसि किं वृथैव ।

दोषं न जानासि परं मुरारेः शिरोऽस्य कोपात्सखि येन कृतम् ॥ ६१ ॥

उदरासंभवे जरणाभावात् ॥

धाराधीश महीमहेन्द्र भवता प्रख्यातवीरव्रतं

सङ्ग्रामे निजवैरिवृन्दमसमं हन्तुं तपः कुर्वता ।

हानिं यस्य विचार्य निर्जरगणः खिन्नस्तदेवाखिलं

तुल्यं प्रेषयति स रक्षितुमहो यन्न त्वया रक्षितम् ॥ ६२ ॥

एतन्निहताः सर्वे स्वर्गे समागन्तारः । ततश्च तद्वरणे सुराङ्गना यास्यन्ति
चेति तपोभङ्गाय ता एव प्रेषिताः ॥

निशाकरेणातिनिपीडिताङ्गी दिवाकरं कापि परं निनिन्द ।

तदन्तिके सिंहमवेक्षमाणा पुनः समाश्वासयति स चेतः ॥ ६३ ॥

अनुदयादथवा कलाक्षये चैतस्मादेव समुपजीवतीति ॥

श्रीराम रामेति पदं मनोज्ञं वक्तुं मतिं हन्त विधाय कश्चित् ।
 विचिन्त्य किञ्चित्पुनराशु चित्ते संदेहशाली स शनैर्व्यरंसीत् ॥ ६४ ॥
 सुरतावसरे स्वेष्टदेवध्यानमयुक्तमिति रीतेरिति ॥
 श्रीराघवे दिग्विजयाय वेगाद्विनिर्गते चापभृतां पुरोगे ।
 शून्यान्यभूवन्सुदृशां शिरांसि कासां च कासांचन वीक्षितानि ॥ ६५ ॥
 निपुल्लीणां देवाङ्गनानां च ॥

सङ्ग्रामं त्वयि देव कुर्वति सुरास्तत्कौतुकालोकिनः

पश्यन्तस्तव विक्रमं निजशिरःकम्पं न के चक्रिरे ।

लोकेशादिकपालकोटिकलितां मालां समुत्तारय-

न्मीतश्चारुमतिर्व्यलम्बत पुनः खण्डेन्दुमौलिः क्षणम् ॥ ६६ ॥

निजशिरःकम्पनेन सुधांशोः सुधाक्षरणान्मुण्डमाला सजीविता भवि-
 ष्यतीति ॥

समुद्धतानां दनुजेश्वराणां विमर्दने यस्य चकास्ति धैर्यम् ।

स श्रीपतिः किं निजनामधेयमुहूर्तपद्मयो नितरां बिभेति ॥ ६७ ॥

स्वर्लोकः सर्वोऽप्याक्रम्यत इति ॥

संमानिता कापि रमा समाना कान्तेन साकं मदिरां पिबन्ती ।

बिम्बं सुधांशोः प्रतिबिम्बिताङ्गं नखेन काचिच्चषके लिलेख ॥ ६८ ॥

यतोऽयं नखाङ्कितः स्वकान्तामानेन विरहव्यथां वेत्तीति ॥

पङ्कजैरुहाक्षी प्रियविप्रयोगे गन्तुं निशापारमपारयन्ती ।

उद्गातुमादाय करेण वीणामेणाङ्गमालोक्य शनैरहासीत् ॥ ६९ ॥

चन्द्रमृगोऽपि गीतप्रिय इति ॥

त्वयि प्रवृत्ते मृगयाविनोदे नवाम्बुजाभेक्षण नागराज ।

भीतिर्न जाता हरिणाङ्गनानां प्रवर्धते स प्रकटः प्रमोदः ॥ ७० ॥

कामभ्रान्त्या ॥

१. समुद्धतोऽयं श्लोकः शार्ङ्गधरपद्धतौ प्रहेलिकादिप्रकरणे.

अलङ्घितास्मद्वचसा भवत्या निर्व्यूढमद्यैव पराङ्मुखत्वम् ।
 कपोलयोग्या तव पत्रवल्ली पृष्ठे यदेतल्लिखिता प्रियेण ॥ ७१ ॥
 लतालभ्ये (?) त्वं नोपभुक्तेत्युपालम्भः ॥
 मायाप्रगल्भेषु विदारितेषु रक्षःसु रामस्य शरैः सुतीक्ष्णैः ।
 अकाण्ड एवाद्भुतमेतदुच्चैर्वल्लीद्रुमाः पल्लविता बभूवुः ॥ ७२ ॥
 गगनादापतितरुधिरबिन्दुसंपर्कात् ॥
 यूनां नागरिका विधाय विपुलं मानग्रहं याः प्रिया-
 न्पादे पातयथ प्रियाणि वदतो दक्षालिभिः शिक्षिताः ।
 ग्रामीणाः सरला वयं पुनरमूः कान्तैर्न विद्मः कचि-
 न्मानं कर्तुमिहालयोऽपि न तथा याः शिक्षयेयुश्च नः ॥ ७३ ॥
 अत्र काकुवाक्यैः पदे पदे भावः ॥
 श्रीरामचन्द्रे दशवक्रहानौ कृतोद्यमे क्रव्यभुजः सहस्राः ।
 मित्राण्यमन्यन्त मृगं कर्पिं च तपोधनं गाढतरं वनं च ॥ ७४ ॥
 राक्षसवधे मांसबाहुल्यादिभिरुपकारः कृतः ॥
 दूरेऽन्योन्यकथाकुतूहलविधिभ्रातस्तया भीतया
 गच्छन्त्या गुरुसंनिधौ नयनयोरन्तेन नैवार्थितः ।
 किं त्वाश्वासयितुं चलाचलमिदं चित्तं मदीयं शनैः
 स्नेहव्यग्रहृदा हि मौक्तिकमयो हारोऽयमुत्सूत्रितः ॥ ७५ ॥
 भूमिपतितमौक्तिकग्रहणव्याजेन विलम्बः ॥
 जाते त्वयि श्रीसख नागराज पूर्वं प्रहृष्टोऽभवदिक्षुधन्वा ।
 आचारमालोक्य पुनस्त्वदीयं विषादमत्यन्तमवाप चित्ते ॥ ७६ ॥
 द्वितीयोऽयं मे सहचर इति संतोषः । पुनस्त्वदीयशिवभक्ततया विषादः ॥
 एकाकिनीं चित्तवतीं विहाय यियासुना मुग्धतया विदेशम् ।
 निजाशयं ज्ञापयितुं प्रियेण सारीषु चिक्रीड चरेण काचित् ॥ ७७ ॥
 चरे सारीणामेकाकिनीनां मरणाच्चरक्रीडायां विलम्बहेतोः ॥

शिरः समालोक्य शशाङ्कमौलेरावेष्टितं भीममुखैर्भुजंगैः ।
बिभेति पूर्वं मरुतामधीशो विचिन्त्य किञ्चिद्विजहाति भीतिम् ॥७८॥

सर्पदर्शनेन भयम्, चन्द्रस्सरणेन च भयापगमः ॥

त्वं मुग्धे न तु मन्दिरं पितुरुपानीतासि भर्तुर्गृहा-
त्तत्काव्यं परिपूजयैनमपरैः किं तैर्ग्रहैः पूजितैः ।

एकोऽसावपराङ्मुखः फलति नैवेच्छानुकूलैः फलै-

रित्येवं कथिते सखीभिरभवन्मन्दाक्षमन्दा वधूः ॥ ७९ ॥

संमुखे शुक्ले भर्तुर्गृहे गमनं न संभवति । व्यभिचारः सुलभश्चात्र ॥

षण्मुखसेव्यस्य विभोः सर्वाङ्गेऽलंकृतित्वमापन्नाः ।

पन्नगपतयः सर्वे वीक्षन्ते गणपतिं भीताः ॥ ८० ॥

स्कन्दवाहनमयूरदर्शनभीताः शुण्डादण्डप्रवेशाय ॥

विच्छायातां गच्छति पश्य मुग्धे मन्ये त्वदास्येन जितो मृगाङ्कः ।

हृदि स्थितापीति निगद्यमाना कान्तेन कान्ता पतति स चित्रम् ॥८१॥

रजन्या गतप्रायत्वात् ॥

अन्योन्यं भुजगवराः शंकरसर्वाङ्गभूषणीभूताः ।

पश्यन्तो वदनानि प्रायः कम्पं भजन्ति को हेतुः ॥ ८२ ॥

नीलं कण्ठं विलोक्य केनायं दंशापराधः कृत इति ॥

योऽयं भाति पयोधरस्तदुपरीत्याख्याय ऋज्वाशये

बाले बाहुमुदस्य किं प्रियतमस्येन्दोः कला दृश्यते ।

दुर्लक्ष्याः सखि दर्शिताः कति न वा वक्त्रेन्दुलेखास्त्वये-

त्यालीजल्पितविसिता क्षणमथो सान्तःस्मितान्तर्हिताः ॥ ८३ ॥

नखाङ्कितं पयोधरमयं पश्यतीति ॥

संगत्य नेत्रसलिलैस्तव विप्रयोगे

हारस्थितानि हृदयं हरिणायताक्ष्याः ।

मुक्ताफलान्यपि दहन्ति हि नीचमार्गे

सङ्गो जडैर्गुणिनमप्यहितीकरोति ॥ ८४ ॥

अतितापाच्चूर्णकलिकीभूतानामुपलानामुष्णजलसङ्गाद्बहुतापकारित्वम् ॥

ईश्वरजटाप्रदेशे प्रोद्यत्कृतमालमालिकानिकरे ।

परिमलबहुलेऽप्यलयः किमिति मनोज्ञेऽपि नासते लुब्धाः ॥ ८५ ॥

चम्पककुसुमभ्रान्त्या ॥

कंदर्पो योगजुषां भेतुं सर्वं समाधिमतिवेगात् ।

आकृष्य चापमधिकं नो मुञ्चति सायकं चित्रम् ॥ ८६ ॥

आत्मदाहवृत्तान्तं स्मृत्वा ॥

त्वं पार्थादधिकोऽसि संप्रति धनुर्विद्याविदामग्रणीः

प्रीत्या यद्वचनं करोषि नियतं कुर्यां विशेषादिदम् ।

चन्द्रेणेह कलङ्किना मम मुखं गायन्ति तुल्यं ततो

हृत्त्रैः प्रिय पातयास्य हरिणं प्रातः प्रयातासि यत् ॥ ८७ ॥

प्रातर्विदेशं प्रयातरि प्रियतमे सूर्योदयमनाकाङ्क्षमाणा मृगवधमादिशति ।

तद्वधेन रात्रेस्तथैवावस्थानात् । तद्वियोगादियं परासुर्भवित्री । त्वं तमेव यथाकालं पश्यसीति तत्समत्वात् ॥

सखीनिदेशानुचरः प्रियोऽयमुच्चस्वरा पञ्जरशारिका च ।

एतत्सपत्नीगृहमप्यदूरे कथं नु मानः सखि नैष मान्यः ॥ ८८ ॥

अत्रत्यं वृत्तान्तं शारिकामुखात्सपत्नी शृणोतीति परित्याज्यो मानः ॥

मज्जंश्चरमसमुद्रे मार्तण्डश्चण्डमात्मनस्तापम् ।

तस्यैव तटविभागे जन्तुविशेषेऽक्षिपत्सत्यम् ॥ ८९ ॥

चक्रवाके ॥

कामेषोरिव भल्लिका विरहिहृच्चिन्ताम्बुपूर्णार्णवे

तापानामिव नौर्विधोरिव कला मानग्रहग्रन्थिहृत् ।

कालस्य च्छुरिकेव हा तव करे संवर्तिका कैतकी

वैयोगी ककचद्वयीव सखि मे चित्तं परं कृन्तति ॥ ९० ॥

अवधिभूतवर्षाकालशमनात् ॥

स्मरमतसचिवं कलाविदग्धं भज सखि तं तरुणं शशाङ्ककान्तम् ।

इति गिरमधिगम्य दूतिकाया मुखमबला स्वकरेण सा पिधत्ते ॥ ९१ ॥

आत्मनि पद्मिनीभावप्रकटनेन चन्द्रगुणान्विते तरुणे स्नेहराहित्यं प्रकाशयति ॥

उद्याने स्मरसांपरायविवशामालिङ्ग्य गाढं प्रिया-

मागच्छन्मदवारणेश्वरभयादन्यत्र नीत्वा युवा ।

बुद्ध्वा यां पुनरन्तरायमखिलं स्नेहादवादीद्भुतं

श्रुत्वा सा निजजीवितेशविषये स्नेहच्छटामत्यजत् ॥ ९२ ॥

हस्तिदर्शनेनान्यासक्तत्वं द्योत्यत इति । अथवा पयोधरोरुगमनविजितकुम्भस्थलकरगतिरात्मनि पराजयमाशङ्क्य कुप्यति ॥

जनकतनयां हत्वा रागाद्गते दशकंधरे

तदुरुविरहज्वालाजालाकुलीकृतविग्रहः ।

रघुपरिवृद्धो नाधो नोर्ध्वं न तिर्यगवेक्षते

मुकुलितदृग्गम्भोजद्वन्द्वः समाहितवत्स्थितः ॥ ९३ ॥

श्वश्रृस्ववंशजनपरिलज्जया ॥

पतिव्रताहं प्रमदासु रूढा लोकापवादो नितरां गरीयान् ।

उल्लङ्घ्य शीतं व्रज वर्तमानमायाहि पूर्वं प्रिय भाविशीतात् ॥ ९४ ॥

अधरस्फुटनपरिहारः ॥

मलयाद्रिसमुद्भूते मन्दं वाति समीरणे ।

निनिन्द वानरान्काचित्कामिनी यामिनीमुखे ॥ ९५ ॥

मलयाद्रिसमीरणेन विरहिणी दुःखं प्राप्नोति ॥

सीताजानिरवादीदवनीमखिलां वहन्भुजाभोगे ।

पृथ्वीपतिरिति लोका मा ब्रूध्वं मामतः कापि ॥ ९६ ॥

पृथ्वी श्वश्रूरूपिणी, तत्पतित्वमयुक्तमिति ॥

अन्याङ्गनो.....कृतोपपत्तिमशोकमालां बकुलस्रजं च ।

प्रियेण दत्तामधिकादरेण न मानिनी स्वीकुरुते कदापि ॥ ९७ ॥

सपत्नीचरणताडनगण्डूष...त्याशङ्किनी ॥

आसीत्कर्पटिगोत्रसागरसुधाधामा सुकामाद्भुतः

श्रीविद्याधर इत्यशेषभुवनप्रख्यातनामामृतः ।

यः केदारपदारविन्दयुगलप्रत्यग्रपूजाविधि-

प्राप्ताशेषपवित्रभव्यविभवैः सार्थीकृतार्थिश्रमः ॥ ९८ ॥

तत्पुत्रः सर्वमित्रं सरसकविकुलस्तृयमानोरुकीर्ति-

र्विख्यातो जालपाख्यो जगति विजयते टाकवंशप्रशस्यः ।

विष्णुर्दैत्येन्द्रयुद्धव्यतिकरसमये व्याकुलत्वात्स्वभार्या

लक्ष्मीं निक्षिप्य यस्मिन्विहरति दिनशः स्वेच्छया स्वस्थचित्तः ९९

तस्माज्जातः सुजातो निजगुणमणिभिः प्रीणिताशेषलोकः

कोकाहंकारहारिस्मितमहितमुखष्टाकवंशावतंसः ।

भाति श्रीनागराजो परनृपतिशिरोदर्शितोद्यत्पतापो

राजेते यं समेते विगलितकलहे वाक्च पद्मालया च ॥ १०० ॥

भारत्यां यदि पुंस्त्वमामरतरुव्राते विवेकोऽस्ति चे-

त्साङ्गत्वं यदि मन्मथे सकलता नित्यं शशाङ्के यदि ।

सिंहे चेन्नरता जितारियशसो भावज्ञचूडामणे-

स्तत्तत्सद्गुणतोपमानघटना स्यान्नागराजप्रभोः ॥ १०१ ॥

यत्तीक्ष्णाक्षतधारदुर्धरमहाकौक्षेयकाक्षेपण-

क्षुभ्यत्क्षमापतिवल्गुभोदरदरी निर्भिन्नगर्भायते ।

सोऽयं दुर्जयदोर्भुजंगजनितप्रौढप्रतापानल-

ज्वालाजालखिलीकृतारिनगरः श्रीनागराजो जयी ॥ १०२ ॥

इति श्रीनागराजकविप्रणीतं भावशतकं संपूर्णम् ।

श्रीनारायणभट्टपादकृतः

स्वाहासुधाकरः ।

मङ्गल्यं वः करोतु ज्वलनदयितया संगमे भर्तृभीत्या

अस्ताङ्गो हन्त तस्यामपि च हुतभुजा अस्तातां प्रापितायाम् ।

निश्चन्द्रे व्योममार्गे सदसि च हरिणा कौशलादर्शितात्मा

वासोभिः सोपहासं सकलसुरगणैरर्चितोऽयं मृगाङ्कः ॥ १ ॥

जिह्वायां कमलोद्भवः खगृहिणीं वाणीं दधत्यादरा-

त्कृष्णो वक्षसि सिन्धुराजतनयामाधाय धत्ते मुदम् ।

देहार्धे गिरिकन्यकां च गिरिशो गृह्णाति मोहाद्यथा

स्वाहां हव्यभुगादधाति जठरे कामातुरोऽयं तथा ॥ २ ॥

१. “केरलदेशालंकरणभूताया ‘निला’नामकपुण्यनद्याः पञ्चाशच्च्युतार्धयोजन-
मात्रमुत्तरे तीरे ‘मेयुन्नूर’ इति प्रथिते धरणीसुरवंशे कृतावतारोऽयं नारायण-
भट्टपादः. सोऽयं बाल्येऽनभ्यस्तशास्त्रो बभूव. अवगतवांश्च किञ्चित्काव्यादिक-
मात्रम्. ततः कदाचन ‘अच्युत’नामकस्य वैष्णवदासस्य शिष्यामुपगम्याधीत-
सकलशास्त्रस्तस्य कुतोऽपि हेतोः संजातं महान्तमामयं निजतपःशक्त्या खसि-
न्संक्रमय्य तदपनयनोपायं समालोच्य ‘गुरुवायुपुरम्’ इति प्रसिद्धे क्षेत्रे संनि-
हितं भगवन्तं श्रीनारायणभजत. प्रतिदिनमेतत्स्तोत्ररूपं श्रीमद्भागवतार्थप्रति-
पादनपरं मानसश्रवणसंतोषजनकमातिरमणीयपदनिबद्धघटितं नारायणीयनामकं
स्तोत्ररत्नं रचितवान्. एतदपि केरलीयैरहरहः पठ्युपास्यमानं भागवतमिव

एतावानस्ति विशेषः—

ब्रह्मादयस्त्रयो देवाः सदा दधति वल्लभाम् ।

दधाति याममात्रं न पावकः संध्योर्द्वयोः ॥ ३ ॥

विज्ञेयते. एतत्स्तोत्रनिर्माणकलिगतदिवससंख्या तत्रैवान्तिमश्लोके 'आयुरारोग्यसौख्यम्' इति पदेन प्रकाशिता. (१७१२२१० इति गतकलिदिवससंख्या) इत्थं गुरुवायुपुरेशभगवच्छ्रीनारायणप्रसादसमवासनिखिलामयापगमसमुद्भवनिजशरीरोऽयं देवालयनदीवास्तव्यराज्ञाभ्यर्चितः 'प्रक्रियासर्वस्व'नामकं पाणिनीय-सूत्रव्याख्यानरूपं कमपि ग्रन्थं निर्मितवान्. पुनः कदाचिदयं बालचन्द्रदर्शन-जनितकौतुकैर्भूदेवैः संप्रार्थितः 'कस्मात्कारणान्निखिलैर्जनैरयं वासोविक्षेपपूर्वमभिवन्द्यते इत्यस्मात्प्रबन्धरूपेणैव वक्तव्यम्' इति द्रुतमेवेदं स्वाहासुधाकरनामकं प्रबन्धरत्नं च कृतवान्. अयं वर्षशतत्रयाच्च प्राचीनः. तस्मादेतच्छ्लोकास्त्वन्य-ग्रन्थेषु नोदाहृताः. एतेनायं प्राचीन इति न परिशङ्कनीयम्. "लोकाम्बिका दिशतु मङ्गलमस्मत्कुलदैवतम्". सोपोद्धातोऽयं प्रबन्ध उत्तरमलबार(केरल)देशान्त-र्वर्ति'कटथनद'राजेन श्रीमदुदयवर्मणा केरलीयलिपितो भूयसा श्रमेण देवनागराक्षरैर्विलिख्य प्रेषितः, अतो वयं तस्य राज्ञो महान्तमुपकारभारं शिरसा धारयामः. आशास्महे च तद्देशप्रसिद्धनानाकाव्यनाटकभाणादिप्रेषणेन सर्वदैवास्मानुपक-रिष्यति रसिकशिरोमणिर्महीपतिः. एतत्कविप्रणीतः कश्चन 'चण्डिकासप्तति'नामको देवीस्तवोऽस्तीत्यपि श्रूयते.

१. संपूर्णश्लोकस्त्वित्थम्—'अज्ञात्वा ते महत्त्वं यदिह निगदितं विश्वनाथ क्षमेथाः स्तोत्रं चैतत्सहस्रोत्तरमधिकतरं त्वत्प्रसादाय भूयात् । द्वेधा नारायणीयं श्रुतिषु च जनुषां स्तुत्यतावर्णेनेन स्फीतं लीलावतरैरिदमिह कुरुतामसुरारोग्यसौख्यम् ॥' अत्र 'आयुरारोग्यसौख्यम्' इत्यस्मात्पदादार्थमटसिद्धान्तादिज्योतिःशास्त्रप्रसिद्धेन वाररुचेन कटपयादिक्रमेण ग्रन्थनिर्माणसमये (१७१२२१०) एतावती गतकलिदिवससंख्यासीदिति ज्ञायते. तेन १५९० मिते ख्रिस्ताब्दे कविरयं 'नारायणीयं' नाम स्तोत्रं प्रणीतवान्. २. प्रक्रियासर्वस्वस्येदं मङ्गलाचरणम्—'रासविलासविलोलं स्मरत मुरारेर्मनोरमं रूपम् । प्रकृतिषु यत्प्रत्ययवत्प्रत्येकं गोपिकासु संमिलितम् ॥' इति.

अथ कदाचित्—

संध्योपासनकर्मणे सपदि तां निक्षिप्य कान्ते गते

चन्द्रस्तामवलोक्य मन्मथशरैः संतापितात्मा चिरम् ।

मल्लीचन्दनमन्दमारुतरसेष्वा हन्त निन्दापरः

कष्टं कांश्चन वासरानगमयत्प्रत्येकमब्दोपमान् ॥ ४ ॥

तदनु कदाचन दिवसावसानवेलायां मन्दमन्दमायाति च मलय-
शिखरिशिखरशेखरितसुन्दरतरचन्दनतरुमञ्जुलतरमञ्जरीविसृमरमकर-
न्दबिन्दुभरणमन्दगमने मन्द पवने, झङ्कुर्वाणे च संध्यासमयविन-
मदुन्नमदतिकोमलदलपेशलसकलकमलकुमुदकुलमधुरतरमकरन्दरस-
तुल्यकालसमाखादनजनितानन्दकन्दलितविरहिवर्गव्यलीके चञ्चरीके,
वियुज्यमाने च विरहवेदनाविदीर्णहृदये समाक्रन्दवाचालिताशचक्र-
वाले चक्रवाके, संप्रयाते च कुहचन सहचरीं निक्षिप्य विक्षेपादि-
कर्मकृतादरे स्वाहासहचरे पुष्पायुधनिष्पादितपीडाकुल एष दोषाकरः
कुमुदिनीरोहिणीभ्यामप्यविज्ञातवृत्तान्तं स्वाहया सनार्थीकृतमुटजा-
ङ्गणमभिससार ।

दृष्ट्वा सा कामसेमापतिमतिमुकुमाराङ्गमारादकाण्डे

चन्द्रं नारीजनानामतिशयसुलभादाकुला चित्तलौल्यात् ।

तस्थौ गत्वा गृहाभ्यन्तरमररमुखेनास्य संचारयन्ती

वक्त्रे मन्दस्मितार्द्रानतिमधुरसुधाशीतपातान्कटाक्षान् ॥ ५ ॥

किमिह बहुभिरुक्तप्रक्रमैः पक्षमलाक्ष्याः

सकलभुवनबन्धोश्चातिमुग्धाः कटाक्षाः ।

हृदयहरणदक्षाः प्रोचुरन्योन्यमेत्य

प्रणयगतिमशेषां दूतिकातुल्यरूपाः ॥ ६ ॥

अनन्तरममृतगुरेवमवादीत्—

पश्य त्वं भृङ्गपोतं कमपि कुमुदिनीतीरभागे चरन्तं

सौरभ्यं मन्दवातैरुपहृतमतुलं किञ्चिदास्वादयन्तम् ।

एतस्या हन्त माध्वीरसमतिमधुरं जातु पातुं नितान्तं

मुग्धे वक्त्रे विकासं दिवसपरिणतिप्राप्तमाकाङ्क्षमाणम् ॥ ७ ॥

अथ स्वाह्याप्येवमभिहितम्—

रविरयमस्तं यातः समागतो हन्त हन्त चन्द्रोऽयम् ।

याति विकासमपीयं कुमुद्वती किं विलम्बसे भृङ्ग ॥ ८ ॥

अनयोरेवमादिभिः संल्लापैरुल्लासितमल्लिकायुधविलासयोः सपदि परस्परगृहीतहस्ताम्बुजयोरालिङ्गनचुम्बनाडम्बरैः संभृतानन्दयोरतिमधु-
रमधरबिम्बमास्वादयतोरतिकोमलवदनकमलसमवलोकनविधुतविरहवे-
दनयोरन्तरान्तरा ससंभ्रमज्वलनसमागमनावलोकनव्यापृतैकैकनेत्रयोः
खाहाचन्द्रमसोर्मन्दमन्दनिष्पन्दमानमञ्जुलतरमिलितसीत्कारमनोहरा
मञ्जुशिञ्जानवलयनूपुरमेखलागुणा दशननिपातविदलितसकलावयवाः
प्रसृमरघर्मलेशमिलितनिखिलशरीराः शनैर्मर्त्यायमानसकलावयवाः सु-
स्तोत्सवाः संवभूवुः । ततश्च—

भूयादेवं प्रभाते दिवसपरिणतौ चावयोरङ्गजन्म-

क्रीडाभेदो निगूढो मुहुरिति सदयं सस्पृहं सप्रमोदम् ।

संभाषन्तौ युवानौ विरहहुतवहग्रस्तदेहावभूतां

खाहा हा हन्त पश्चादपि च हुतवहग्रस्तदेहा वभूव ॥ ९ ॥

तदनु तयोरेवमेव चौर्यसुरतमनुसेवतोरनुक्षणविजृम्भिताभिला-
षयोः कदाचिदप्यपरिपूर्णमनोरथयोः खाहासुधाकरयोराज्यधारयेव महा-
नलो मदनानलः प्रतिक्षणं समजृम्भत ।

अथ निपुणमतीनामग्रणीरुग्ररूपः

सरशरपरितापव्याकुलाङ्गो मृगाङ्कः ।

प्रतिदिनमवियोगे कल्पयन्नभ्युपायं

प्रणयपरवशां तां वल्लभामेवमूचे ॥ १० ॥

हृद्यां विद्यामधीष्व त्वमिह सहचरात्पावकाव्याजपूर्वं

धत्ते सोऽयं यथा त्वामनुदिनमुदरे सादरं हन्त पश्चात् ।

घृत्वा मां याहि नित्यं जठरकुहरमेतस्य जातानुमोदा-

वावां तस्मिन्वसन्तौ तदनु विहरणं कुर्वहे सार्वकालम् ॥ ११ ॥

अथ सा हुतवहसहचरी मधुरां जारभारतीं तथेति प्रतिगृह्य स्त्री-
जनसुलभेन निर्बन्धेन निबध्य सुदुर्लभामपि तां विद्यां जडात्मनो
हुताशनादधिजगाम ।

संध्यायामथ निर्गते पुनरहो कामाहवं कुर्वतोः

स्वाहाचन्द्रमसोः क्षणेन स गतो यामोऽयमामोदिनोः ।

संप्राप्ते परिणेतारि क्षणमिव स्वाहानु विद्यावशा-

त्संजग्राह निजोदरे शशधरं तामप्यसौ पावकः ॥ १२ ॥

ततश्च—

कथं वा राकायामिह नहि समायाति गगने

शशाङ्को राज्यर्थं गतमिति मिथो हन्त गदताम् ।

नितान्तं तिथ्यर्क्षग्रहणगणनव्याकुलधियां

जनानां संज्ञाताः कतिचन महान्तः कलकलाः ॥ १३ ॥

हा हा नः प्राणनाथः क नु खलु विगतः संत्यजन्कष्टमस्मा-

नित्यं तारावलीनां क नु मम जनको हन्त हन्तेति चान्द्रेः ।

आहारो हन्त हा हा गत इति च सुराणां नितान्तातुराणां
वाक्यैरश्रुप्रवाहैरपि च सुरकुलं व्याकुलं संबभूव ॥ १४ ॥

अथ शतमुखचतुर्मुखप्रमुखैरखिलैर्मरैरसदापन्निवारणप्रवीणो ना-
रायणान्नान्यः कश्चिदिति निश्चिन्वानैरनवरतस्तुतिरवमुखरितहरिद-
न्तरालैः संचिन्तितो भगवानम्बुजाक्षः ।

विज्ञायाथ दयानिधिः स भगवानाकाङ्क्षितं नाकिनां

सद्यः प्रादुरभूदपारमहिमा मन्दस्मितार्द्राननः ।

नीलाम्भोधरजालकोमलतरैरानन्दयन्त्रङ्गकै-

श्चन्द्रलोकनकौतुकं सुमनसां वक्त्रेन्दुना पूरयन् ॥ १५ ॥

स्वाहाप्रस्तं मृगाङ्गं तुलितमहदकूपारगाम्भीर्ययासौ

बुद्ध्या निध्याय देवान्मुकुलितकरपङ्केरुहानेवमूचे ।

विज्ञातं वः सुरेन्द्राः सकलमिह मया कारणं मत्प्रणामे

संजातं घोरघोरं व्यसनमिदमहं नूनमुन्मूलयामि ॥ १६ ॥

यूयं यात बहिः क्षणं हुतभुजा संभाषणं कुर्महे

नास्माकं वचनं तदन्तरगता स्वाहापि गृह्णातु सा ।

षट्कर्णश्रुतमन्नरक्षणविधौ को वा विदग्धः पुमा-

निस्थं नीतिविदां वचो न किमिदं युष्माभिराकर्णितम् ॥ १७ ॥

नारायणेन गदिता मुदितानुभावा-

मेवंविधामथ गिरं विबुधा विचार्य ।

स्वाहागतं निखिलचापलमाकलय्य

व्रीडापरा नतमुरारिपदाः प्रयाताः ॥ १८ ॥

स्वाहां विन्यस्य याते कुहचन दहने पार्श्वभागं मुरारे-

र्देवाः स्वाहासमीपं निभृतमुपगतास्तस्थुरत्यन्तगूढाः ।

सापि प्रीता समन्तात्प्रति मुहुरवलोक्ष्याशु लब्धावकाशा

वासोलेशेन हीनं गगनपथमथो यापयामास चन्द्रम् ॥ १९ ॥

अथ निभृतमवस्थिताः सुरेन्द्राः परिहसनाभिमुखाः सहस्ततालम् ।

वसनमुरुतरं समुत्क्षिपन्तो विविधतरां गिरमेवमूचिरे ते ॥ २० ॥

तव हन्त वियोगपीडितं जनमेनं प्रविहाय किं भवान् ।

गमनं विदधाति गृह्यतां वसनं चेति च केचिदूचिरे ॥ २१ ॥

निहितं वसनं क तावकं रचयामोऽस्य गवेषणं वयम् ।

अथवा वसनं प्रगृह्यतामिदमेवेति च केचिदूचिरे ॥ २२ ॥

व्यसनं वसनापहारजं कथमेतद्भवतः समागतम् ।

त्वरितं च मदीयमंशुकं परिधेहीति च केचिदूचिरे ॥ २३ ॥

देवो नारायणोऽथ ज्वलनमुपगतं मन्दमन्दं बभाषे

चन्द्रालोकाभ्युपायं कथयितुमधुना बुद्धिकौशल्यशाली ।

आनीतः खं समीपं स किल शशधरो लक्षितो देववृन्दै-

स्तस्माद्याहीति याते तदनु च दहने देवदेवस्तिरोऽभूत् ॥ २४ ॥

निन्दन्तः केचिदिन्दुं कतिचन दयितां पावकस्य क्षिपन्तः

स्वाहानाथस्य जाड्यं महदिति च परे निर्विशङ्कं वदन्तः ।

चित्रं चित्रं चरित्रं सकलसुरपतेर्माधवस्येति भक्त्या

वैकुण्ठं संस्तुवन्तो निजमथ विबुधा मन्दिरं भेजिरे ते ॥ २५ ॥

स्वाहासुधाकरं नाम प्रबन्धमतिकोमलम् ।

अकरोदचिरेणैव नारायणमहीसुरः ॥ २६ ॥

इति श्रीनारायणभट्टपादकृतः स्वाहासुधाकरः समाप्तः ।

नारायणसूनुश्रीकृष्णकविप्रणीतं

ताराशशाङ्कम् ।

चञ्चच्चन्द्रमरीचिभिश्चकचकचूडं चलल्लोचना-

चारुसरेरकुचोपभोगधुसृणव्यालिसवक्षःस्थलम् ।

बिभ्राणं धनुरैक्षवं सृणिगुणौ पौष्पं शरं चोदय-

त्सूर्याशुप्रकरद्युतिं गणपतिं वन्दे जगन्मोहनम् ॥ १ ॥

दारुकावनविलोललोचनोदारकामकलनैककौतुकम् ।

कामिनीकलितवामभागकं वामदेवमनिशं श्रयामहे ॥ २ ॥

राधापयोधरतटीपटुचित्रकार-

पाणिं नखांशुचयकन्दलिताग्रवेणुम् ।

वन्दे कलिन्दतनयाजलकेलिलोल-

गोपालिकावसनचौर्यपरं किशोरम् ॥ ३ ॥

श्रुतिपरिसरगुञ्जिह्वम्भरीशिञ्जिनीकं

मैधुरिमनिधिचापं सौरैर्भाधाररोपम् ।

दधदरुणिमसंपत्कोषमुन्मादितेशं

सुखयतु मम भावं धाम शृङ्गारदेवम् ॥ ४ ॥

ताराधीशरुचिः सेयं तारा जयति संततम् ।

यद्विभूतिः सरसतां पदेषु तनुते कवेः ॥ ५ ॥

वाञ्छन्नपि कविकीर्तिं लोकानां लालनीय एव स्याम् ।

लोके न हासहेतुश्चन्द्रकलाग्रहणचापलं हि शिशोः ॥ ६ ॥

कृतिर्मम नवीनापि कमनीया भवेदियम् ।

अप्रौढिमा नवोदेव रसिकानां कलाविदाम् ॥ ७ ॥

१. 'स्वाहासुधाकरप्रबन्ध'कर्तुरेव नारायणस्यायं सूनुरिति भाति. २. भ्रम-
रीमौर्विकम्. ३. इक्षुचापम्. ४. पुष्पबाणम्.

दोषान्निरस्य गृह्णन्तु गुणमस्या मनीषिणः ।

पांसूनपास्य मञ्जर्या मकरन्दमिवालयः ॥ ८ ॥

कलशजलधिगेहस्याक्षि यं वाममाहुः

प्रथमरसविकासप्रौढिमश्रीनिवासम् ।

स जयति जगदेकानन्दनोद्दामधामा

सकलविभवभूमा देवतासार्वभौमः ॥ ९ ॥

अयं सखायं मम चिन्त्यकायं चकार घोरेक्षणवीक्षणेन ।

इतीव रोषेण शिरः पुरारेराक्रम्य यो भातितरां कलात्मा ॥ १० ॥

कुमुदवलयव्यालोलश्रीविलाससुधासरि-

द्भ्रमकरकरश्रीकाद्राकाङ्गनासुमकन्दुकात् ।

अविरहयुवश्रेणीसाम्राज्यसौख्यसुरद्रुमा-

त्रिजगति यतो निर्वर्ण्यं वा न वर्ण्यमवेक्ष्यते ॥ ११ ॥

सुरासुरशिरोरत्ननीराजितपदाम्बुजः ।

स राजसूयं सद्राजो विधातुमुपचक्रमे ॥ १२ ॥

अतिविचित्रतदुत्सववीक्षणोत्सुकहृदः ससतीसुतबान्धवाः ।

सुरनरोरगलोकनिवासिनः सरयमभ्यगमन्सकला जनाः ॥ १३ ॥

वाणीपाण्यग्रचञ्चल्यजनभवमरुन्मृष्टहोमश्रमाम्बौ

दिक्कान्तालोचनान्तप्रसृमरसहजप्रेमसाम्राज्यधाम्नि ।

तस्मिन्सौन्दर्यमन्दीकृतमदनमदप्राभवे श्रीसनाभौ

सर्वासामङ्गनानां सपदि समपतन्ष्टयः कामकृष्टाः ॥ १४ ॥

स एव जानाति विलासिनीनां कटाक्षतैक्ष्ण्यं कमनीयमूर्तिः ।

योऽयं कलङ्कीत्यधुनापि लोकैरालोक्यते तेन गृहीतसारः ॥ १५ ॥

विस्मयस्तिमितनेत्रतारकं विस्मयस्फुरणपक्ष्म काचन ।

वीक्षते स्म तमतिस्मराकृतिं लक्ष्यसाधनमिवानुकुर्वती ॥ १६ ॥

निमिषद्विरुन्मिषद्विस्त्रयया कुतुकेन विकसितानङ्गैः ।

लावण्यनिधिमपाङ्गैस्तमापिबन्तीव कापि बभौ ॥ १७ ॥

अहो लक्ष्मीरहो रूपमहो लक्षणशालिता ।

अहो दाक्षायणीपुण्यमिति काचित्समालपत् ॥ १८ ॥

काचिदन्तःप्ररूढस्य कुतूहलमहीरुहः ।

कुसुमेनोद्गतेनेव स्मितेनाकलिता बभौ ॥ १९ ॥

अर्पयैतमधरं मधुरं ते मत्सखाय शशिने सहसेति ।

अन्तरङ्गजनुषोन्नमितास्येवोन्मुखी गगनमैक्षत कापि ॥ २० ॥

चकिता मृगीव काचिच्चलनयना वक्रिताननोद्गीवा ।

व्यलसत्पुरुषतरस्मरशरागमायनमवेक्षमाणेव ॥ २१ ॥

रेजे काप्यङ्गभङ्गप्रसृतभुजलतालिङ्गितुं संप्रवृत्ते-

वैका किंवापि वक्तुं चलितरदपटी चुम्बितुं प्रोद्यतेव ।

अन्या रोमाञ्चिताङ्गी बहिरिव विगलत्प्रौढमानान्धकारा-

प्यन्योद्यन्मन्दहासा विमलरुचि किरन्तीव संमोहचूर्णम् ॥ २२ ॥

निमीलन्निःश्वासा निमिषदरविन्दाभवदना

तिरो मीलन्नेत्रा तनुजलकणालंकृततनुः ।

उदञ्चद्रोमाञ्चा व्यलसदपरिस्पन्दसकल-

प्रतीका काप्यन्तःकरणरतितान्तेव तरुणी ॥ २३ ॥

अपसरापसरेति पुरः स्थितं जनमिव ब्रुवती करकम्पितैः ।

अनुचकार लतामनिलोच्चलत्किसलयामपरा चपलेक्षणा ॥ २४ ॥

अयं किल भयंकरं त्रिभुवनसुवातंधयं
 ससर्जं पुरुषं विषं तदिति पुष्कराक्षो रुषा ।
 चकर्ष कैलशोदधेः सकलभाग्यसारं श्रिया
 सहासुमिति काचिदन्वल्पदेणशावेक्षणा ॥ २५ ॥
 काचित्तं हृदयंगमं मनसिजप्रेम्णेव संभावय-
 न्त्युद्यत्केलिमनोरथोत्सवरसोल्लासा बभासे क्षणम् ।
 सत्रीडेव सकौतुकेव चकितेवाह्लादिनीवोन्मदा
 संभ्रान्तेव च कोपना व्यसनिनीवानन्दसान्द्रेव च ॥ २६ ॥
 परपुरुषमुखं न वीक्षणीयं कुलभवयेति विचिन्तयामि भूयः ।
 घटयितुमपि पक्ष्म नैव शक्नोम्यहह किमेतदिति स वक्ति कापि ॥ २७ ॥
 किं पश्यामि किमालपामि किमहं ध्यायामि किं चिन्तये
 किं वाञ्छामि वितर्कयामि किमु किं तिष्ठामि कुर्वे च किम् ।
 इत्याकृतसविकल्पजल्पितशता काचित्कुचोज्जृम्भणा-
 ब्रुत्यन्तीमपि कञ्चुलीं विगलितां नीवीं च नावैक्षत ॥ २८ ॥
 दग्धो मारस्त्रिपुररिपुणेत्यद्य मिथ्या विजाना-
 म्येतं पश्यन्त्यहमिति सखीं काचिदूचे ब्रुवाणाम् ।
 मुग्धे किं त्वं भ्रमसि स तनुं तस्य हुत्वाक्षिवहौ
 लेभे तस्याप्यतिमदकरश्रीकमेतच्छरीरम् ॥ २९ ॥
 अयं नात्रेः पुत्रो नयनमलजातस्य नु कथं
 भवेल्लावण्यश्रीरियमनुपमा सोऽयमथवा ।
 तपःशक्त्या तेजोनिधिमपि दृगुल्लासकममुं
 ससर्जार्कं गर्वं तिरयितुमिति स्माह च परा ॥ ३० ॥

यदा सुमशरः शरं समसृजत्तदा पार्वतीं

मनस्यकलयत्परं पुररिपुर्यदासौ शिरः ।

रुरोह विरहागमव्यसनतस्तदाद्येकतां

तथा स विषमेक्षणोऽप्यलभतेति काप्यालपत् ॥ ३१ ॥

अत्रेः क शक्तिरपि तस्य पितुर्नहीदृ-

गाश्चर्यवस्तुकलनेष्विति चिन्तयन्ती ।

कस्माद्भ्रमामि मनसोऽभवदेष विष्णो-

रित्याह नु श्रुतिरितीव जगाद कापि ॥ ३२ ॥

एवं स्मरेणाकुलितासु तासु व्यालोलदृष्टेरुडुनायकस्य ।

तस्यापि सांक्रामिकबद्धभूव स्मारो विकारः करणापहारी ॥ ३३ ॥

परा लक्ष्मीरेषा प्रथमरसवेणीयमतनो-

रियं संपद्यूनामियमपि तपःसंततिफलम् ।

इयं देवी वात्स्यायनमुनिमतस्येति स तत-

स्ततस्तास्ताः पश्यन्किमपि परमं प्रैक्षत महः ॥ ३४ ॥

किमेतदित्याकुलितान्तरात्मा विमृज्य नेत्रे मुहुरीक्षमाणः ।

तदन्तरे मानुषरूपमेकं ददर्श नारीत्यपि निश्चिकाय ॥ ३५ ॥

श्यामामुन्मुखजानुसंगतभुजं सख्यङ्गदेशोल्लस-

ज्जान्वध्यासितकूर्परं करतलन्यस्तैकगण्डस्थलम् ।

आसीनां स्खलितांशुकान्तविकसद्वक्षोरुहां वीक्ष्य तां

मायामेव मनोहराकृतिधरां मेने स भैरवध्वजीम् ॥ ३६ ॥

पुनः स रम्भा किमुतोर्वशीयं तिलोत्तमा गौतमसुन्दरी वा ।

रतिर्नु वाणी गिरिजा रमेति विचार्य वेत्ति स्म चिराय ताराम् ॥ ३७ ॥

तस्या गुरुनितम्बिन्या लावण्यं रमणीयताम् ।

सौन्दर्यमपि संपश्यन्स एवं हृदयेऽकरोत् ॥ ३८ ॥

अहह महल्लावण्यं मोहनमूर्तेर्यतो दृग्गङ्गेऽस्याः ।
 यत्नेनैव विधेया रत्ने स्निग्धे शलाकेव ॥ ३९ ॥
 नूनमालोक्य कान्तायाः कान्तिमस्यास्तडिल्लता ।
 लज्जिता जातमात्रैव तत्र तत्र विलीयते ॥ ४० ॥
 को नाम रामणीयकमेतस्या वर्णयेत्कविलोके ।
 एकैकमपि यदङ्गं न विमुञ्चत्यन्यतो दृशं प्राप्ताम् ॥ ४१ ॥
 सृष्ट्वा प्रथममहल्यां तिलोत्तमामपि विधिः कृताभ्यासः ।
 एतां ससर्ज नूनं नो चेत्कथमङ्गसौष्ठवमियत्स्यात् ॥ ४२ ॥
 तिरश्चां नो लज्जेत्यभिदधति मिथ्यैव विबुधा-
 श्रमर्यो यदृष्ट्वा कचनिचयमस्या वनमगुः ।
 दृशं दृष्ट्वा प्राणेष्वपि विगततृष्णैरविरतं
 चकारैरङ्गारग्रसननियमः सोऽपि विधृतः ॥ ४३ ॥
 श्रुत्वास्या वचनं वनप्रियतया ख्याताः पिका भैव भू-
 त्स्त्रीयानां कलकण्ठतेति करटैः संरक्षयन्ते शिशून् ।
 आस्तामेतदचेतना अपि दिवारात्रं यदालाबुकं
 धृत्वा पात्रमहो भ्रमन्ति भुवने वीणा विरक्ता इव ॥ ४४ ॥
 मृत्वा जितं मनसिजेन मम प्रियैव
 यः सुन्दरीति भुवनेषु ववल्ग दृप्तः ।
 दृष्ट्वाथवा स्त्रियमिमां निपपात भाल-
 वह्नौ हरस्य सुरकार्यचिकीर्षयेव ॥ ४५ ॥
 मनोजेऽनङ्गे तत्करसरसिजानाश्रयशुचा
 द्विधा जातं चापं यदपि बहुधा तस्य विशिखाः ।
 अमुष्याः संप्राप्य भ्रुकुटिकुटिलापाङ्गरुचितां
 विवल्गन्त्येते ते सकलजनसंमोहनचणाः ॥ ४६ ॥

अस्या मुखेन चलकुन्तललाञ्छितेन
मुग्धस्मितेन समतामधिगन्तुमेव ।

पाथोरुहं परिचयं कुरुते मिलिन्दै-
हंसार्भकं च वदनेन मुहुर्दधाति ॥ ४७ ॥

कुचावमुण्याः स्मरकुम्भिकुम्भौ न वेद को नाम यतः समीपे ।
नलित्रयाकल्पितमुष्टिमुद्रा तनूरुहश्रेणिसृणिर्विभाति ॥ ४८ ॥

नामैव न स्यादसतः सतो न स्याददर्शनम् ।

ब्रह्मेव तत् एतस्या बलग्रं वेद्यगोचरम् ॥ ४९ ॥

सकलभुवनमोहनस्य केलीसदनमिति ब्रुवते यदङ्गजस्य ।
जघनमिदमृतं मनो विमूढं न पुनरतो विनिवर्तते यतो मे ॥ ५० ॥

तारुण्याङ्कुरवृद्धये मनसिजः सीमन्तकुल्यामुखे
लावण्याम्बुमवाहयज्झरमहो तेनालकान्पार्श्वयोः ।

कृत्वाधिक्यमितस्ततो विकृषता वक्षोजशैलाग्रतो
वेगेनापतता निखातमुदरं श्रोणीभरश्चैधितः ॥ ५१ ॥

अंशैरियमभून्नूनमिन्दिरापार्वतीगिराम् ।

यदङ्गेष्वपि सर्वेषु सौन्दर्यसुषमा समा ॥ ५२ ॥

अस्यां ममेव हृदयं मयि नूनमस्याः

सक्तं स्मितेन लसितं चलितं कटाक्षैः ।

उन्मीलितं कररुहैः स्फुरितं करेण

स्विन्नं हृदा समुदितं हि मनोरथैश्च ॥ ५३ ॥

अतः परमहो सौख्यमैहिकं किमु देहिनाम् ।

अकृत्रिमतमप्रेमरमणीसंगमादपि ॥ ५४ ॥

शृङ्गारो हि रसो मरुन्मलयभूर्मल्लीप्रसूनं वय-

स्तारुण्यं समयो मधुर्मनसिजो मित्रं सहायो मनः ।

उत्साहो बलमङ्गना सहृदया दूतः सहासेक्षणं
 सारख्यं च गुणो रतिर्विहरणं सौख्यं तदैक्यं परम् ॥ ५५ ॥
 सन्तु स्वैरविहारसौभगभुवो वाराङ्गना निर्भर-
 ब्रीडाविभ्रमवल्गुवल्गितरसाः स्वीयाः सुरूपा अपि ।
 निर्व्याजप्रणयानुरागविकसद्वक्षोरुहालिङ्गनै-
 लोके का नु पराङ्गनेव सरसं प्रेयांसमुल्लासयेत् ॥ ५६ ॥
 निन्दन्तु सुमनसो वा कुर्वन्तु कुलाद्बहिर्वा माम् ।
 सहृदयया परमनया सह वस्तव्यं क्षणं वापि ॥ ५७ ॥
 योगे भोगेऽपि सक्तानां वस्तुना हृद्रतेन यत् ।
 अद्वैत तत्परानन्दसाम्राज्यं सुधियो विदुः ॥ ५८ ॥
 एवं विचिन्तयन्नेव सैवनं तत्समापयन् ।
 स दक्षिणीकृतक्षोणीवलयः कमलानुजः ॥ ५९ ॥
 अभूद्वभृथस्नानं यत्स एव सुधारुचेः ।
 स्मारदीक्षाभिषेकोऽभूत्तारासंसक्तचेतसः ॥ ६० ॥
 ताराविधू सहृदयावपि मन्मथार्तौ
 ज्ञातेज्जितौ सहसितेक्षणविभ्रमेण ।
 तौ नूतनाभिसरणत्रपितान्तरङ्गौ
 सुग्धाविव प्रभवतः स न चोपसर्तुम् ॥ ६१ ॥
 कचन संगतयोर्विजने तयोः कुतुकिनोरपि च त्रपितात्मनोः ।
 हृदयहारि वभूव परस्परं सहसितं क्षणमीक्षणवल्गितम् ॥ ६२ ॥
 अन्योन्यवीक्षणपदं मुहुरीक्षमाणौ
 साकूतमत्र किमितीव ततस्ततस्तौ ।

अन्योन्यमीक्षणकलामिव शिक्षयन्तौ
 ताराविधू व्यलसतां क्षणमात्तलज्जौ ॥ ६३ ॥
 यदा मदनमार्गणत्रुटितमानबन्धादिव
 त्रपा हृदयतश्च्युता निभृतकौतुकोज्जृम्भणात् ।
 अकम्पत करस्तदा पुलकितः कपोलस्तयो-
 स्तनुः श्रमजलाङ्किता स्तिमिततारका दृग्बभौ ॥ ६४ ॥
 प्रसारय दयामयं मयि कटाक्षमित्याकुलं
 वदन्गुरुनितम्बिनीमुपससार चन्द्रो यदा ।
 शनैर्गल्लसत्पदं किमिदमाचरस्यङ्गज-
 प्रियेति बहुशो वदन्त्युपससार सा कामिनी ॥ ६५ ॥
 सरयमपसरन्तीं तां परित्यागशङ्का-
 कुलमिव पदयोर्यत्प्राग्रहीदन्तरीयम् ।
 स्सरसुहृदपि तेन व्याहरन्तीं च मा मे-
 त्यमनुत निजचेतःकामनाकल्पवल्लीम् ॥ ६६ ॥
 मम दयस्व विलासवतीत्ययं चिबुकसीम्नि चकार करं यदा ।
 त्यजति मामिति रोषवशेन तन्मुखमवक्रयदीर्घदिव त्रपा ॥ ६७ ॥
 यदुपविवेश सा दलितकञ्चुलिकाविगल-
 न्मणिरशनावलग्नकरमीषदपत्रपिता ।
 तदुपदिदेश कामसुहृदे किल कामकलां
 परवनितारतिक्रमविलासविबोधकरीम् ॥ ६८ ॥
 ताराधरसुधासारहारी सोऽयं सुधामयः ।
 अभूदन्नानुरूपा हि तनुरूपविवृद्धयः ॥ ६९ ॥

दयिताकुचपक्षपातिता परमिन्दोरिति मन्महे वयम् ।

अधुनापि रथाङ्गपक्षिणौ यदयं तत्सदृशौ विबाधते ॥ ७० ॥

अमन्दानन्दश्रीकरणमुदयच्चाटुवचसो-

स्तयोः किंवाप्यासीदसमशरलक्ष्मीविलसनम् ।

अनिर्वाच्यं कन्याजननयनकौतूहलपदं

यदाहुर्धाराणामपि हृदयचापस्यजननम् ॥ ७१ ॥

किमतः परं विचित्रं यदिन्दुनिकटेऽन्धकारमुल्लसति ।

वल्गति रथाङ्गयुग्मं कुवलयमपि मीलितुं यतते ॥ ७२ ॥

नीलोत्पले वा भ्रमरी तिरो भवेत्पाथोरुहे वापि मरालशावकः ।

यदेतयोर्मीलनमेकदा भवत्यदस्तु मायां मदनस्य मन्महे ॥ ७३ ॥

को नाम रतिसौख्यं तद्वर्णयेन्मतिमानपि ।

भवन्ति यत्रोल्लासाय नखदन्तक्षतान्यपि ॥ ७४ ॥

कचिद्रम्ये हर्म्ये क्वचिदपि नदीकूलपुलिने

कचिन्मञ्जौ कुञ्जे क्वचिदुपवने मन्दपवने ।

कचिल्लीलाशैले सरसतरसालेऽपि स तथा

समं सीमन्तिन्या व्यहरदसमश्रीरहरहः ॥ ७५ ॥

तारानुगाः काश्चिदमर्त्यमर्त्यभोगिस्त्रियो भोगरतान्तरङ्गाः ।

संगत्य तामी रमते स्म नित्यं कृष्णो यथा गोकुलसुन्दरीभिः ॥ ७६ ॥

योगमार्गप्रवृत्तस्य सुषम्णा नाडिकास्त्रिव ।

तासु मुख्याभवत्तारा तस्य भोगरतात्मनः ॥ ७७ ॥

तत्पतीनुपचरन्निव यात श्वः परश्व इति वारयति स्म ।

स्वां पुरीं जिगमिधून्धुरोक्त्या सोऽयमङ्गजविलासरतात्मा ॥ ७८ ॥

रौञ्चि सर्वानुकूलेऽपि बाहुल्येन मृगीदृशाम् ।
 सापढ्यकलहः प्रादुरासीदैकान्त्यधातुकः ॥ ७९ ॥
 स्पष्टे किञ्चित्ता चौर्ये कामिन्योऽपि यथापुरम् ।
 न शेकुरभिसर्तुं तं चिन्तासंतानयन्निताः ॥ ८० ॥
 असन्तः कं नु निन्दन्ति सन्तो निन्दन्ति कं पुनः ।
 नूनं रन्तव्यमित्येव काश्चिन्न तममूमुचन् ॥ ८१ ॥
 ताराविरहितस्यासन्नन्या नानन्दहेतवः ।
 तस्य लक्ष्मीवियुक्तस्य राज्ञः प्रकृतयो यथा ॥ ८२ ॥
 कस्य नाम सुखाय स्यादनेकरमणीकता ।
 तस्य राज्ञोऽपि यच्चित्तवैकृत्यमुदपादयत् ॥ ८३ ॥
 केचिच्चन्द्रं निनिन्दुः कतिचन वनिताः केऽपि शेषुस्तदानीं
 जेषुः केऽप्याभिचारं मनुशतमसृजन्केऽपि कृत्याः कराः ।
 तस्मिंस्तेजस्विनीदं सकलमपि मुष्माभूतमालोक्य दिष्टं
 जानन्तः केऽपि दुष्टं सह युवतिजनैर्निर्ययुः स्वस्वलोकान् ॥ ८४ ॥
 यातासु तासु वनितासु ततः क्रमेण
 लीलास्थलानि चरितानि च तानि तानि ।
 दृष्ट्वा विचिन्त्य विमना विललाप शश्व-
 चाराविलासरसिकः स सखा स्मरस्य ॥ ८५ ॥
 एतत्तदेव भवनं वनमेतदेव
 शैलोऽप्ययं कुसुमराशिरयं निकुञ्जः ।
 सौधोऽप्यसौ किमु न भान्ति विशोचयन्ति
 सर्वेऽप्यहो विरहितं प्रियया तयाद्य ॥ ८६ ॥

दिशि दिशि नलिनाक्षि लक्ष्यसे त्वं तदपि न मोदयसे मनो मदीयम् ।
प्रकटयति किमङ्गजः स्वमायामयि हृदयं मम मुह्यति प्रकामम् ॥८७॥

प्रियजनविरहादप्यस्ति दुःखं किमन्य-
त्रयमपि भुवनानां नृत्नवद्भाति यत्र ।

किमु हृदयविकारश्चाक्षुषं वापि जाड्यं
जगदिदमखिलं वा शून्यतामेत्यकाण्डे ॥ ८८ ॥

वपुरतिक्रमस्तु बाष्पधाराविलमधुनाक्षि तदङ्गसङ्गहीनम् ।
हृदयदयितया तया क्षणं वा नहि विरहस्तव खिद्यसे किमर्थम् ॥ ८९ ॥

इदानीमप्यग्रे मम विचलतीव प्रतिपदो-
च्चलच्चेलप्रान्ता चरणकटकोदारनिनदैः ।

मरालानाकर्षन्त्यनुपदमुदञ्चत्कुचतटी-
पटाकृष्टिक्रीडाविचलितकरा सा स्मितमुखी ॥ ९० ॥

अद्याप्युलसतीव सा मम पुरः पाञ्चालिकेव स्थिता
द्वारे केलिनिकेतनस्य कटिविन्यस्तैकहस्ताम्बुजा ।

अन्येनाददती करेण करतः सख्याः शनैर्वीटिकां
पश्यन्ती मम मार्गमेव विलसन्नीलोत्पलाभेक्षणा ॥ ९१ ॥

अद्यापि मामिव समेति विलासिनी सा
माद्यन्मरालमदहारिगतिर्मृगाक्षी ।

आच्छादयन्त्यनुपदं च विजृम्भमाणं
वक्षोजमंशुकसमीकरणच्छलेन ॥ ९२ ॥

अद्यापि प्रविलसतीव मे पुरस्तात्तन्वङ्गी घनकुचभारसंनताङ्गी ।
वीटीं मे सकुतुकमर्पयन्त्युदारसेरास्या दरचलितप्रवालपाणिः ॥ ९३ ॥

अधुनापि धुनातीव करं मम कुचस्पृशम् ।

करेण कङ्कणक्वाणकैतवान्मेऽतिशंसता ॥ ९४ ॥

अद्यापि मामिव परिष्वजतेऽतिवेल-

कौतूहलवृत्तिकञ्चुकसंधिवन्धा ।

काञ्चीलतां विगलितामपि नेक्षमाणा

मल्ली रसालमिव सा मधुरस्मितास्या ॥ ९५ ॥

अद्यापि चिकुरभारप्रचलन्मल्लीमरन्दधाराभिः ।

अभिषिञ्चतीव सा मां कामकलोलससौख्यसाम्राज्ये ॥ ९६ ॥

अद्याप्यग्रे मम विलसतीवानिशं सा रतान्त-

श्रान्ता कान्ता लुलितकवरीभारचञ्चत्करान्ता ।

स्वेदाद्देण प्रविशदरुचा वाससोल्लासिताङ्गी

सद्यो दुग्धाम्बुधिसमुदिता श्रीरिव स्वर्णगौरी ॥ ९७ ॥

इतः परं च किं दुःखं कामुकस्य न यत्प्रिया ।

लक्ष्यते नयनोन्मेषे लभ्यते करवल्गिते ॥ ९८ ॥

तच्चिन्तयामि परिषत्सु पराङ्गनानां

सभ्रूविलासमलसैर्वलितैरपाङ्गैः ।

कंदर्पकामुकलतोत्पतितैरिवास्त्रै-

र्धैर्य ममापचिनुते स्म हसन्मुखी सा ॥ ९९ ॥

तच्चिन्तयामि चिबुकाकलिताङ्गुलिभ्रू-

भङ्गाभिरामदरवक्रितवक्त्रमक्षणा ।

संभाव्य मां मनसि पूर्णमनोरथा सा

चित्रार्पितेव यदभात्पुलकाचिताङ्गी ॥ १०० ॥

तच्चिन्तयामि मयि चञ्चदपाङ्गमङ्ग-

भङ्गोन्नमद्भुजशिरःस्खलदंशुकान्तम् ।

जृम्भाविरामविकलोक्यवदद्रुजेव

कान्ते क्षणं कुरु कृपामिति सा यदालीम् ॥ १०१ ॥

तच्चिन्तयामि रहसि स्वयमन्तिकं मे
 प्राप्तापि यन्मम करं चिबुकाग्रलोलम् ।
 मा मेति वरुगु निगदन्त्यरुणत्प्रकम्प-
 हस्ताद्वतश्रुटितकञ्चुकनीविबन्धा ॥ १०२ ॥
 तच्चिन्तयामि गुरुसाध्वसलोलनेत्र-
 मुद्यन्नपास्वलितचाटुनिषेधवाक्यम् ।
 ईषत्पराकृतदुकूलमनङ्गचौर्य-
 विक्रीडितं किमपि भोगिकुलैकभाग्यम् ॥ १०३ ॥
 तच्चिन्तयामि सदनं मम सा समाया-
 न्त्येकाकिनी क चलसीत्यनुयुञ्जता यत् ।
 लीलाशुकेन मृदु लापयति स तारा
 कान्तस्य संनिधिमितीव सयुक्ति भीरुः ॥ १०४ ॥
 तच्चिन्तयामि सततं मयि चूचुकाग्र-
 चञ्चत्करे पुलकघर्मजलाचिताङ्गी ।
 यत्स्वाम्बरं विगलदप्यनवेक्षमाणा
 मञ्चे न्यषीददचिरं विनिमीलिताक्षी ॥ १०५ ॥
 तच्चिन्तयामि निजपाणिनखाग्रकान्ति-
 संछादिते जघनधाम्नि हतान्तरीये ।
 मामंशुकापनयनाय पुनश्चलाग्र-
 हस्तं विलोक्य हसितं दरमीलिताक्ष्या ॥ १०६ ॥
 तच्चिन्तयामि सततं चरितं मनस्वि-
 सायुज्यसंपदयनं वचसामभूमिम् ।
 यत्तत्त्वमक्षिपरिपीतमनोजसरो
 वेत्येक एव वनितायितवाममूर्तिः ॥ १०७ ॥

तच्चिन्तयामि मयि केलिकृतापराधे
 व्यर्थाशयेऽपि कपटेन निमीलिताक्षे ।
 ईषद्विवृत्य शनकैरघरं ममाशु
 संदर्श्य यन्निवृत्ते विकसन्मुखी सा ॥ १०८ ॥
 तच्चिन्तयामि सततं शयिता समीपे-
 ऽप्याकाङ्क्षितार्थसफलीकरणासमर्था ।
 अर्धोन्मिषन्नयनमाननमादरान्मे
 पश्यन्त्यभाद्विवशितेव यदङ्गजेन ॥ १०९ ॥
 तच्चिन्तयामि मनसि स्मितदीपशोभा
 शोभायमानधनपुष्पकपोलरङ्गम् ।
 उच्चिन्नविभ्रममुदञ्चितकण्ठनाद-
 मुल्लासकं किमपि कर्णमणीप्रवृत्तम् (?) ॥ १०७ ॥
 तच्चिन्तयामि गतमोहमदुःखगन्ध-
 मन्तर्गतश्चसितमुज्झितनादरूपम् ।
 तत्पूर्वमेव निमिषन्नयनच्छदार्ध-
 लीनालिकं किमपि कामिकुलैकसौख्यम् ॥ १११ ॥
 तच्चिन्तयामि सुरतान्तनितान्ततान्त-
 मास्यान्तरे विनिहितं मम कान्तकान्तम् ।
 यद्विस्मृतसितमपि स्फुटतालुगर्भ-
 ताम्बूलमङ्कुरितहासमिवाननाब्जम् ॥ ११२ ॥
 तच्चिन्तयामि निजभर्तृसमागमोक्ति-
 माकर्ण्य पान्थमुखतः परुषां मृगाक्षी ।
 निःश्वस्य दीर्घमसुमारुतमुच्चलन्तं
 संरुन्धतीव हृदये विदधे करं सा ॥ ११३ ॥

तच्चिन्तयामि हृदि लग्नमिवोग्रशूल्यं

तेन द्विजन्महतकेन विनीयमाना ।

मामश्रुकोरकितपक्ष्मदृशा निरीक्ष्य

व्योम्नि व्यकल्पयत यज्जलदश्रियं सा ॥ ११४ ॥

इति स्मारं स्मारं बहुविधमुदञ्चज्जलकणां

दृशं वारं वारं दिशि दिशि विवृण्वन्विकलधीः ।

मुहुर्ध्यायं ध्यायं पुर इव चरन्तीं तत इतः

पुनर्भ्रमं भ्रमं व्यलसदसमोन्माद इव सः ॥ ११५ ॥

तारापि नाकं प्रययौ कथंचिद्देशान्तरावासगदातुरेव ।

श्लथस्तनी क्षामकपोलभागा पाण्डुद्युतिश्चन्द्रवियोगखिन्ना ॥ ११६ ॥

तां वेपमानां परिशुष्कवक्त्रां खिद्यत्तनुं निःश्वसतीं निकामम् !

मार्गश्रमेणाकुलितां विदित्वा दैक्षौ गुरुः पश्यतमित्युवाच ॥ ११७ ॥

नाडीषु विस्फुरति घर्मं तनौ च वायु-

श्चिह्नं शरीरजगदोऽयमवाच्यरीतिः ।

खैरस्थितेरुपशमोऽस्य भवेदिति

व्यालोक्ष्य तां जगदनुर्भिषजौ सुराणाम् ॥ ११८ ॥

दलति द्विधा न हृदयं भवत्यहो ज्वलति स्फुटं न वपुरेति भस्मताम् ।

अमतीव दृग्विगलतीव चेतना जगदद्य शून्यमिति सालपन्मुहुः ११९

क्षणमिव पुरः स्थितं तं समीक्ष्यमाणापि सान्द्रमन्दाक्षा ।

व्यनमयदीपद्वदनं स्तनवसनं सा समीचकारेव ॥ १२० ॥

कदा नु दयिताननं तदवलोकये सस्मितं

कदा परिरमे च तं त्रुटितकञ्चुली संभ्रमात् ।

१. बृहस्पतिना. २. 'हे दक्षौ अश्विनीकुमारौ, युवां पश्यतम्' इति गुरु-
वाचेत्यर्थः.

कदा तदुरसि स्वपिम्यहमनङ्गलीलालसे-

त्युदञ्चितमनोरथा न विदधे निमेषं च सा ॥ १२१ ॥

नवकिसलयतरुणे वक्रिताङ्गं शयाना

निभृतकृशशरीरा दुर्निरीक्ष्यातिपाण्डुः ।

नवविकसितसंध्यारञ्जिताङ्गी द्वितीया

शिशिरकरकलेव प्रेक्षणीया बभूव ॥ १२२ ॥

वामाङ्गविस्फुरणमप्यनुभूतपूर्वं

सौभाग्यसूचकममंस्त मरुद्गदं सा ।

शून्यं जगत्सकलमित्यवगच्छतां किं

विश्वासपात्रमसमव्यसनाकुलानाम् ॥ १२३ ॥

क्षणं सत्रीडेव क्षणमिव सकौतूहलभरा

क्षणं चिन्ताक्रान्ता क्षणमिव च केलिप्रकुपिता ।

क्षणं सानन्देव ह्रियमपि च संत्यज्य मदन-

ज्वराटोपभ्रान्ता गदितुमसमं प्रारभत सा ॥ १२४ ॥

परिचरता स्वयमालीजनेन शिशिरोपचारेषु ।

प्रोक्तो हिमकरशब्दो मूर्च्छालां तामबोधयच्छ्वत् ॥ १२५ ॥

सा स्मरज्वरसंतापसंभ्रान्तासूनमूसुचत् ।

तेऽपि तादृक्शरीरस्यालाभात्तां पुनराश्रयन् ॥ १२६ ॥

प्रवालतरुणे शफरीमिव स्थले परिस्फुरन्तीं प्रसवेषुणोल्लवणम् ।

अङ्गारभङ्गेष्विव रोपितां रहः समेत्य तां प्राणसमावदत्सखी ॥ १२७ ॥

तवेयानिति संतापं के नु निर्णेतुमीशते ।

ज्वलन्ति सकलाङ्गानि यस्य निर्वर्णनेऽपि नः ॥ १२८ ॥

यतेत नित्यं सुमतिः सुखाप्तये दैवं हि साह्यं कुरुते क्रियावताम् ।
 अचेष्टमानस्य कथं स्वयं मुखे पतेयुरन्धःकवलाः शुभेक्षणे ॥ १२९ ॥
 तदर्चय त्वं जगदेकमोहनं मनोभवं त्वं नमताममीष्टदम् ।
 स्वकीयतापं प्रभवत्यपोहितुं स एव पूषेव कृपाम्बुवृष्टिभिः ॥ १३० ॥

इतीदं वचनं सख्याः संमान्य विरहातुरा ।

शनैः प्रातिष्ठतोद्यानं रहः पूजयितुं स्मरम् ॥ १३१ ॥

यान्ती कथंचिदुद्यानं सह सख्या तया शनैः ।

पदे पदे विमुह्यन्ती विविधं विललाप सा ॥ १३२ ॥

सुखायागन्तुमीहन्ते सर्वे सुकृतिनो दिवम् ।

हा हन्त मम पापाया दुःखायाद्य दिवि स्थितिः ॥ १३३ ॥

मन्दमन्दमनुयासि मां सखे गन्धवाह शुभसूचनाकृते ।

मन्दभाग्यकशिरोमणेरहो कंधरां समुपयान्ति मेऽसवः ॥ १३४ ॥

कोकिल काकलिकां त्वं मा कुरु यावत्समेति नो कान्तः ।

दयिते समागते मे कलयेः कोलाहलं सह स्वीयैः ॥ १३५ ॥

अलिनि नाद्रियसे मम याचनां कलरवैर्विकलां मम चेतनाम् ।

कलयसे हि समेतु स मे प्रियो निगलितां कलये नलिनोदरे ॥ १३६ ॥

रथाङ्गि पत्या सममग्रतो नटन्त्युदञ्चयस्यद्य मनोव्यथां मम ।

समागते मे दयितेऽपहास्यतामुपैषि शोचन्त्यनवेक्षितप्रिया ॥ १३७ ॥

कः क इति राजहंसि ब्रवीषि किं त्वं न वेत्सि मम कान्तम् ।

योऽभूदत्रेर्नयनाज्जगदेकानन्दकः श्रीमान् ॥ १३८ ॥

मनोमयस्त्वं मनसो हरेरभूर्मनोजमित्रं जगतां मनोहरः ।

मनोगतं किं नु न वेत्सि कान्त मे ममैव दौर्भाग्यमहो महत्तरम् ॥ १३९ ॥

इत्याद्यनुपदं शोचन्त्यनङ्गशरपीडिता ।

शनैरगमदुद्यानमवलम्ब्य सखीकरम् ॥ १४० ॥

चन्द्रोऽपि मुह्यन्विवशः सरार्तो विचिन्त्य नानाविधमाकुलात्मा ।

न जीवितुं शक्यमपि क्षणं वा प्रियां विना तामिति निश्चिकाय ॥ १४१ ॥

तां पश्यामि दरस्मितां सहसितं जल्पामि साचीक्षणं

पश्यन्त्याश्रिबुकं स्पृशंश्चलकरश्चुम्बामि बिम्बाधरम् ।

आलिङ्गाम्यतिकौतुकेन कठिनापीनस्तनीं गाढमि-

त्युद्यत्केलिमनोरथः स शनकैः प्रातिष्ठदैन्द्रं पुरम् ॥ १४२ ॥

प्रस्थितस्य शुभं तस्य प्रशशंस स्फुरन्भुजः ।

अनुगोऽभून्मरुतो मानसं च पुरःसरम् ॥ १४३ ॥

उत्साहे सति किं शक्यता कामे सुहृदि किं भटैः ।

किं रथेन च संकल्पहये सति मनोरथे ॥ १४४ ॥

पुरःस्थितां भावनया पुनः पुनस्तिरोभवन्तीं हृदयस्य चापलात् ।

अहीतुकामो हरिणीमिवाधिकप्लुतप्रयाणामगमन्निशाविटः ॥ १४५ ॥

प्रसीद परिहासस्य नैष कालः शुचिस्मिते ।

परमार्तं प्रपन्नं मां पाहीत्यनुललाप सः ॥ १४६ ॥

मुहुर्विमुह्यन्मुहुरुत्थितो व्रजन्मुहुर्विशोचन्विहसन्मुहुर्लपन् ।

उन्मत्तरूपोऽपि स दैवयोगतो वनं तदागात्प्रियया तया स्थितम् ॥ १४७ ॥

वसन्तलक्ष्मीनटनैकरङ्गं विमृज्य बाष्पं बहुशो वनं तत् ।

वियोगिनां प्राणहरं प्रपश्यन्विसिसिये सोऽयमचिन्तयच्च ॥ १४८ ॥

नूनमत्र मनःकान्ता वसेन्मम विलासिनी ।

नान्तरङ्गं हि निर्व्याजं रुचिरेऽपि प्रवर्तते ॥ १४९ ॥

विरहिणां यमकिंकरगर्जितप्रतिममप्यधुना मधुरायते ।

पिकशिशोरिह कूजितमूर्जितं कुसुमिताग्ररसालविलासिनः ॥ १५० ॥

उदञ्चयति रोमाञ्चमुल्लासयति मानसम् ।

उन्मूलयति संतापमनिलोऽम्बुजसौरभः ॥ १५१ ॥

विसृज्य कुसुमानीह विद्रवन्तो मधुव्रताः ।

प्रदर्शयन्ति मे मार्गमिवैते मधुरखराः ॥ १५२ ॥

इदं विकचपङ्कजं सर इमेऽपि मन्दानिलो-

ल्लसत्कुसुमललसभ्रमरपङ्कयः खट्वृमाः ।

इयं पुलिनविभ्रमोन्मदमरालवामालिरि-

त्यं सहसितेक्षणस्तत इतोऽविशत्तद्वनम् ॥ १५३ ॥

प्रविशंस्तत्र शुश्राव तारायाः करुणां गिरम् ।

मनीषितफलावाप्त्यै प्रार्थयन्त्या मनोभवम् ॥ १५४ ॥

सांसारिकपरानन्दकन्दं कंदर्पमेव तम् ।

वन्दामहे किमपरैरदृष्टसुखसाधकैः ॥ १५५ ॥

आसीदर्धं पौरुषं चान्तकारेः शैरेः सद्यो भीरुतैवाविरासीत् ।

मायावेषाद्यस्य तस्यात्मयोनेर्माहात्म्यं ते को नु विज्ञातुमीष्टे ॥ १५६ ॥

लोकातीतं वस्तु किं वा चकास्तीत्याभाषन्ते शास्त्रविज्ञा महान्तः ।

जाने तस्याप्यङ्गजातं प्रभुं त्वां मायायोगात्पौरुषं नाम तस्य ॥ १५७ ॥

एकं द्विधा कलयितुं सकलाः समर्था

द्वावेकमारचयितुं त्वहते न कोऽपि ।

त्वामर्चयामि तदहं सुचिरं त्वयैव

संतापितौ घटय नौ भगवन्मनोज ॥ १५८ ॥

श्रुत्वा स मधुरां तस्या वाचं वाचामगोचरम् ।

आनन्दमन्वभूज्जष्टां श्रियं प्राप्येव भूमिपः ॥ १५९ ॥

विधिरमणीपाणिरणन्मणिवीणागुणकलक्वणोदारः ।

मरुदवनीरमणवनीचरदलिनीमदहरः स्वरः कस्याः ॥ १६० ॥

एवमानन्दसाम्राज्यविवशो बहुशः शशी ।

विचिन्त्यात्रैव तारेति निश्चिकाय चिराय सः ॥ १६१ ॥

आकर्णयन्कर्णमुखानि तस्या वाक्यानि चैतन्यविकासकानि ।

ईचिक्षिषासंभ्रमलोलदृष्टिर्भृद्वन्करीव व्रततीर्जगाम ॥ १६२ ॥

स तत्र चैकत्र सुरद्वयस्य प्रगृह्य वामेन करेण शाखाम् ।

क्रोषीभवत्पङ्कजसुन्दरेण परेण पुष्पाण्यवचिन्वतीं ताम् ॥ १६३ ॥

वामेतरांसस्वलितोत्तरीयामुत्कंधरामूर्ध्वविलोलदृष्टिम् ।

कर्णावलम्बिप्रसवाग्रलम्बिरोलम्बशङ्काकरकुन्तलालिम् ॥ १६४ ॥

संकोचिताङ्गं चलनेत्रतारमाकुञ्चितभ्रूकुटिकम्प्रहस्तम् ।

क्वचित्क्वचिद्भृङ्गनिपातभीत्या शनैः प्रसूने करमादधानाम् ॥ १६५ ॥

अलं प्रसूनावचयेन भद्रे मनोभवार्चावसरोऽयमायान् ।

करण्डपाण्येति विबोध्यमानामाल्या मुहुः श्रान्तसमस्तगात्रीम् ॥ १६६ ॥

नमो नमस्ते भगवन्प्रसीद प्रपन्नकल्पद्रुम मन्मथेति ।

मुहुर्वदन्तीं मदनाग्नितापविशोषिताङ्गीं स्वरमात्रबोध्याम् ॥ १६७ ॥

अशोचनीयां प्रियदर्शनां च वातेन पत्रावलिशोषणेन ।

स्पृष्टा लता माधविकेति शङ्क्यां प्राणप्रियामैक्षत शीतरोचिः ॥ १६८ ॥

हृष्टः समेत्य पश्चात्कुचतटचलदेकपाणिरिष शनैः ।

अवदुतटघटितकुसुमं कबरीभरमग्रहीत्तस्याः ॥ १६९ ॥

आकृष्यमाणेव लतातिभीरुर्निवृत्य तं चन्द्रमसं निरीक्ष्य ।

ईषत्रपावक्रितगात्रयष्टिः स्तब्धा क्षणं सा प्रतिमेव रेजे ॥ १७० ॥

आलिङ्ग्य निश्चलकराग्रगलत्प्रसूना-

मादाय सोऽपि तरलाङ्गुलिपल्लवान्तः ।

आरोप्य चाङ्गमुवि संकुचिताङ्गयष्टि-

माचुम्बति स्म वदनं कुचलोलपाणिः ॥ १७१ ॥

आनन्दसाम्राज्यनिमग्नचेतसोर्यथापुरं पोषमवाप्तुस्तनू ।

क्षणात्तयोर्नव्यमिव व्यभाज्जगत्समस्तमासीन्मतिरीदृशी तदा ॥ १७२ ॥

योगानन्दमखण्डं किमिति ब्रुवते महाकवयः ।

नूनं शास्त्रव्यसनान्नासीद्भोगेषु तेषां धीः ॥ १७३ ॥

अनशननियमेन श्रौतचिन्ताकुलाना-

मजनि मुनिजनानां नूनमुन्माद एव ।

परममिति हि किं वा सादरं संगिरन्ते

सहृदयजनसङ्गानन्दसाम्राज्यतोऽपि ॥ १७४ ॥

विनाशो दुःखानां विरतिरपि मोहस्य महतः

सुखस्यापि स्फूर्तिर्न भवति किमत्रैव सततम् ।

विशेषः को मोक्षे श्रुतिरपि च भोगैकफलदाः

क्रियाः प्रोचे कण्ठादुपरि परमं ब्रह्म तदिति ॥ १७५ ॥

तयोश्चिन्तयतोरेवमानन्दाम्बुधिमग्नयोः ।

प्रययौ सा सखी भोज्यपदार्थादानकैतवात् ॥ १७६ ॥

ततः कृतार्थः स तया समं शशी निषेवमाणो मरुतं ततस्ततः ।

संप्रस्थितः स्वं निलयं जगाद तां विलासभूमी रुचिराः प्रदर्शयन् १७७

सरसि यदिहारामे रामे सुमान्यवचिन्वती

हरति मरुति क्षौमं वासः समीक्ष्य मम स्मितम् ।

अयमुपसरेदित्यावृत्य द्रुतं जघनस्थलीं

त्वमपिदधती सूनं लूनं समस्तमवाकिरः ॥ १७८ ॥

सरसि विहरतोः पुरावयोः किं सरसि घनस्तानि यत्त्वमीर्ष्ययात्र ।
 नलिनमुकुलसंग्रहप्रवृत्ते मयि जलपूर्णमुखेन फूदकार्षीः ॥ १७९ ॥
 स्मरसि च कपोतपोतस्वरमनुकलयेति वदति मयि यदिह ।
 त्रपिता सस्मितमवदः कुपितेव न पौरुषं तवार्हमिति ॥ १८० ॥
 सरसि किमवचिन्वती सुमानि भ्रमरक एष विजृम्भते हृदीति ।
 वदति मयि विधुन्वती दुकूलं सरयमगाः किल चम्पको यदत्र ॥ १८१ ॥
 सरस्यपि चलेक्षणे प्रतिकृतिं तवाम्भोरुहा-
 द्रमामिव परिच्युतां सरसि वीक्षमाणे मयि ।
 भृशं किल विशङ्किताद्भुतमुपेत्य दृष्ट्वा सर-
 स्त्रपाविवशिता शनैरपससार यत्त्वं पुनः ॥ १८२ ॥
 सरस्यम्भोजक्षि त्वमपि सुमनःकन्दुकहता
 मया मध्ये वक्षोरुहमखिलगात्रोद्गतजला ।
 विमुह्यन्तीवेषन्मुकुलितदृगालम्बति मयि
 प्रबुद्धा मद्धस्तं रुष इव यदाधूतयदिह ॥ १८३ ॥
 सरसि किमु चादुवाक्यं मयि लापयति त्रपाकुला त्वमिह ।
 यत्केलिशारिकायै व्यतरस्तुष्टेव शिखरिबीजानि ॥ १८४ ॥
 सरस्यप्यक्षकेलौ मां विजित्यापि यथापणम् ।
 अवाप्तुं पौरुषं नालमभूर्यदिह कामिनि ॥ १८५ ॥
 इति प्रदर्शयन्स्तांस्तान्विलासविषयान्विधुः ।
 शनैः शनैस्तया साकमगारमगमन्निजम् ॥ १८६ ॥
 वक्षोजौ मेचकाग्राविव जनितकिणौ रिङ्गणैरङ्गुलीना-
 मीषत्पाण्डू कपोलाविव मुषितकलौ डम्बरैश्चुम्बनानाम् ।

चित्रैर्नाभी चपेटैरिव निभृतमुदं मध्ययष्टिं च किञ्चि-

त्पुष्टां चक्रे प्रियायाः कतिपयदिवसैरेव मित्रं स्मरस्य ॥१८७॥

तस्यां कदाचिन्निकटस्थितायां मुख्यैः सुहृद्भिः सहितः सितांशुः ।

दूतं गिरीशस्य गिरोपयातमुवाच मन्दस्मितलाञ्छितास्यः ॥ १८८ ॥

रूपानुरूपगुणविभ्रमलोभनीया-

मेतां कथं कथमपि प्रयतो विधाता ।

निर्माय हन्त निगमाध्ययनालसस्य

हस्ते चकार सुरलोकपुरोहितस्य ॥ १८९ ॥

समित्कुसुमपल्लवच्छदपवित्रदर्भाङ्कुर-

भ्रमाकुलितचेतनः कः सुमनःपुरोधः गुरुः ।

पटीरहिमवालुकामृगमदस्रगुल्लासिनी

कः चेत्यमसमाशुगागमकृतव्रता कामिनी ॥ १९० ॥

अभिज्ञानामाद्यो निरुपममहाः प्रौढिमनिधि-

र्महैश्वर्यावासः सरसहृदयः प्रीतिजननः ।

तथापि श्रौतार्थव्यसननिरतो मे पतिरिति

ध्रुवं शोचन्त्येषा समजनि कृशाङ्गी सुवदना ॥१९१॥

दीपिकेवाकुलदृशो दरिद्रस्य मणीव च ।

परं परोपभोगाय वैदिकस्य विलासिनी ॥ १९२ ॥

तदेतया विलासिन्या तस्य किं नु पुरोधसः ।

भजेति चेष्टिकां ब्रूहि कामकण्डूतिशान्तये ॥ १९३ ॥

आतुः परिग्रहपरिग्रहणप्रवृत्तो-

ऽप्यास्तां गुरुः स विरहार्तिविमूढचेताः ।

किं दारुकावनवधूं गिरिशोऽप्यहल्या-

मिन्द्रो नहि स्मरति गोपसतीरुपेन्द्रः ॥ १९४ ॥

अस्त्वेतदखिलं लोकः स्वदोषं नैव पश्यति ।

वदेन्द्रोपेन्द्रसहितं भवभक्तिवशं गुरुम् ॥ १९५ ॥

समानहृदयामिमां श्रितवतः स्वयं संगतां

किमत्र मम दुष्कृतं कथमियं विसृज्या च मे ।

अयुक्तमभिभाषसे यदि तवाद्य कण्डूः परा

द्रुतं पशुपते स मे ह्यचलतेजसं मामिति ॥ १९६ ॥

ततस्तस्मिन्गते दूते समीकाय पिनाकिनम् ।

आह्वयन्तमभिप्रागाच्छुक्रशिष्यैर्वृतः शशी ॥ १९७ ॥

आसीद्देवासुराणामथ युगविगमादित्यसंभेदशङ्का-

कारिं क्रूरास्त्रशस्त्रप्रभवहुतवहज्ज्वालजालोल्बणं तत् ।

घोरं तारामयाख्यं रणमुदधिपरिक्षोभसंभूतवीची-

घोषत्रस्यद्दिगन्तद्विरदवरशिरश्चालितक्षोणिचक्रम् ॥ १९८ ॥

स्वस्त्रास्त्राभ्यां रुद्रसोमौ समेतौ दृष्ट्वा घाता तौ जगन्नाशशङ्की ।

आविर्भूयावार्य युद्धं मृदूकृत्या जीवाय द्राग्दपयामास ताराम् ॥ १९९ ॥

पराहितं गर्भमये त्यजेत्यथो तारा धवेनाभिहिताभ्यसूत सा ।

शिशुं तमालोक्य मनोहरं गुरुः शशी ममेति व्यवजहत्तुस्तदा ॥ २०० ॥

कस्यैष बाल इति सा बहुभिश्च पृष्ट्वा

मौनं यदा न विजहौ स शिशुस्तदात्वे ।

क्रुद्धो जगाद जननीमयि दुर्विदग्धे

घोरं शपामि यदि नो वदसीति शीघ्रम् ॥ २०१ ॥

शिशोर्वाक्यं तदाकर्ण्य सर्वे सुमनसस्तदा ।

विसिताः समपद्यन्त साक्षाद्विष्णुं स्म तं विदुः ॥ २०२ ॥

तारा तदनु विधात्रा विजने कस्यैष बाल इति पृष्टा ।
 चन्द्रस्येति शनैः सा मन्दाक्षभरानमन्मुखी न्यगदत् ॥ २०३ ॥
 शिशुरेष महाबुद्धिर्बुध इत्यभिधीयताम् ।
 इति जल्पन्विरञ्चिस्तं विततार सितांशवे ॥ २०४ ॥
 लब्ध्वा सुतं सितांशुः सतीं च वाचस्पतिस्तदा हृष्टः ।
 स्वं गृहमगमन्सर्वे सुरासुरास्तत्कथां प्रशंसन्तः ॥ २०५ ॥
 श्रीकृष्णराजकरुणैकनिकेतनेन
 कृष्णेन भागतव इत्यभिश्चिदितस्य ।
 नारायणस्य तनयेन समीरितेयं
 तारासुधाकरकथा विदुषां मुदेऽस्तु ॥ २०६ ॥
 इति भागवतनारायणसूनुश्रीकृष्णकविप्रणीतं ताराशशाङ्कं काव्यं समाप्तम् ।

रामचन्द्रकविकृतं

रसिकरञ्जनम् ।

सटीकम् ।

शुभारम्भेऽदम्भे महितमतिडिम्भेज्जितशतं
 मणिस्तम्भे रम्भेक्षणसकुचकुम्भे परिणतम् ।
 अनालम्भे लम्भे पथि पदविलम्भेऽमितसुखं
 तमालम्भे स्तम्भेरमवदनमम्भेक्षितमुखम् ॥ १ ॥

शुभेति । शुभानां कर्मणामदम्भे दम्भरहित आरम्भे महितं पूजितम् ।

१. वैराग्यशृङ्गारार्थद्वयसमानं सटीकमेतत्काव्यमयोध्यानगरे लक्ष्मणभट्टसुतो
 रामचन्द्रकविः १५२४ मिते ख्रिस्तसंवत्सरे प्रणिनायेति ग्रन्थसमाप्तितो ज्ञायते.
 एतत्पुस्तकं चास्माभिः १७०३ मितविक्रमसंवत्सरे लिखितमधिगतम्. एतत्कवि
 प्रणीतं रोमावलीशतकमधुपलभ्यते.

हिम्भान्बालानतिक्रान्तम् इङ्कितानां चेष्टानां शतं यस्य तम् । रम्भाया
ईक्षणेन सकुचकुम्भे मणिस्तम्भे परिणतं तिर्यक्प्रहारासक्तम् । अन्यगजकु-
म्भभ्रमेण । अनालम्भे दीर्घे पथि पदानां विलम्बेन लम्बोदरतयामितमपरि-
मितं सुखं यस्य । अम्बया पार्वत्या ईक्षितं सुखं यस्य । एवंविधं स्तम्भेरमव-
दनमालम्भे आश्रये ॥

विशिष्टश्रीभावालयेनयनमुद्राविवरणे

मुखं यस्या यस्माद्विलसति मिलत्कुञ्चिकमिव ।

स तस्याः स्वारस्याकलितचरणे काव्यकरणे

कवीनां प्रावीण्यं कुवलयवतंसोऽवतु गिरः ॥ २ ॥

विशिष्टेति । तस्या गिरः कुवलयकर्णाभरणं कवीनां काव्यकरणे प्रावीण्य-
मवतु । कीदृशे काव्यकरणे । स्वारस्येनानायासेनाकलिताः स्फुरितश्चरणा
यत्र । यस्मादवतंसात् यस्या गिरो मुखं विशिष्टा या श्रीः शोभा भावा वि-
लासाश्च तदालयरूपं यन्नयनं तस्य या मुद्रा तद्विवरणे तदुद्घाटने मिलन्ती
कुञ्चिका यत्र तदिव विलसति ॥

एकश्लोककृतौ पुरः स्फुरितया सत्तत्त्वगोष्ठ्या समं

साधूनां सदसि स्फुटां विटकथां को वाच्यवृत्त्या नयेत् ।

इत्याकर्ण्य जनश्रुतिं वितनुते श्रीरामचन्द्रः कविः

श्लोकानां सह पञ्चविंशति शतं शृङ्गारवैराग्ययोः ॥ ३ ॥

एकेति । स्पष्टोऽर्थः ॥

अपापघनसंवृतेरविशदस्मितात्युन्नम-

त्समस्तनरसादरग्रहणतः कृतार्थप्रिया ।

रतिर्मनसि जायते यदि कदापि शौर्याश्रया

तदैव सकलं जनुः सफलमेवमाहात्मभूः ॥ ४ ॥

अपेति । [वैराग्ये—] यदि कदापि शौर्याश्रया शौरिः कृष्ण आश्रयो
यस्याः सा रतिः प्रीतिर्मनसि जायते तदैव सकलं जनुर्जन्म सफलमित्यात्म-

भूवंद्वा आह । कीदृशी रतिः । अपापघनसंवृतेरविशदस्मिता पापनिबिडसं-
वरणव्यतिरेकान्न विशन्ती अस्मिता अहंकारो यस्यां सा । पुनः । अत्यन्त-
मुन्नमन्तः समस्ता ये नरा अम्बरीषादयस्तेषां यत्सादरं ग्रहणं ततः कृतार्था
ये शुकादयस्तेषामपि प्रिया ॥

[शृङ्गारे—] यदि शौर्यमाश्रयो यस्या एवंविधा रतिः कामवधूर्मनसि
जायते मनसिज इवाचरति तदैव सकलं जन्म सफलमित्यात्मभूः काम आह ।
कीदृशी रतिः । अपगतापघनानामवयवानां या संवृतिराच्छादनं ततोऽवि-
शदमव्यक्तं स्मितं यस्याः सा । पुनः । अत्यन्तमुन्नमन्तावुत्पत्तनादिना समौ
यौ स्तनौ तयो रसेनावेशेनादरेण यद्ग्रहणं ततः कृतार्थः प्रियो यस्याः सा ॥

अकलियुगमस्वर्वमत्र हृद्यं व्यचरदतापघनो यतः कुटुम्बी ।

मम रुचिरिह लक्ष्मणाग्रजेन प्रभवति शर्मदशास्यमर्दनेन ॥ ५ ॥

अकलीति । [वै०—] अत्र संसारे अकलियुगं कलिव्यतिरिक्तं
त्रेतादियुगं महत् हृद्यं हृदयंगमं भवति । यतो युगात् कुटुम्बी संसारी न
तापघनः सन् व्यचरत् । अत एव इह त्रेतायां लक्ष्मणाग्रजेन रामेण मम
रुचिः प्रभवति शर्म सुखं च दशास्यमर्दनेन प्रभवति ॥

[शृ०—] अखर्व पीनं, हृद्यं हृदयोद्भवं, युगं युगं, अकलि दृष्टम् ।
यतो यत्र अपगतापघनः अनङ्गः कुटुम्बी रत्या सहितः सन् व्यचरन् । मम
इह युग्मे रतिः प्रीतिः प्रभवति । अग्रजेनाग्रे जातेन, लक्ष्मणा चिह्नेन, कुचा-
ग्रश्याभिकया नखक्षतेन वा । अथ च अस्य मर्दनेन शर्मदशा च प्रभवति ॥

जातु सुदर्शनपाणिः श्रवणादेः किं न वाञ्छितं यच्छेत् ।

दास्यति चिरानुवृत्त्या रमणीयं किमपि कामितं वस्तु ॥ ६ ॥

जात्विति । [वै०—] सुदर्शनं चक्रं पाणौ यस्य स विष्णुः श्रवणादेः
श्रवणमननादितः किं वाञ्छितं न यच्छेत् । अपि तु सर्वमपि । चिरानुवृत्त्या
किमपि रमणीयं किमप्यनिर्वाच्यं मोक्षलक्षणं वस्तु किं न दास्यति ॥

[शृ०—] सुष्ठु दर्शनं ययोः एवंविधौ पाणी यस्याः सा श्रवणादिना
वाञ्छितं किं न यच्छेत् । इयं रमणी दास्याः अतिचिरमनुवृत्त्या किमप्य-
निर्वाच्यं संभोगादि कामितं वस्तु यच्छेदेव । पूर्वत्र संबन्धः ॥

घनस्तनभरालसा व्रजति गौरवन्ध्येह ते
विधेहि कटिपार्श्वयोर्नखमुखेन कण्डूयनम् ।
इतः सुखपरम्परा मिलति संप्रति श्रेयसा
सदा न खलु संगतिर्भवति गर्भसंभूतये ॥ ७ ॥

घनेति । [वै०—] घनस्तनभरेण अलसा अवन्ध्या प्रसूता इह ते
गौर्व्रजति । त्वं नखमुखेन कटिपार्श्वयोः कण्डूयनं विधेहि । संप्रतीदानीमेव
श्रेयसा पुण्येन इतः सुखपरम्परा मिलति । अस्याः सदा संगतिः गर्भसंभू-
तये जन्मने न भवति ॥

[शृ०—] इयं गौरवन्ध्या घनस्तनभरालसा व्रजति । ईहते वाञ्छति ।
अतः कटिपार्श्वयोर्नखमुखेन कण्डूयनं विधेहि । इतो वन्ध्यायाः सङ्गेन संप्रति
श्रेयसा सुखपरम्परा मिलति । अस्याः सदा संगतिरपि गर्भसंभूतये न भवति ॥

कदलीकरभसमानां कलयति यो रूपकृत्सिमतिरुचिराम् ।
सोपायादृढयोगं गमितोरसिकोपकरणविषयतया ॥ ८ ॥

कदेति । [वै०—] यः पुरुषः रूपाणां नानाविधानां कृत्तिं कल्पनाम्
अत्यन्तं रुचिरां मनोहरां कुलितालीकरभसाहंकारां कलयति जानाति ।
स इदानीमपगतेन्द्रियविषयत्वेनारसिको दृढयोगं योगाभ्यासं गमितो गुरुणा
अपायात् अपगतः ॥

[शृ०] या कदलीकरभयोः समानां ऊर्वोरूपकृत्तिं कलयति । सा उपा-
यात् कोपकरणविषयत्वेन उरसि दृढयोगं गमिता ॥

नर्मदामनु तपस्यशान्तहृद्दृष्टधीरसिकतामये कचित् ।

संस्तुताविह परात्मयोगकृत्किं तदन्यदपि कर्म शर्मणे ॥ ९ ॥

नर्मेति । [वै०—] हे दृष्ट धीर, नर्मदानदीमनु कचित् सिकतामये
सैकते शान्तहृत् भूत्वा तपस्य तपः कुरु । इह संस्तुतौ परात्मयोगकृत् ततोऽपि
किमन्यत् कर्म शर्मणेऽस्ति ॥

[शृ०—] अहं तपसि माघे अशान्तहृत् शीतासहिष्णुतया नर्म ददा-
तीति नर्मदा ताम् अनुगम्य हृष्टधीः सन् कचिदेकान्ते रसिकतां रसिकत्वम्

अये प्राप्नोमि । इह संसारे परया अन्यया आत्मनो योगं संबन्धं करोति यत्
कर्म तत् किं एतद्व्यतिरिक्तं अस्ति यच्छर्मणे भवतीति ॥

योगमितो मधुरतया पौरोभाग्यं व्यनक्ति विषयेषु ।

धन्यः स एव मान्यः संसारेऽस्मिन्नसाधुताभिज्ञः ॥ १० ॥

योगमिति । [वै०—] यः मधुरतया मनोहरत्वेन अगं पर्वतं इतः प्राप्तः
सन् विषयेषु स्वगादिषु पौरोभाग्यं दोषैकदृक्त्वं व्यनक्ति प्रकटयति । मधु-
रत्वेन योगाभ्यासं इतः प्राप्तः इति वा । स एव धन्यः संसारेऽस्मिन् असाधु-
तामभिजानाति ।

[श्र०—] यः पौरो नागरिकः रतयानुरक्तया मधु गमितः प्रापितो
विषयेषु भाग्यं व्यनक्ति स एव धन्यो मान्यश्च । संसारेऽस्मिन् साधुता-
भिज्ञो न मान्य इति ॥

आसाद्य सोमभुवमास्वहि यत्र नित्यं

मङ्गुं प्रलोभयति सैकतमंशुकाभम् ।

तत्तत्र निर्वहति संप्रति नित्यकृत्य-

मेतस्य विस्मृतगृहस्य परानुभूत्या ॥ ११ ॥

आसाद्येति । [वै०—] सोमभुवं नर्मदां आसाद्य आवां आस्वहि । यत्र
नित्यं मङ्गुं अंशुकाभमुज्ज्वलं सैकतं प्रलोभयति । तस्माद्धेतोरावयोर्मध्ये एतस्य
परानुभूत्या परब्रह्मानुभवेन विस्मृतगृहस्य नित्यकृत्यं तत्र निर्वहति ॥

[श्र०—] त्रयाणां मध्ये द्वयोरेकं प्रति वचनम्—उमा अतसी तत्स-
हितां भुवमासाद्यावामास्वहि । यत्र सा ज्ञाता स्त्री शुकाभं शुक्रदेवसमान-
मेकतममावयोर्मङ्गुं प्रलोभयति । तत्तस्माद्धेतोरेतस्य संप्रति नित्यकृत्यं निर्व-
हति । परस्य अनुभूत्या अनुभवेन विस्मृतगृहस्य ॥

आसाद्य कृष्णपक्षानत्रसतः सर्वदाभीकान् ।

परयात्मनि रतचित्तान्विभाव्य तत्कर्म कुर्वतः क्व भयम् ॥ १२ ॥

आसाद्येति । [वै०—] अत्र संसारे कृष्णः पक्षो येषां तान् सर्वदा
अभीकान् निर्भयान् सतः पुरुषान् आसाद्य उपगम्य परे आत्मनि रतचित्तान्
विभाव्य तत्कर्म तेषां कर्म कुर्वतः पुरुषस्य क्व भयम् ॥

[शृ०—] कृष्णपक्षान् प्राप्य सर्वदा अत्रसतोऽभीकान् कामुकान् पर-
यान्यया आत्मनि रतमनसो विभाव्य त्वमपि तत् कर्म कुरु । ततस्ते क्व भयम् ॥

असौ समरसाहसं वितनुतेऽग्निमश्रेयसे

मुकुन्दममुमात्मनि स्थिरयितुं न किं वाञ्छति ।

अतः परतरं कुतः प्रतरणाय वारां निधे-

निदानमिह संसृतेः सुखसृतेश्च किं कारणम् ॥ १३ ॥

असाविति । [वै०—] असौ पुरुषोऽग्निमश्रेयसे समरसाहसं वितनुते
संमुखयुद्धेन तनुं त्यक्त्वा मुक्तो भवेयमिति इच्छति । अमुं मुकुन्दम् आत्मनि
हृदये स्थिरयितुं किं न वाञ्छति । अग्रे स्पष्टम् ॥

[शृ०—] असौ स्त्री समो रसो यस्याः सा हसं हास्यं वितनुते अग्नि-
मश्रेयसे संभोगाय आत्मनि स्वशरीरे अमुं मुरहितं मुकुन्दम् अर्थात् कुन्दं
स्थिरीकर्तुं किं न वाञ्छति । इयं हासेन स्वदेहे कुन्दपुष्पं स्थिरीकरोतीव ।
अतो हेतोः संसारसिन्धुतरणाय किं निदानं सुखमार्गस्य वा किं कारणमस्ति ॥

चिरमीक्षेमहिलास्यं मायाया दीर्घसीमनि स्वप्ने ।

यद्वासनया वासितमात्मानं वेद नापि वेदज्ञः ॥ १४ ॥

चिरमिति । [वै०—] दीर्घसीमनि स्वप्ने संसारे मायाया लास्यं नृत्यं
चिरं वयमीक्षेमहि । वेदज्ञोऽपि यद्वासनया वासितमात्मानं न वेद ॥

[शृ०—] दीर्घसीमनि स्वप्ने चिरमनुवर्तमाने मायाया महिलायाः
स्त्रिया आस्यं मुखम् ईक्षे पश्यामि । यस्य मुखस्य वासनया वासितमात्मानम्
अहं वेदज्ञोऽपि न वेद, इति विरहिणो वचनम् ॥

आसादितव्योऽस्ति करालकेशः सखेदयार्हः समयोपकारी ।

तदुत्तमश्लोककथानुबन्धस्तावद्यथा स्यात्प्रयते तथाहम् ॥ १५ ॥

आसादीति । [वै०—] हे सखे, कराला भीषणाः केशा यस्मिन् दयार्हः
अपकारी समयो वार्धकसमयः मया आसादितव्योऽस्ति । तस्माद्धेतोरुत्तम-
श्लोकस्य कृष्णस्य कथानुबन्धः तावत्पर्यन्तं यथा स्यात्तथा प्रयते यत्नं करोमि ॥

[शृ०—] सखेदया सद्गुःखया मया उपकारी करेण अलकेशः कुबेरः

अर्थाद्रव्यदाता अहो योग्यः स पुरुष आसादितव्योऽस्ति । तादृक्तस्यैव उत्तम-
श्लोककथानुबन्धे उत्तमयशःकथानुबन्धो यथा भवति पथा यत्ने यत्नं करोमि ॥

सैवाद्विधेयं रत्यै पुंसः परमस्य यानवाचर्चा ।

तस्मात्तदेकनिष्ठं चित्तं कृत्वा सुखं समासीत ॥ १६ ॥

सैवेति । [वै०—] परमस्य पुंसः कृष्णस्य या नवा चर्चा सैव रत्यै
प्रीत्ये आद्विधेयं । अग्रे स्पष्टम् ॥

[शृ०—] यतः सैव रत्यै रताय त्वाम् आद्विधेयं । परं त्वस्य पुंसस्तत्प-
तेर्यानवाचा गमनवचनेन ऋचा ऋक् रूपया । सत्येत्यर्थः । तस्मिन् प्रो-
षिते सैवागमिष्यतीत्यर्थः । तस्मात्तस्यामेवैका निष्ठा यस्यैवंविधं मनः कृत्वा
सुखेनासीत ॥

दृष्ट्या सागरलङ्घनं कलयते रामायते श्लाघते

लोको यः स न वेदनामपरतः प्राप्नोति भीतिं यतः ।

क स्यान्मे पुनरङ्गसंगतिरिति ध्यायन्नयं त्वादरा-

त्कोऽहं कुत्र कुतः कदा कथमिति स्मृत्या परित्यज्यते ॥ १७ ॥

दृष्ट्वेति । [वै०—] यो लोकः दृष्ट्या सागरस्य लङ्घनं कलयते कुर्वते
रामाय ते तुभ्यं श्लाघते स्तुतिं करोति । स लोकः अपरतोऽन्यतो वेदनां
दुःखं न प्राप्नोति भीतिं च यतो न प्राप्नोति । अतो हे राम, मम पुनरङ्ग-
संगतिः शरीरसंबन्धः क स्यादिति बुद्ध्या अयं लोक आदरात् त्वा त्वां ध्याय-
न् अहं कः कुत्रास्मि कुतः समागतोऽस्मि कदा कस्मिन् काले कथं केन प्रका-
रेण, इति स्मृत्या परित्यज्यते ॥

[शृ०—] कस्यचन नष्टयति प्रति वचनम्—हे यते, सा रामा स्त्री दृष्ट्या
दर्शनेन घनं निबिडं गरलं विषं कलयते क्षिपति तद्गोचरो यो लोकः श्लाघते
स नामेति प्रसिद्धौ न जानाति किल । यतः परतः अग्रे भयं दशमावस्थाप-
र्यन्तं प्राप्नोति । तु पुनः अयं लोक आदरात् एतदङ्गसंगतिः क स्यात्, इति
ध्यायन् 'कोऽहं कुत्र' इत्यादिस्मृत्या परित्यज्यते ॥

अचिरात्परात्मनिष्ठा भवति यतस्तत्क्रियेत चतुरेण ।

क्लेशेन कामदमनं धिगेकदारङ्गयन्तमात्मानम् ॥ १८ ॥

अचिरादिति । [वै०—] अचिरात् परमात्मनि निष्ठा यतो भवति तदेव चतुरेण क्रियेत कामदमनमीश्वरमेकदा कदाचित् कष्टेन रञ्जयन्तं धिक् ॥

[शृ०—] अचिरात् परा अन्या स्त्री यतो हेतोः आत्मनिष्ठा स्ववशा भवति तदेव चतुरेण कर्म कार्यम् । एकदारमेकपत्नीकं क्लेशेन कामं अन्यां प्रत्युत्पन्नमपि दमयन्तम् आत्मानं जयन्तं धिक् ॥

स्फुटस्फुरणमानसा सबहुमानरोषस्थिति-

र्भवद्विषयवासना चलतया दुरुत्सारणा ।

प्रियाचरणभाग्यतो भवति सप्रसादोऽजित-

स्ततस्तदुपसेवनं तव सुखाय नान्याश्रयः ॥ १९ ॥

स्फुटेति । [वै०—] भवतो विषयवासना चलतया दुरुत्सारणा । कीदृशी । स्फुटस्फुरणं मानसं यस्यां सा । पुनः । बहुमानेनाहंकारेण रोषेण च सहिता स्थितिर्यस्याः सा । अजितः कृष्णः प्रियस्य हितस्य आचरणं तज्जन्य-भाग्यतः पुण्यात् सप्रसादः प्रसन्नो भवति । अतस्तस्यैवोपसेवनं तव सुखाय सात्, अन्याश्रयो न हितार्येति ॥

[शृ०—] हे चल चञ्चल, अन्यासक्ततया भवद्विषया वासना त्वदपरा-भाहितः संस्कारो नापनेतुं शक्यते । कीदृशी । बहोर्मानस्य रोषस्य च स्थित्या सहिता । पुनः । नसा नासिकया स्फुटा व्यक्ता स्फुरणमा स्फुरणलक्ष्मीर्यस्यां सा । यतो हेतोः प्रियायाश्चरणौ भजते प्रियाचरणभाक् पुरुषः जितः सन् सप्रसादः तत्प्रसादसहितो भवति । अन्यस्या आश्रयोऽन्योपाश्रयो वा न तव सुखायेति ॥

दृश्येतदेव रूपं सुकृतविपाकेन केन ते दृष्टम् ।

एतर्हि गर्हितं मे जन्म न तत्कर्हिचिद्यदालोचि ॥ २० ॥

दृश्येतेति । [वै०—] हे देव, तव रूपं पुण्यपरिपाकेन दृश्येत कर्हि-चित् । अथवा केन ते रूपं दृष्टम्, न केनापि । यत् यतो हेतोस्तत्ते रूपं मया नालोचि मनसापि न शीलितम् । ततो मे जन्म एतर्हि इदानीं गर्हितम् ॥

[शृ०—] हे दृश्ये दर्शनाहं, तदेव ते रूपं श्रुतपूर्वमद्भुतमिति एतर्हि-

दानीं केन पुण्यपरिपाकेण दृष्टम् । तत्ते रूपं पूर्वं कदाचिदपि यन्नालोचि
ततो मे जन्म गार्हितमिदानीं त्वद्दर्शनेन सफलमिति ॥

प्रसीदति किलाजितः श्रितमनोजवन्ध्यायते

क्षरन्मदनवारणप्रतिकृतौ प्रयत्नं कुरु ।

यतः श्रुतिशिरःशतप्रकटितप्रमोदाद्वय-

स्वरूपविषया भवेत्तव परानुभूतिश्चिरात् ॥ २१ ॥

प्रेति । [वै०—] अजितः कृष्णः श्रितो मनोजवो मनोवेगो यस्मिन्-
द्यथा स्यात्तथा ध्यायते पुरुषाय प्रसीदति किल । तत् आदौ क्षरन् यः मदन
एव वारणो हस्ती तस्य प्रतिकृतौ प्रतीकारे प्रयत्नं कुरु । किं विष्णुप्रसादेन
भवतीत्यत आह—यतो विष्णुप्रसादात् श्रुतिशिरसां वेदान्तानां शतेन प्रक-
टितं पदद्वयं स्वरूपं तद्विषया परानुभूतिर्ब्रह्मसाक्षात्कारस्तव चिराद्भवेदिति ॥

[श्र०—] श्रितो मनोजः कामो येन । हे यते, वन्ध्या स्त्री आजितः
संग्रामात्कामयुद्धतः प्रसीदति किल । अतः अक्षरदस्खलत् मदनवाः काम-
जलं रेतो यस्यैवंविधः सन् रणप्रतिकृतौ कामरण एव प्रतीकारस्तत्र प्रयत्नं
कुरु । यतो यत्नाद्देवान्तशतप्रतिपादितानन्दाद्वयरूपात्मानुभवश्चिरात्तव भवे-
दिति परिहासोक्तिः ॥

साधोरजनिमहेशं किमुपर्यासीन्न तेऽतिभावयतः ।

प्रायो मयोपदिष्टो विनैव कष्टं स्वयं सुखं लभते ॥ २२ ॥

साधो इति । [वै०—] महेशमीश्वरम् अतिभावयतः अत्यन्तं चिन्त-
यतः साधोस्ते किं नाजनि किम् उपरि नासीत्, किं न जातं ज्ञानादिकं
किमुत्कृष्टं पदं नाभूत् । अग्रे स्पष्टम् ॥

[श्र०—] रजनिमहे रान्युत्सवेऽधःस्थिता सा शं सुखविशेषम् अति-
भावयतस्ते उपरि किं नासीत्, अपि त्वासीदेव । प्रायो मदुपदेशेन स्वयं
कष्टं विनैव सुखं सुहृद्भूत इति ॥

प्रसादसुकुमारताविजितसान्द्रचान्द्रप्रभा

रसोत्तरतरस्फुरन्मधुरवृत्तवर्णोत्तमा ।

सदच्युतपदस्थितिर्भवति भारतीशस्यते

ततस्तव रसज्ञयाजनि कृतार्थया संगमात् ॥ २३ ॥

प्रसादेति । [वै०—] ईश्वरश्लोककृतं कविं प्रति वैष्णववचनम्—भव-
ति त्वयि भारती शस्यते स्तुत्या भवति । ततो हेतोस्तव जिह्वया तत्संग-
माकृतार्थयाजनि जातम् । कीदृशी सा सरस्वतीत्यपेक्षायामाह—प्रसादेन
सुकुमारतया च विजिता सान्द्रा चान्द्री प्रभा यया । अतिशयेन रसप्रचुरा
रसोत्तरतराः स्फुरन्मधुरं वृत्तं छन्दो येषु एवंविधा वर्णोत्तमाः श्रेष्ठाक्षराणि
यस्यां सा अच्युतस्य पदे चरणे स्थितिर्यस्याः सा भारती ॥

[शृ०—] हे मित्र, रतीशस्य कामस्य भा कान्तिः शरीरशोभा ते
भवति । ततो हेतोस्तव संगमाद् रसज्ञया रसं जानत्या कृतार्थयाजनि । की-
दृशी कान्तिः । प्रसादेन मुखप्रसादेन सुकुमारत्वेन च विजिता सान्द्रा चान्द्री
प्रभा यया । पुनः । रसोत्तरा भूलोकातिगा अतिशयेन रसोत्तराणि स्फुरन्ति
शुभ्राणि वृत्तानि चरित्राणि वर्णोत्तमो गौरिमा यस्यां सा । पुनः । सती अ-
च्युतास्खलिता पदे स्थाने त्वल्लक्षणे स्थितिर्यस्याः ॥

आसाद्यते कथं वा शौर्याश्रयणे न गौरवध्वंसः ।

तत्तत्र दत्तचित्तश्चित्तजसंतापभाजनं न जनः ॥ २४ ॥

आसेति । [वै०—] शौरिः कृष्णस्य आश्रयणे कथं वा गौरवध्वंसः
आसाद्यते । तत् तत्र दत्तचित्तो जनश्चित्तोत्पन्नसंतापभाजनं न स्यात् ॥

[शृ०—] गौर्या वध्वा अंसः स्कन्धः शौर्याश्रयणे शूरतावलम्बने सति
कथं वा नासाद्यते न प्राप्यते । तस्मात् तत्र साहसे दत्तचित्तश्चित्तजेन कामेन
यः संतापस्तद्भाजनं जनो न स्यात् ॥

प्राप्तः कांचनसंपदा विपुलयाहंभावसीमामिमां

को जानाति जनोमनागपिहितो मायामयोग्राधिना ।

एतच्चित्तफलं मनुष्यजनुषो यत्प्रेम रामाश्रितं

किंचोरस्थलशायिनः कुशलतो याता निशा हैमनी ॥ २५ ॥

प्राप्त इति [वै०—] विपुलया संपदा कांचन अनिर्वचनीयाम् अहंभाव-
सीमां प्राप्तः मायामयेन उग्राधिना अमनाक् अधिकम् अपिहित आच्छादितः

कः पुरुषो जन्मफलं स्वकीयं जानाति, अपि तु न कोऽपि । एतदेव मनुष्य-
जन्मनः फलं चित्तस्य जानीत । यद् रामं आश्रितं प्रेम । दृष्टान्तः—चोरस्थ-
लशायिनः हैमनी हेमन्तसंबन्धिनी निशा कुशलतः किं कस्यापि याता ॥

[शृ०—] भावानां बिम्बोकादीनां सीमां मर्यादाम् इमां स्त्रियम् अहं
विपुलया सुवर्णसंपत्त्या प्राप्तः उग्राधिना मया अपिहित आच्छादितः को
जनो मम मायां जानाति । मनुष्यजन्मनो देहिन एतदेव फलं चित्तस्य यद्
रामाश्रितं प्रेम । किं च अस्या उरःस्थले शयनीयशीलस्य मम हैमनी
निशा सुखेन याता ॥

कार्येहानुसरणतो वारंवारं परं पुमांसमनु ।

यतमानस्यानुदिनं भवति यतः प्रेमलक्षणं भजनम् ॥ २६ ॥

कार्येति । [वै०—] वारंवारं परं पुमांसं परमेश्वरम् अनु लक्ष्मीकृत्य ईहा
स्पृहा कार्या । यतः स्पृहातोऽनुदिनं यतमानस्य प्रेमलक्षणं भजनं भवति ॥

[शृ०—] इह संसारे वारंवारम् अनुसरणतः परं पुरुषम् अनु का स्त्री आर्या
साध्वी । अतोऽनुदिनं यत् कुर्वतः प्रेमणो लक्षणं चिह्नरूपं भजनं भवतीति ॥
न कर्म रामासिकरं कृतं मया न वाचिरम्भारतवर्णनं श्रुतम् ।

वृथैव पूर्वः समयः समापितो न चेदिदं किं नु कृतं किमु श्रुतम् ॥ २७ ॥

नेति । [वै०—] रामस्य प्राप्तिकृत् कर्म न कृतम् । न वा भारतस्य व-
र्णनं चिरं श्रुतम् । ततः पूर्वः समयो वृथैव समापितः । इदं कार्यद्वयं न
कृतं चेत् किं कृतम्, किं नु श्रुतम् ॥

[शृ०—] रामा स्त्री तत्प्राप्तिकरं कर्म किमपि मया न कृतम् । वाचि
वचने रम्भाया रतस्य वर्णनं न श्रुतम् । ततः पूर्वः समयः तारुण्यवयः क्रमो
वृथैव समापितः । इदं कर्मद्वयं चेन्न कृतम्, तदा किं कृतम्, किं श्रुतम् ॥

स्पृशति स्वरूपमुग्धं शश्वदसत्यद्वितीयभावेन ।

भ्रमयति विकलयतीदं दृश्यज्ञानमात्ममायया कलितम् ॥ २८ ॥

स्पृशतीति । [वै०—] इदं दृश्यं विश्वं स्वरूपे परमात्मभावे मुग्धं जनं
शश्वन्निरन्तरम् असत्यो यो द्वितीयभावस्तेन स्पृशति । यत आत्मन एव मायया
कलितं कल्पितम् । ततो जनं भ्रमयति भ्रान्तं करोति विकलयति च ॥

[शृ०—] असती स्वरूपेण मुग्धं शश्वदद्वितीयेन भावेन कटाक्षादिना स्पृशति चक्षुःप्रीतिमुत्पादयति । इदं दृशि अस्या नेत्रे आत्मनो मायया वशीकरणौषधादिमेलनेन कलितं निहितम् अञ्जनं भ्रमयति विकलयति च तमेव ॥

पूर्वमेव शिवसन्निधौ वने द्वन्द्वपीडनमुदेति सर्वथा ।

कोऽपवर्गभजनेऽतिनिःस्पृहोऽयत्नतः सुखमवाप्यते यदि ॥२९॥

पूर्वमिति । [वै०—] शिवस्य संनिधौ वने पूर्वमेव द्वन्द्वपीडनं सर्वथोदेति अयत्नत एव यदि सुखमवाप्यते । तदा अपवर्गभजने मोक्षभजने को निःस्पृहः स्यात्—इति कश्चिदुपदिशति ॥

[शृ०—] निश्च शुश्रू निधू पूर्वमेव आदावेव शिवौ शुभौ सन्तौ निधू वर्णौ यस्यैवविधे वने । निधुवन इत्यर्थः । तत्र सर्वथा सुरते द्वन्द्वपीडनम् अर्थात् कुचनितम्बादिपीडनमुदेति । यदि यत्नतः सुखमवाप्यते तदा अपवर्गभजने पवर्गरहिते भजनशब्दे अर्थात् जने को अतिनिःस्पृहोऽस्ति । सर्वोऽपि सुखार्थं यतत इत्यर्थः ॥

अतिरुचिरङ्गजकृत्या क्षोभितदक्षं भवन्तमेव भजे ।

यस्मिन्प्रसादसुमुखे सद्यो वामापि भवति मम तुष्ट्यै ॥ ३० ॥

अतीति । [वै०—] गजकृत्या गजचर्मणा अत्यन्तभव्यं तं भवं शिवमेव भजे । क्षोभितो दक्षः प्रजापतिर्येन तम् । यस्मिन्प्रसादसुमुखे सति सद्यस्तस्य वामा गौर्यपि मम तुष्ट्यै भवेत् ॥

[शृ०—] अङ्गजस्य कामस्य कृती रत्यभिलाषादिरूपा तया अतिरुचिरत्यन्तप्रीतिमान् अहं क्षोभितचतुरं भवन्तं त्वामेव भजे । यस्मिन्स्त्वयि प्रसादसुमुखे सति सद्य एव वामापि प्रतिकूलापि सा मम तोषाय भवति—इति कस्यचिन्मानिनीप्रसादकं प्रति वचनम् ॥

विना किमात्यन्तिकमङ्गनाशं श्रेयो भवेदत्र भवे विशिष्टम् ।

अतस्तदर्थं प्रयतेत धीमान्कुतोऽन्यथा निःस्पृतिरस्ति पुंसः ॥ ३१ ॥

विनेति । [वै०—] अत्र भवे संसारे आत्यन्तिकम् अङ्गस्य देहस्य नाशं विना विशिष्टं श्रेयो मोक्षः किं भवेत् । अतो धीमान् पुमान् आत्यन्तिकशरीरनाशाय प्रयतेत ॥

[श्र०—] अत्र भवेऽत्यन्तम् अङ्गनायाः शं सुखं विना विशिष्टं श्रेयः किं भवेत् । अतो धीमान् अत्यन्ताङ्गनासुखाय प्रयतेत । अन्यथा पुंसः कुतो निस्तारः ॥

तुदति हिमालयपवनो माधवपरिशीलने न योगजुषम् ।

यस्मादयोगभाजां प्रभवन्ति पदे पदे विपदः ॥ ३२ ॥

तुदेति । [वै०—] हिमालयपवनो माधवस्य कृष्णस्य परिशीलने योग-
जुषं न तुदति । अग्रे स्पष्टम् ॥

[श्र०—] हि निश्चयेन मालयपवनो दक्षिणानिलो वैशाखस्य परिशी-
लने स्त्रीयोगसेविनं न तुदति । यतो यस्माद्दक्षिणानिलाद् अयोगभाजां विर-
हिणां पदे पदे विपदः प्रभवन्ति ॥

विद्याधनाभिजनकाममदेषु पुंसां

दुर्वार एष चरमस्तदहं ब्रवीमि ।

रामात्मकं जगदिदं हृदि भावयन्तः

कंदर्पमेकमवलम्बितुमुत्सहेरन् ॥ ३३ ॥

विद्येति । [वै०—] विद्याधनकुलकामजन्यमदचतुष्टये चरमः काममद
एव दुरपनेयः । ततोऽहं ब्रवीमि । इदं जगद् राममयं हृदि भावयन्तः सन्तः
कम् एकं दर्पम् एतेष्वन्यतमम् अवलम्बितुम् उत्साहं कुर्युः । नैकमपि ॥

[श्र०—] काममदः सर्वेषु मदेषु दुर्वारस्ततोऽहं ब्रवीमि जगदिदं स्त्रीमयं
भावयन्तः कामिन एकं कंदर्पमेव अवलम्बितुम् उत्सहेरन् ॥

नारदरुचिसंदीपनचतुराननवादतो मुहुः स्पृहयन् ।

आश्लिष्टशेषशय्यां धन्यो रामाकृतिं चिरं भजते ॥ ३४ ॥

नारेति । [वै०—] धन्यः कोऽपि पुरुषश्चिरं रामस्य विष्णोराकृतिमाकार-
विशेषम् आलिङ्गितशेषशयनीयां भजते । नारदस्य मुने रुचिः प्रीतिस्तत्संदी-
पनं यच्चतुराननस्य ब्रह्मणो वचनं तस्मान्मुहुः स्पृहां कुर्वन् ॥

[श्र०—] धन्यो ना पुरुषो रामायाः स्त्रियाः कृतिं संभोगलक्षणां चिरं
भजते । कीदृशीं कृतिम् । आश्लिष्टा आलिङ्गिता शेषा अवशिष्टा शय्या तदे-

कदेशो यस्यां सा । किं कुर्वन् । रदरुचेर्दन्तकान्तेः संदीपनं यत् चतुरायास्तस्याः
'न न' इति वचनं ततो मुहुरतिशयेन स्पृहयन् । नकारस्य दन्त्यत्वात् ॥

भवनेत्रकृशानुभूतियोगात्परमैश्वर्यमवाप्यदृष्टचेताः ।

वत वेदजनो निजां गतिं न प्रतिपद्येत कथं परात्मतत्त्वम् ॥ ३५ ॥

भवेति । [वै०—] अयं जनो लोकोऽस्मदादिः शिवदृष्टिवह्निभूतेः काम-
स्य योगात् परमैश्वर्यं प्राप्य दृष्टचित्तः सन् निजां गतिं न वेद । सांसारिकी-
मपि गतिं कामधनमदेन न जानाति । परस्य ब्रह्मण आत्मनो जीवस्य तत्त्व-
मैक्यलक्षणं कथं प्रतिपद्येत जानीयात् । न कथमपीत्यर्थः ॥

[शृ०—] अत्र भवने अस्मिन्गृहे कृशा कृशाङ्गी अनुभवसंबन्धात्
परमुत्कृष्टम् ऐश्वर्यं मुक्तामणिकाञ्चनादिलक्षणम् अवापि प्रापिता । द्रव्यदा-
नेनेयं प्रलोभ्य भुक्ता । अर्थान्मयेति शेषः । एतद्गृहे पुण्यक्तिबाहुल्यात् कथं
कोऽपि नाज्ञासीत् इत्यपेक्षायामाह—अदृष्टचेता उन्मादरहितः वेदजनो वेद-
पाठको जनो निजामपि गतिम् अशनाच्छादनादिरूपां न जानाति । परेपा-
मात्मनो हृदयस्य तत्त्वं कथं प्रतिपद्येत ॥

श्रितपरमहंसकरणाद्यस्मात्प्रतिभाति चित्ररचनेयम् ।

अनुगतपङ्कजरागो वत रागी तत्पदं समेतु कथम् ॥ ३६ ॥

श्रितेति । [वै०—] श्रितानि परमहंसानां संन्यासिनां करणानीन्द्रियाणि
येनैवंविधाद्यस्माद्विष्णोरियं चित्ररचना विचित्रा विश्वस्थितिः प्रतिभाति तत्पदं
तस्य विष्णोः पदं चरणं स्थानं वा रागी जनः अनुगतः पङ्कः पापलक्षणो यया
एवंविधां जरां गच्छतीति अनुगतपङ्कजरागोऽपि कथं समेतु ॥

[शृ०—] श्रितः परमो हंसकस्य नृपुरस्य रणोऽतिशब्दो येनैवंविधा-
द्यस्मात् पदश्चरणाद् इयं चित्रमेव रचना कृतिर्यस्याः सा चित्ररचना चित्रिणी
प्रतिभाति । 'चित्रिणी चित्ररक्ता' इति प्रसिद्धेः । अनुगतोऽनुकृतः पङ्कजस्य
कमलस्य रागो वर्णो येन सः तत्पत् स चासौ पञ्च स चरणः तस्याः पत्,
इति वा अंसं स्कन्धं कथम् एतु ॥

असौजन्यञ्चेतो भवसमुचितं भावयति त-

दृथासंसारेऽस्मिन्नहह समयं किं गमयति ।

चिराद्भूयोभूयः कलयसि सखेदो भवसुखं

ततो मन्ये त्यागात्प्रभवति परा निर्वृतिरिति ॥ ३७ ॥

असाविति । [वै०—] चेतः संसारोचितमसौजन्यं दुर्वृत्तत्वं भावयति तदस्मिन् संसारे समयं वृथा किमिति गमयसि । अहह खेदे । चिरादनादौ संसारे भूयोभूयः सखेदोऽपि भवसुखं वाञ्छसि ततस्त्यागादेव निवृत्तिमार्गा-
देव परा निर्वृतिर्भवेदिति मन्ये ॥

[शृ०—] असौ स्त्री कामोचितं जन्यं युद्धं रतं भावयति । तद्वृथा-
स्मिन्संसारे समयं त्वं किमिति गमयसि । अहहेति खेदे । हे सखे, अदः
संसारसुखं चिराद्भूयोभूयः परदारगमनजन्यं कलयसि वाञ्छसि । ततस्त्या-
गाद्व्यदानात् परा या निर्वृतिः परस्त्रीसुखं प्रभवति । यद्वा परिणयां कन्यां
भविष्यत्स्वयं वरां विलोक्य सुन्दरं स्वमित्रमुद्दिश्य स एवाह—असौ जनी
परिणया कन्या समुचितं योग्यं वरं विचारयति । तत् त्वमञ्च चल, इतो
भव अस्यां दिशि प्रवर्तस्व । सुन्दरतया त्वामेव वरीष्यते । अपि अहमपि
वृथा आसं व्यर्थोऽभवम् । इयदवधि त्वदनुपदेशेनेति शेषः । सारे सारसूते
अस्मिन्कन्यारत्ने किं समयं गमयसि । अहह सखे, अदो भवसुखं चिरात्
भूयोभूयः पतिवराप्राप्तिरूपं वाञ्छसि । ततो मन्ये प्रभवति प्रभौ त्वयि परा
निर्वृतिः सुखानुभूतिः अत्यागात् अतिशयेनागतेति ॥

यद्भजनमत्र सारं वयस्यसौहार्दतश्चिरासकत्या ।

हृदयं गोपजनुर्मे हरति सद्ूर्वाभया तन्वा ॥ ३८ ॥

यदिति । [वै०—] हे वयस्य, सौहार्दतः प्रेम्णश्चिरमासकत्या च यस्य
विष्णोर्भजनमत्र संसारे सारम् । स गोपजनुर्हरिः दूर्वासमकान्त्या तन्वा मे
हृदयं हरति ॥

[शृ०—] असौ गोपजनुर्गोपकन्या सती ऊर्वोराभा कान्तिर्यस्या एवं-
विधया तन्वा देहेन मे हृदयं हरति । हार्दतः प्रेमतः चिरासकत्या वयसि
तारण्ये यद्भजनं सारभूतम् ॥

सदातिकलुषाशया भवसमुद्भवत्पद्धतिः

प्रसिद्धनरकमिता कथमनेनसा गम्यते ।

क सिध्यति समीहितं फलमनन्तचर्चामुचा-

मतोऽजितविचारणापरमनोभिरानन्द्यते ॥ ३९ ॥

सदेति । [वै०—] अनेनसा निष्पापेण पुरुषेण भवे समुद्भवतां जन्मि-
नां पद्धतिर्मागः कथं गम्यते । कीदृशी । सदा अतिकलुष आशयो यस्यां
सा । तथा पुनः प्रसिद्धा नरकाः कुम्भीपाकादयो यस्यां सा । अमिता अप-
रिच्छिन्ना । अनन्तस्य कृष्णस्य चर्चा मुञ्चन्तीति ते तथा तेषां समीहित-
मभीष्टं फलं क सिध्यति, न कापि । अतोऽजितस्य विष्णोर्विचारणायां परा
निष्ठा यस्यैवंविधं मनो येषां तैरानन्द्यते ॥

[श्र०—] सा स्त्री अनेन कथं गम्यते, यतः सा प्रसिद्धैर्नरैः प्रभुभिः
कामिता वाञ्छिता । अथ च सदा अतिकलुषाशया भवे संसारे समुत्सु सा-
नन्देषु भवन्ती पदाहतिर्यस्याः सानन्दानपि पदा हन्तीत्यतिदुर्लभा अनन्ता
अपरिमिता चर्चा योषिद्विषया तन्मुचां क समीहितं सिध्यति । अतः अजितं
विचारणापरं मनो यैस्तैरानन्द्यते ॥

संसारिणापि सुलभं शश्वद्रामाश्रयेण नित्यसुखम् ।

अच्युतरसेन सद्यःफलवत्कालत्रयोगतः क भयम् ॥ ४० ॥

समिति । [वै०—] रामस्याश्रयेण संसारिणापि नित्यसुखं ब्रह्मानन्दं
सुलभमेव । अच्युतरसेन विष्णुविषयप्रेम्णा सद्यःफलवत् कालत्रयं यस्य स
पुमान् क भयं गतः ॥

[श्र०—] रामाया आश्रयेण शश्वत्संसारिणापि दैनंदिनं सुखं सुलभम् ।
अच्युतोऽस्वलितो यो रसस्तेन सद्यःफलवान् यः कालत्रयोणिसंबन्धी
योगस्ततः क भयं कामादेरिति शेषः ॥

प्रमदाय निरत्ययाय पुंसां मिलिताष्टाङ्गविधिः समाधियोगः ।

अनुकूलकलत्रकोटिकण्ठग्रहणेनापि कुतः सुखं तथा स्यात् ॥ ४१ ॥

प्रमेति । [वै०—] मिलितः अष्टानामङ्गानां यमादीनां विधिर्यत्रैवंविधः
समाधियोगो निरत्ययाय सुखाय ब्रह्मानन्दाय भवति । अनुकूलानां कलत्राणां
या कोटिस्तकण्ठग्रहणेनापि तथा सुखं कुतः स्यात् ॥

[श्र०—] समः समान आधिर्यस्यास्तस्याः परस्त्रिया योगः संबन्धो

मिलितोऽष्टानामङ्गानां विधिन्यासविशेषो यत्र एवंविधो निरवधये सुखाय भवति । अग्रे स्पष्टम् ॥

पदयुगलं पद्मदृशो हृद्यारोपयति यः स्मरतिसमये ।

स कथं स्वर्गसुखान्यपि धन्यो मन्येत न तृणेभ्यः ॥ ४२ ॥

पदेति । [वै०—] पद्मदृशः पुण्डरीकाक्षस्य पदयुगलं यो हृद्यारोपयति, समये चरमावस्थायां स्मरति च, स धन्यः स्वर्गापवर्गसुखान्यपि-तृणेभ्यो न मन्येत ॥

[शृ०—] यः पुरुषः पद्माक्ष्याश्चरणद्वयं रतिसमये हृद्यारोपयति स्म । अग्रे स्पष्टम् ॥

मधुरिपुमधरं शिवं वरेण्यं वदति जनो विदितैतदीयतत्त्वः ।

तदहमिह महानुरागभूमावहरहरस्मि रहस्युदीततृष्णः ॥ ४३ ॥

मध्विति । [वै०—] अविदितमज्ञातमेतदीयं विष्णुसंबन्धि तत्त्वं येन एवंविधः शैवो जनो मधुरिपुम् अधरमपकृष्टं शिवं तु वरेण्यं श्रेष्ठं वदति ॥ यद्वा विदितशिवतत्त्वः शैवो जनो मधुरिपुमधरं शिवं वरेण्यं वदति । तत्तस्मादहमिह मधुरिपौ शिवे वा महानुरागस्थाने उत्पन्नतृष्णोऽस्मि एकान्ते तद्भानतृष्णोऽस्मि ॥

[शृ०—] विदितमेतदीयम् अधरसंबन्धि तत्त्वमत्यन्तमधुरस्वरूपत्वं येन सः अधरं मधुरो रिपुं वदति । शिवं मङ्गलरूपं वरेण्यं श्रेष्ठं वदति । तदहमिहाधरे आरुण्यस्य प्रेम्णो वा भूमौ उत्पन्नतृष्णोऽस्मि ॥

परपुरुषजीवनार्यासङ्गोत्रसतां मिलत्यसत्यागात् ।

तस्मादपहाय भयं तदाप्तये तत्परः प्रवर्तेत ॥ ४४ ॥

परेति । [वै०—] अत्र संसारे परः पुरुषः परमेश्वर एव जीवनं येषां तेषामार्याणां सतामासङ्गः असतां खलानां त्यागान्मिलति । अग्रे स्पष्टम् ॥

[शृ०—] अत्रसतां त्रासमकुर्वतां पुरुषाणाम् असत्यागादसद्व्ययात्परे पुरुषे जीवो यस्यास्तस्या नार्याः सङ्गो मिलति । अग्रे स्पष्टम् ॥

साकं मनोभवमदेन भजेत कम्पं

लक्ष्म्या बलेन यदि कोऽपि लभेत तत्त्वम् ।

लभ्येत पुष्कलपुरातनपुण्यपुञ्ज-

पाकेन केवलमिदं भजनं जनेन ॥ ४५ ॥

सेति । [वै०—] कोऽपि कश्चिद्ब्रह्मापि वा तत्त्वं लभेत विष्णो रहस्यं प्राप्नुयात् । लक्ष्म्याः कञ्चं कामुकं हरिं यदि बलेन बलभद्रेण हटेन वा साकं मनोभवमदेनोपलक्षितो भजेत । कामुकोऽपि हरिभजनेन तत्त्वं प्राप्नुयात् । इदं भजनं (अस्य विष्णोर्भजनं) पुष्कलपुरातनपुण्यपुञ्जपरिपाकेनैव केवलं लभ्येत ॥

[शृ०—] सा स्त्री मनोभवमदेन स्वद्रविणेन वा कं कञ्चं कामुकं भजेत । अपि तु न कमपि । यदि कश्चित्कामी लक्ष्म्या बलेन द्रव्यव्ययसामर्थ्येन तत्त्वं तस्याः स्वरूपं लभेत । इदं भजनमस्या भजनं पूर्वपुण्यपुञ्जपरिपाकेनैव लभ्यते ॥

आकलितोरुक्रमपदपद्मालंकृत्यनल्पपुण्यभवम् ।

निजगुणगुरुस्वरूपं काव्यञ्जयति प्रसन्नमतिमधुरम् ॥ ४६ ॥

आकेति । [वै०—] आकलिता स्वीकृता उरुक्रमस्य विष्णोः पदपद्ममेवालंकृतिर्येन । अनल्पापुण्याद्भवति तादृशम् । निजैर्गुणैः श्लेषप्रसादादिभिर्गुरुगणैश्च स्वरूपं शब्दार्थरूपं यस्य तथाविधं प्रसन्नमतिमधुरं काव्यं कवित्वं जयति ॥

[शृ०—] इयं का स्त्री प्रसन्नमधुरं स्वरूपं व्यञ्जयति । कीदृशम् । आकलितः स्वीकृत उरुः श्रेष्ठो हंसादीनामिव क्रमो विक्षेपो येन तादृशं यत् पदपद्मं तदेवालंकरणं यत्र । आकलित ऊर्वोः क्रमः अङ्घ्रिकमलालंकृतिर्नूरादिश्च यत्रेति वा । बहुपुण्यभवं निजैः सहजैर्गुणैर्गुरु गणैश्च ॥

मनोभवध्यानपरायणानां तदन्यमिच्छाविषयं न वेद ।

अतस्तदामोदरसे निमग्नाः कथं नु संसारभयं लभन्ताम् ॥ ४७ ॥

मेति । [वै०—] भवस्य ध्यानमेव परमयनं येषां तेषां मनः तदन्यमिच्छाविषयं न वेद । अतस्तच्छानरसे निमग्नाः कथं संसारभीतिं लभन्ताम् ॥

[शृ०—] मनोभवः कामस्तद्ध्यानासक्तानां तदन्यमिच्छाविषयमहं न वेद । अग्रे स्पष्टम् ॥

प्राप्तैव निर्वृतिश्रीः सत्यं सामानि गायतानेन ।

तद्गानमेव मन्येस्त्रीहृदयग्रन्थिभेदने हेतुः ॥ ४८ ॥

८ चतु०

प्राप्तैवेति । [वै०—] सामानि गायतानेन सामगेन निर्वृतिश्रीः सुखसं-
पत् प्राप्तव । तस्माद्बुद्धयग्रन्थेरहंकारस्य भेदने हेतुर्गानमेव अस्ती क्षुरिकेति मन्ये ॥

[शृ०—] गायतानेन निर्वृतिश्रीः सुखसंपदूपा निर्गतावृतिरवगुण्ठना-
द्यावरणशोभा वा यस्याः सा सत्यं प्राप्तैवामानि । अग्रे स्पष्टम् ॥

गृहमधममुपेक्ष्यं कृष्णपक्षातिरागै-

रविधुवनमुपेयं सद्भिरादौ निसर्गात् ।

क इह गतिमितोऽन्यां वक्तु कामातुराणां

तदहमुपदिशामि श्रेयसे भूयसे यत् ॥ ४९ ॥

गृहेति । [वै०—] कृष्णः पक्षो येषां तेषु अतिरागैर्वैष्णवपक्षपातिभिः
गृहम् अधममित्युपेक्ष्यम् सद्भिरादौ निसर्गात्स्वभावाद् अविधु चन्द्राद्युद्दीपन-
रहितं वनम् उपेयं गन्तव्यम् । कामैरभिलाषैरातुराणां क्लेशभाजाम् इतोऽन्य-
गतिं को वक्तु । अहं तु यद्भूयसे श्रेयसे तद्भवीमि ॥

[शृ०—] कृष्णपक्षे अधिकरागैः सद्भिरधमं स्वायत्तं गृहं कलत्रमुपे-
क्ष्यम् । विगतो धुर्यत्र तद्विधु, न विधु अविधु, धुसहितं वनं धुवनम्,
आदौ निसर्गात् नैर्बर्णस्य सर्गात्स्पष्टेः निधुवनं भवति तदुपेयं प्राप्तव्यम् ।
अन्यत्रेति शेषः । इतोऽन्यां कामातुराणां गतिं क इह कृष्णपक्षे वक्तु । अहं
तु भूयः श्रेयोहेतुमुपदिशामि ॥

त्यक्तान्यविषयवृत्तिर्ध्यायति सारं श्रुतं मतं पुरुषम् ।

तदसौ कथं न विन्देत्परमानन्दं प्रयत्नपरचेताः ॥ ५० ॥

त्यक्तेति । [वै०—] असौ पुरुषस्त्यक्तान्यविषयवृत्तिः सन् श्रुतं श्रु-
तिवाक्येभ्यो मतमुपपत्तिभिः सारं सारभूतं पुरुषं परमात्मानं ध्यायति ।
अग्रे स्पष्टम् ॥

[शृ०—] सा स्त्री त्यक्तान्यविषया वृत्तिर्यया सा श्रुतं दूत्यादिमुखेन
मतमभीष्टं पुरुषं ध्यायति । अरं शीघ्रं तत्तस्मादसौ पुरुषस्तस्याः संमतः कथं
परमानन्दं न विन्देत् ॥

गाङ्गेयमुख्यमिततुङ्गसमस्तनीति-

गुप्तापि विश्रुतकथाभरणाचितापि ।

अत्येति कामरणवेगमियं तनुस्त-

दस्यामहोरुचिरभाग्यजनादितः स्यात् ॥ ५१ ॥

गाङ्गेति । [वै०—] गाङ्गेयमुख्यैर्भीष्मप्रभृतिभिर्मिता या तुङ्गा समस्ता नीतिस्तया गुप्तापि रक्षितापि विश्रुता प्रसिद्धा या कथा कीर्तिस्तद्रूपाभरणस-
हितापि का तनुः किं राजादिशरीरं मरणवेगमत्येति अतिक्रामति । अपि तु
न । तत्तस्मादस्यां तनौ इतोऽस्मादभाग्यजनाद्गुचिः स्यान्न भाग्यवतः ॥

[श्र०—] तनुः कृशाङ्गीयं कामरणे कंदर्पयुद्धे वेगमतिक्रामति लघुदे-
हत्वेन विपरीतरतेऽतिवेगवतीत्यर्थः । तस्मादस्या मह उत्सवो रुचिरभाग्या-
दितो मल्लक्षणाजनात्स्यात् । यद्वा अस्या महतोरुर्वोश्चिरं बहुकालं भजते म-
होरुचिरभाक् यजनादितः पुण्यात्स्यात् ॥

अतिविशदानन्तपदप्रवृत्तदृष्टिर्न मधुरवीक्षणतः ।

तुष्यत्यञ्चितुकामः प्रातस्तनकमलमुकुलवीक्षणतः ॥ ५२ ॥

अतीति । [वै०—] मधुरवीक्षणतो वसन्तादित्यदर्शनादतिविशदेऽति-
निर्मलेऽनन्तस्य विष्णोः पदे चरणे प्रवृत्तदृष्टिः कः पुरुषोऽञ्चितुकामोऽर्चनं क-
र्तुकामः प्रातस्तनानां प्रातःकालिकानां कमलमुकुलानां दर्शनात् तुष्यति ॥

[श्र०—] वसन्तादित्यदर्शनादतिनिर्मले आकाशस्थाने दत्तदृष्टिः प्रातर-
ञ्चितुकामो यातुकामः कः कामी स्तनकमलमुकुलयोर्दर्शनेन न तुष्यति ॥

इह यादववंशकृष्णवर्त्मानुगतिः साङ्गतया मयान्वभावि ।

अधुना तदवासिचेतसे मे मधुराकामधुरापि रोचते किम् ॥ ५३ ॥

इहेति । [वै०—] इह सतां समाजे यादववंशो यः कृष्णस्तस्य यद्वर्त्म
मार्गस्तदनुगतिः साङ्गत्वेन मयान्वभावि । इदानीं तत्प्राप्तिचित्ताय मे मधुरा
कामस्य धूः किं रोचते । अपि तु न ॥

[श्र०—] अङ्ग हे, दवेऽरण्ये वेणुघर्षणजन्यो यः कृष्णवर्त्मा वह्निस्तद-
नुगतित्या तत्र निपातरूपा सा तया मया चान्वभावि अनुभूता । अधुना
तत्प्राप्तिमनसेऽपि मे मधुरापि मधुराका वसन्तपूर्णमा न रोचते ॥

१. आदर्शपुस्तकेऽस्य श्लोकोत्तरार्धस्य शृङ्गारपक्षे टीका त्रुटितास्ति.

रुचिरजनि सौरभासावहिविधुश्रीः पयोधराकलिता ।

विदितोऽस्ति मार्गणादेरात्मभुवोऽस्याः पितृप्रसूतमयः ॥ ५४ ॥

रुचीति । [वै०—] सौर्या सूर्यसंबन्धिन्या भासा पयोधरैर्मेघैराकलिता वह्निविध्वोरिवारुणा श्वेता च रुचिरजनि जाता । अतोऽस्या रुचेरात्मभुवो ब्रह्मणः । उपलक्षणमिदम् । अर्थाद्ब्राह्मणस्य । पितृप्रसूताः सायंसंध्यायाः समयो विदितः । किंभूतस्यात्मभुवः । आ समन्ताद्भूतानां गणा आर्गणाः । अस्ति विद्यते मा लक्ष्मीर्येभ्य एवंविधा अस्तिमास्ते च ते आर्गणाश्च तेषामादिभूतस्य । उपलक्षणमिदम् ऋगादिसकलवेदमूलस्य । ब्राह्मणस्य संध्यावन्दनसमयो जातस्ततो विधिनिषेधज्ञैरुत्तालैर्भाव्यम् ॥

[शृ०—] असौ स्त्री पयोधराभ्यामाकलिता उद्गतस्तनी अह्नि दिवसे एव विधोरिव श्रीर्यस्या एवंविधा सुन्दरी रुचिरा जनिरुत्पत्तिर्यस्यैवंविधं सौरभं पद्मगन्धः स्वाभाविको यस्याः सा तथा । अतः पद्मिनीत्यवगम्यते । किं ततः । अस्याः पितृप्रसूः पितामही तत्समयः स्नानाद्यर्थं गमनकाल आत्मभुवो मार्गणादेः स्वकल्पितयाचकचारणशिल्पविशेषादिच्छद्मदूतादेः सकाशाद्विदितो ज्ञातोऽस्ति ॥

नव्यस्तनीति परिशीलयतो न सौख्य-

साम्राज्यमस्तु कथमात्मभुवातिसृष्टम् ।

नात्रापि मर्दितमुरो यदि किं ततः स्या-

तस्मान्निरन्तरमिदं भजनेन भाव्यम् ॥ ५५ ॥

नव्येति । [वै०—] न नव्यस्तनी नीतिर्यसिन्कर्मणि यथा स्यात्तथा आत्मभुवा ब्रह्मणातिसृष्टं निर्मितं सौख्यस्य साम्राज्यं राज्यप्राप्त्यादिजन्यं कथं नास्तु । अपि तु भवतु । अत्रापि राज्यादिसौख्ये सत्यपि मर्दितो मुरो येन मुरजिह्वासुदेवो यदि न आराधित इति शेषः । ततः क्षयशीलेन सौख्येन किं स्यात् । अग्रे न किञ्चित् ॥

[शृ०—] इयं नव्यस्तनी परिशीलयतः पुंस आत्मभुवा कामेन अतिसृष्टं दत्तं सौख्यसाम्राज्यं कथं नास्तु । अत्रापि तत्परिशीलनेऽपि उरो यदि न मर्दितम्, ततः किं स्यात् । तस्मान्निरन्तरमिदं भजन उरोमर्दानासकत्या भाव्यम् ॥

जानामि दुःखहेतुं स्मरस्य दुर्वारतान्तेषु ।

सद्यः सखे विरक्तिः प्रभवति विषयानुबन्धिनी यत्र ॥ ५६ ॥

जानेति । [वै०—] यत्र येषु पुरुषेषु विषयानुबन्धिनी विरक्तिः सद्यः प्रभवति परंतु हे सखे, तेषु स्मरस्य दुर्वारतां दुःखहेतुं जानामि तस्मात्काम-जये सति विरक्तिर्दृष्टा भवति ॥

[श्र०—] हे सखे, रतसमाप्तिषु स्मरस्य दुर्वाः दुष्टमुदकं वीर्यं दुःख-हेतुं जानामि । यत्र येषु रतान्तेषु सद्य एव विषयानुबन्धिनी विरक्तिर्भवति । अतः स्तम्भनाद्युपायं शिक्षयतो यावदिच्छं रतं निर्वहेत् ॥

कलितोरुचिरं न कर्म चेत्क्रियतेऽनङ्गकृतेः कुतः फलम् ।

स्मरतो हृदि पुण्डरीकद्वग्भजतेऽसौ सफलस्ततः श्रमः ॥ ५७ ॥

कलीति । [वै०—] कलितः कलियुगादुचिरं साङ्गं कर्म चेन्न क्रियते अनङ्गकृतेः अङ्गहीनाया यज्ञादिकृतेः कुतः फलं स्यात् । अत्रैकोऽस्त्युपायः । स्मरतः पुरुषस्य यज्ञादिकर्मकृतो हृदि पुण्डरीकद्वक् पुण्डरीकाक्षः भजते । ततः श्रमः सफलः ॥

[श्र०—] कलितौ दृष्टावूरू यत्र तत्कर्म रतं चिरं चेन्न क्रियते तदा अनङ्गकृतेरनङ्गकार्यस्य चुम्बनालिङ्गनादेः फलं कुतः । असौ पद्माक्षी स्मरतः । ‘कामशास्त्रोक्तं रतविधिम्’ इति शेषः । तस्य पुरुषस्य हृदि भजते हृदय-गमा भवति । ततः श्रमोऽपि सफल एव ॥

अतिपरमाद्भुतवेषा काप्येषा जयति सृष्टिरात्मभुवः ।

तर्किं न बाञ्छितं स्यादस्या यदि विधुरवीक्षणः पाता ॥ ५८ ॥

अतीति । [वै०—] अतिपरमा अत्युत्कृष्टा महीमहीधरसमुद्रादिरूपा अद्भुत आश्चर्यकारी वेषो मुखवैलक्षण्यादिः प्राणिनां यत्र तादृशी काप्यनि-र्वाच्या आत्मभुवो ब्रह्मणः सृष्टिर्जयति । यदि अस्याः सृष्टेर्विधुरवी चन्द्रसूर्यौ ईक्षणे नेत्रे यस्य स विष्णुः पाता तदा किं बाञ्छितं न स्यात् ॥

[श्र०—] अतिपरमोऽद्भुतो वेषो यस्याः सा काप्येषा आत्मभुवः का-मस्य सृष्टिर्जयति । यदि अस्याः पाता रक्षकः पतिर्वा विधुरं वीक्षणं यस्यैवंवि-धस्तदा समीहितं मम किं न स्यात् । स्यादेव ॥

सर्वागमान्तप्रमितान्धकारे निवार्य कार्यान्तरचारि चेतः ।

अये दयालुर्मयि चेतप्रसीद सीदन्तमिष्टोरुपदं नयाशु ॥ ५९ ॥

सर्वेति । [वै०—] सर्वैरागमान्तैर्वेदान्तैः प्रमित ज्ञात हे अन्धकारे महेश, कार्यान्तरचारि मम चेतो अये शुभावहविधौ निवार्य मयि दयालुश्चेत् प्रसीद प्रसन्नो भव सीदन्तं माम् इष्टं उरु श्रेष्ठं पदं स्वं चरणं नय पदं स्थानं वा आशु प्रापय ॥

[श्र०—] कार्यान्तरचारि चेतो निवार्य सर्वे येऽगमा वृक्षास्तेषामन्ते मध्ये प्रमितो योऽन्धकारस्तत्र अये प्रिये यदि मयि दयालुस्तर्हि त्वद्विरहात् सीदन्तं मां यदिष्टमभिमतं यदुरुपदमूरुस्थानं तदाशु नय ॥

सत्यं समर्तुकामः पुत्री भवति स्वयं कुतः पुत्री ।

मत्वा विषमतिथिं यदि विद्वान्परिहरति विधिनिषेधज्ञः ॥ ६० ॥

सत्यमिति । [वै०—] स्वयं विद्वान्विधिनिषेधज्ञः सन् यद्यतिथिं विषं मत्वा निघ्नं ज्ञात्वा परिहरति विमुखं करोति तदा स गृहस्थः सत्यं मर्तुकाम आसन्नमृत्युः पुरुषोऽपि अप्रयोजकत्वेन पुत्री भवति कन्येव स्वपितुर्भवति । स्वयं कुतः पुत्री पुत्रवान् भवेत् । अतोऽतिथिसत्कारोऽवश्यं कार्यः ॥

[श्र०—] स्वयं विद्वान् पण्डितो विधिनिषेधज्ञो यदि विषमां तिथिं मत्वा पुत्रकामश्चेन्न परिहरति 'युग्मासु संविशेत्' इति विधेः । तदा सत्यं पुत्री पुत्रवान् भवति पुत्री कन्या कुतः स्यात् । यतोऽसौ स्वयं समे क्रतौ कामो यस्यैवंविधस्त्वमपि पुत्रकामश्चेत्तथा कुरु ॥

नरीनृत्यमानं भुजंगोत्तमाङ्गे समाकर्ण्य तुष्यन्ति ये वर्ण्यमानम् ।

त एवात्र संसारिणो मुक्तबन्धा यदेषां विमोक्षाधिकानन्दलक्ष्मीः ॥ ६१ ॥

नरीति । [वै०—] स्पष्टोऽर्थः ॥

[श्र०—] भुजंगस्य विटस्य उत्तमेऽङ्गे सुखसाधनत्वेन अर्थान्मेहने नरी मानुषी तस्या नृत्यस्य मानं नानाविधं परिमाणं वर्ण्यमानमाकर्ण्य ये कामि-नस्तुष्यन्ति त एवात्र संसारिणः संसारसुखभाजः । यतो मुक्ता बन्धा नाना-विधासनविशेषा यैस्ते तथा यत एषां विमोक्षाधिकानन्दसंपत् ॥

ननु सर्वतो निवृत्तिः स्मर्तुः संभवति पुण्डरीकदृशः ।

द्वित्राण्यहानि जीवनमिह दुर्लभमित्यवेत्य विरतोऽसि ॥ ६२ ॥

नन्विति । [वै०—] पुण्डरीकाक्षस्य स्मर्तुः सर्वतो निवृत्तिर्भवति । इह संसारे जीवनं द्वित्राण्यहानि नैयत्येन दुर्लभमित्यवेत्य विरतोऽसि ॥

[शृ०—] पद्माक्ष्यास्तस्याः ऋतुः संभवति स्म । किं तत इत्यत आह—
सर्वतश्चुम्बनालिङ्गनादेरपि निवृत्तिः । अतोऽस्पृश्यत्वात् द्वित्राण्यहानि मम जीवनं दुर्लभमिति विरक्तोऽसि ॥

क्षेत्रज्ञे कमलाकरार्पितपदे सर्वागमान्तायने

नित्यं दर्शनकाङ्क्षिभिः सुकृतिभिर्दृष्टे कथंचित्कचित् ।

ऋत्वारम्भपयोधरोन्नतिभवश्रीशालिनि श्रीधरे

चेतश्चेन्मम वर्तते त्वयि कथं न स्यात्कृपा ते मयि ॥ ६३ ॥

क्षेत्रेति । [वै०—] हे कृष्ण, श्रीधरे लक्ष्मीनिवासे त्वयि मम चेतो वर्तते चेत्कथं तव कृपा मयि न स्यात् । किंभूते क्षेत्रज्ञे । कमलायाः करे अर्पितं पदं येन । सर्वे ये आगमान्ता वेदान्तास्तत्रायनं यस्य । नित्यं दर्शनकाङ्क्षिभिः पुण्यवद्भिः कथंचिद्योगाभ्यासादिना क्वचिदृष्टे ऋतोर्वर्षतोरारम्भे मे-
वानां या उन्नतिस्तद्गवा या श्रीस्तच्छालिनि ॥

[शृ०—] कस्यचित्कांचिदप्रति संकेतनिवेदकं वचनम्—हे क्षेत्रज्ञे इ-
क्ष्वादिक्षेत्रज्ञानवति, कमलाकरे सरसि अर्पितं पदं यथा तद्गमनशीले, सर्वे-
यामगमानां वृक्षाणामन्तेऽयनं गमनं यस्यास्तथाविधे । संबोधनत्रयेणैव संके-
तस्थलत्रयं मया गन्तव्यमिति सूचितम् । नित्यं दर्शनकाङ्क्षिभिर्धन्यैः कथं-
चित्कचित्दृष्टे ऋतौ ऋतुसमयस्यारम्भे या पयोधरयोहन्नतिस्थानं तद्गवा
या श्रीः शोभा तच्छालिनि मयि तव कृपा कथं न स्याच्चेत् मम चेतो नि-
रन्तरं त्वयि वर्तते ॥

तव पुण्डरीकदृष्टे क स्मरतां ते भवन्ति नहि कामाः ।

किं त्वा विनास्ति मेऽन्यत्तत्त्वमुदकार्य सपदि संपर्कात् ॥ ६४ ॥

तवेति । [वै०—] हे पुण्डरीकाक्ष, तव स्मरतां पुंसां ते प्रसिद्धाः स्व-

गांपवर्गाद्यभिलाषा हि निश्चयेन क न भवन्ति । त्वां विना किमन्यन्मे तत्त्व-
मस्ति यत्सपदि संपर्कादुदर्कायोत्तरफलाय स्यात् ॥

[शृ०—] हे पद्माक्षि, तव क कस्मिन् रतान्ते रतसमाप्तौ कामाः पुनः
रतोद्योगा न भवन्ति त्वां विना त्वद्यतिरेकेण मे किमन्यदस्ति तत्तस्मात्त्व-
मेव सपदि संपर्कादुदर्कायोत्तरफलाय ॥

श्रुता गीता लोकैर्जगति बहुशोभारतकथा

यदीया लीलास्ते मम हृदि महोरूपचयभृत् ।

नरे सारथ्यादावुदितपरमार्थव्यवहृतिः

समानात्मा साक्षात्कृतिविषयतामेप्यति कदा ॥ ६५ ॥

श्रुतेति । [वै०—] महोरूपयोस्तेजोलावण्ययोश्चयः समूहः । यद्वा
महसां ज्योतिषां रूपाणां महीमहीधरसागरादीनां चयस्त्वं विभर्तीति तथा
विश्वरूपादिप्रसङ्गे तथात्वात्तथाविधा भारतकथारूपा यदीया लीला गीता
लोकैर्जगति बहुशः श्रुता मम हृदि आस्ते । नरे अर्जुने सारथ्यादिसमये उ-
दित उक्तः परमार्थो व्यवहृतिर्व्यवहारश्च येन सः मानात्मा प्रमाणरूपः स्व-
प्रकाशो भगवान्कृष्णः कदा साक्षात्कृतेविषयतामेप्यति ॥

[शृ०—] यदीया रतकथा लोकैर्विदुर्जनैर्जगति बहुशोभा श्रुता गीता
स्तुता च । यदीया लीला महान्तं ऊर्वोरूपचयं पीनत्वं विभर्ति तादृशी
मम हृदि आस्ते सा वेश्या रथ्याया आदौ मुखे उदित उक्तः परमस्य मह-
तोऽर्थस्य धनस्य व्यवहार आदानलक्षणो यया सा समानो मानसहित आत्मा
यस्यास्तावद्धनलाभमन्तरेणानङ्गीकुर्वाणा साक्षात्प्रत्यक्षीभूय मे कृतेविषयत्वं
गोचरत्वं कदा एष्यति ॥

चक्षुरपाङ्गाहितदृक्चेतश्चरतीशसङ्गरमितं ते ।

ननु भाविनीविमुक्तौ विचिकित्सा केन हेतुनेदानीम् ॥ ६६ ॥

चक्षुरिति । [वै०—] हे सखे, तव चक्षुरपाङ्गस्थापगतदेहस्य काम-
स्याहितं शिवं पश्यतीति तथा चेतश्च ते ईशसङ्गेन रमितं चरति । ननु इदानीं
केन हेतुना ते विमुक्तौ विचिकित्सा संशयः भाविनी ॥

[शृ०—] अपाङ्गयोर्नैत्रान्तयोराहिता दृष्टिर्नैवविधं ते चक्षुश्चेतश्च ते

रतीशसंगरं इत्तं प्राप्तम् । ततः केन हेतुनेदानीं भाविन्यां नीवीमुक्तौ संशयः ॥
स्फुरति निरुपमानवर्तुलाभा मम हृदि गोपसुताधिकाननश्रीः ।

कथमिव न लभेय शर्म तस्याविशदविचारनिरन्तरानुवृत्त्या ॥ ६७ ॥

स्फुरतीति । [वै०—] गोपसुतस्य नन्दसूनोरधिका आननश्रीर्मम हृदि
स्फुरति । निरुपमाना वर्तुला आभा यस्याः । ततो विशदो निर्मलो यो विचा-
रस्तेन निरन्तरमनुवृत्त्या शर्म सुखं कथं न लभेय प्रामुग्याम् ॥

[शृ०—] निरुपमा उपमारहिता नव ऋतुलाभो यस्या एवंविधा अत-
एवाधिका आननश्रीर्यस्या एवंविधा गोपसुता स्फुरति मम हृदि वर्तते । वि-
तां तद्गृहं दूत्यादीनामविचारेण निरन्तरं चिरं या अनुवृत्तिस्तस्या तस्याः
सकाशात् शर्म रतसुखं कथमिव न लभेय ॥

यास्यति वयस्य कस्मादस्मितया ममतया कृतः क्लेशः ।

विदितमनन्योपायादच्युतचरणाम्बुजग्रहादेव ॥ ६८ ॥

यास्येति । [वै०—] हे वयस्य, अस्मितयाहंकारेण ममतया ममत्वेन
च कृतो यः क्लेशः स कस्माद्यास्यति । अथवा विदितं स्पष्टम् ॥

[शृ०—] हे वयस्य, अस्मितया स्मितशून्यया तया कृतो यो मम क्लेशः
न कस्माद्यास्यति । अथवा विदितं स्पष्टम् ॥

तां काञ्चनस्वर्गलतामवाप्य किमप्ययं गेहसुखं व्यनक्ति ।

करोति चेदेष परात्मनिष्ठां जीवन्विमुच्येत चिरात्कथंचित् ॥ ६९ ॥

तामिति । [वै०—] काञ्चन अनिर्वचनीयां सुष्ठु अर्गला यत्रणा श्रुति-
सृष्ट्युक्ता यस्यासौ तस्य भावस्तत्ता तां प्राप्यायं पुमान् किमप्यनिर्वाच्यं गेह-
सुखं प्रकटयति । एष पुरुषः परे आत्मनि विष्णौ निष्ठाभासति चेत्करोति
तदा चिरात्कथंचिज्जीवन्नेव विमुच्येत ॥

[शृ०—] काञ्चननिर्मिता स्वर्गस्येव लता तां स्त्रियं प्राप्यायं किमपि
सुखं प्रकटयति चेदेष परस्या आत्मनि शरीरे निष्ठाभासक्तिं कुर्यात्तदा
कथंचिन्महता कष्टेन चिरान्महता कालेन जीवन् विमुक्तो भवेत् । तस्याः
शासनगदिति शेषः ॥

अचिरेण रोचते मे दिवसानेवं वृथातिवाहयते ।

श्रितकृष्णपक्षगतये वयस्य काम्यस्तनीविरहः ॥ ७० ॥

अचिरेणेति । [वै०—] एवं वृथादिवसान्गमयते आश्रितवैष्णवगतये मे हे वयस्य, मनोज्ञस्तन्या विरहोऽचिरेण शीघ्रमेव रोचते ॥

[श्र०—] हे वयस्य, अद्यावधि एवमेव कालक्षेपं कुर्वते कृष्णपक्षे समाश्रितगमनाय मे अचिरेण कामिना अस्ता क्षिता नीविर्यत्रैवविधं रहं एकान्तस्थलं रोचते ॥

परपुरुषविवादे लौकिकी मानचर्चा

भवति न खलु युक्ता जाग्रति स्वप्रकाशे ।

तदिह मधुविरोधिन्यश्रुते साक्षिरूपे

प्रभवति कुरु चेतोवृत्तिनिष्ठां गरिष्ठाम् ॥ ७१ ॥

परेति । [वै०—] परपुरुषस्य ब्रह्मणो विवादे प्रसक्ते सति लौकिकी लोकसिद्धा मानचर्चा अनुमानादिप्रमाणोपन्यासरूपा खलु निश्चयेन न युक्ता भवति । स्वप्रकाशे चैतन्यलक्षणे प्रमाणे जाग्रद्रूपे सति । तत्तस्मादिहास्मिन्मधुरिपौ साक्षिस्वरूपे अश्रुते इयदवधि तव वेदान्तश्रवणरूपप्रथमप्रतिपत्त्यगोचरे त्वं चेतोवृत्तिनिष्ठां गरिष्ठां कुरु ॥

[श्र०—] हे भवति, परपुरुषेण समं विवादे कलहे सति खलु निश्चयेन अलौकिकी लोकमर्यादोलङ्घिनी मानचर्चा स्वप्रकाशे ज्ञाने जाग्रति सति न युक्ता । अज्ञा परमेवं मानं करोति । त्वं तु ज्ञानसंपन्ने इत्यर्थः । तत्तस्माद् हे साक्षिरूपे नेत्रसौन्दर्यसहिते, मधुर्वसन्तो विरोधी यस्याः । विरहादिति शेषः । एवंविधे, अश्रु नेत्रोदकं ते प्रभवति । चेतोवृत्तेर्निष्ठाभिहास्मिन्पुरुषे गरिष्ठां कुरु ॥

सहचर मम भालतले विधिना लिखितास्ति चित्ररचनेयम् ।

यामेनवरतमहिता मनोरथातिक्रमेण संजाता ॥ ७२ ॥

सहेति । [वै०—] हे सहचर मित्र, मम भालतले ललाटपट्टे इयमेवंविधा चित्रा अद्भुता रचना लिखितास्ति । या मे मनोरथानामतिक्रमेण नैष्क-

ह्यसंपादने अनवरतं सदा अहिता संजाता । यत्परलोकसाधनं न जातमिति ॥

[शृ०—] हे सखे, चित्रमेव रचना यस्याः सा चित्रिणी स्त्री धात्रा मे ललाटतले लिखितास्ति 'त्वयोपभोग्येयम्' इति मनोरथस्य चातिक्रमेण वेगवत्तयेति शेषः । यामे प्रहरे सर्वस्मिन्नपि नवरतेन नूतनेनोपरिरतेन महिता पूजिता उत्सवयुक्ता वा संजाता ॥

कासारे पद्मिनीयं मुकुलयुगमनत्यन्तरं यत्र हृद्यं

यस्मिन्सद्यःसमुद्यद्ग्रहमतिकरजव्यापृतिः श्लाघनीया ।

तस्मादेतद्विशेषस्मृतिकलितमिह प्रेक्ष्य साक्षादुपेक्ष्यं

वर्यं शौर्यं च नादौ न गमय समयं त्वं व्रजस्त्रीहितज्ञः ॥७३॥

केति । [वै०—] कासारे सरस्ति इयं पद्मिनी कमलिनी । वर्तत इति शेषः । यत्र यस्यां हृद्यं मनोहरम् अत्यन्तरहितम् एकदेश एव वर्तमानं मुकुलयुगलमस्तीति शेषः । यस्मिन्मुकुलयुगमे सद्यः समुद्यन् यो ग्रहपतिः सूर्यस्तस्य करेभ्यो जाता व्यापृतिः सा श्लाघनीया स्तुत्या । तस्मात् शौरैः कृष्णस्याञ्जनादौ पूजादौ विशेषस्मृत्या स्मृतिवचनेन 'मुकुलैर्नार्चयेद्विष्णुं विना-कमलकोरकैः' इत्यादिना । वर्यं श्रेष्ठम् इह साक्षात् प्रत्यक्षनेत्रेण दृष्ट्वा स्वयं नोपेक्ष्यम् । व्रजस्त्रीभ्यो हितं कृष्णं जानातीति तथाविधस्त्वं समयं गमय ॥

[शृ०—] इयं पद्मिनी । कासारे तिष्ठतीति शेषः । यद्वा । अरे, सेयं का पद्मिनीति विशेषप्रश्नः । यत्र यस्यां हृद्यं हृदयोद्भवम् अनत्यन्तरं मिथः संगतं मुकुलयुगमर्थात् पद्मकोशसमानं स्तनयुगलम् । अस्तीति शेषः । यस्मिन् सद्यः समुद्भवन् ग्रह आग्रहो ग्रहणं वा यस्यैवंविधो यः पतिर्भर्ता तस्य करजानां नखानां व्यापारः श्लाघनीयः । तस्मादेतत्स्तनयुगं विशेषस्मरणे कलितं सदा चिन्तितं कदा द्रक्ष्यत इति इह स्थले साक्षात् प्रत्यक्षतः प्रेक्ष्य वर्यं श्रेष्ठं शौर्यं च प्रस्तावमेवंविधं न गमय न थापय । स्त्रीकृतमीहितं जानातीति स्त्रीहितज्ञस्त्वं व्रज एनां गृहाण ॥

नव्याहारमृदधिकं धन्या मृदुभाषिणी रसज्ञेयम् ।

सद्यःफलदनवरतं संभाषणमच्युतास्पदं यस्याः । १ ॥ ७० ॥

नेति । [वै०—] अधिकं न व्याहारं भाषणं विभर्तीति मृदुभाषिणी च

इयं रसज्ञा जिह्वा धन्या । यस्या जिह्वाया अच्युतास्पदं विष्णुविषयं निरन्तरं
संभाषणं सद्यःफलवद्भर्तत इति शेषः ॥

[शृ०—] इयं रसज्ञा नव्या नूतना हारभृत् धन्या अधिकं यस्या अ-
च्युतमास्पदं स्थलं यत्र तत्संभाषणं सद्यःफलदं नवरतं यस्मात् ॥

कृष्णाभीरवधूरतस्य लभते दास्यङ्गतस्ते सुखं

लब्ध्वात्यन्तिकमङ्गनाशमसकौ विन्देत्कथं देवनम् ।

तस्मात्त्वामधुनाशनं स्वभजनं दातुं परं प्रार्थये

नैतच्चेन्मम चेतसि स्फुरति न स्वर्गापवर्गादिकम् ॥ ७५ ॥

कृष्णेति । [वै०—] हे कृष्ण, आभीरवधूरतस्य ते दास्यं गतः सुखं
लभते । असकौ असौ पुरुषः आत्यन्तिकमङ्गस्य नाशं लब्ध्वा देवं त्वच्चरि-
ताकर्णनकीर्तनगाननुत्यादिलक्षणं क्रीडनं कथं विन्देत् । मोक्षे पाषाणवद्भवन-
मनर्थकमित्यर्थः । तस्मात् परं परमात्मानं मधुनाशनं त्वा त्वां स्वभजनं दातुं
प्रार्थये । एतच्चेत्त्वङ्गजनं न प्राप्तं मम चेतसि स्वर्गापवर्गादिकमपि न स्फुरति ॥

[शृ०—] कृष्णा श्यामा आभीरवधूरतस्य तेऽङ्गतः पक्षाच्छरीराद्वा
दासी सुखं लभते । यद्वा आभीरवधूः दास्या अङ्गतः दासीं कुट्टनीं प्राप्यते
रतस्य सुखं लभते । असकौ अङ्गना ते स्त्री आत्यन्तिकं शं सुखं लब्ध्वा पूर्व-
मिदानीं देवं क्रीडनं त्वया सह कथं विन्देत् । भोजनमात्रेऽपि यतस्तस्याः
संनेह—स्तस्मादधुना त्वां अशनं स्वभजनं च दातुं प्रार्थये । चेदिदं मनुक्तं
न करोषि तदा मम चेतसि स्वर्गापवर्गादिकं अर्थात्तव न स्फुरति ॥

दृष्ट्वा मनो हरति या सायोध्यारामवसतिराकलिता ।

तस्मादधिवसतैनां नित्यानन्दो मयानुभूयेत ॥ ७६ ॥

दृष्टेति । [वै०—] स्पष्टम् ॥

[शृ०—] आरामे उपवने वसतिः स्थितिर्यस्याः दृष्ट्वा सती मनो हरति
या सा मयायोधि योधिता निष्ठुररतेन तोषिता । तस्मादेनाम् अधिवसता
मया नित्यमानन्दः प्रात्यहिकः प्रमोदोऽनुभूयेत ॥

विशिष्टा न्वायौवनश्रीस्तदस्यामवाप्या कथं सौमनस्यादिवृद्धिः ।

भवत्वत्र वागर्हणा यादवीया ततो वारिणैवास्तु पूजा तदीया ॥ ७७ ॥

विशीति । [वै०—] वायौ वहति सति वनश्रीर्विशिष्टा न । तत्तस्मा-
दस्यां वनलक्ष्यां सौमनसी पुष्पसंबन्धिनी आदिवृद्धिः इदानीं वातान्दोलन-
तया तथा नास्ति । ततो यादवस्य विष्णोः संबन्धिनी वागर्हणा वाचा अर्ह-
णा पूजा भवतु । तदीया पूजा वारिणैव वा अस्तु ॥

[शृ०—] अस्यां विशिष्टा अतिशयिता नवा नूतना यौवनश्रीः । अस्तीति
शेषः । तदस्यां सौमनस्यादेः प्रीत्यादेरभिवृद्धिः कथं प्राप्या । अनया सह
सौमनस्ये वृत्ते शत्रवो निन्दां यदि कुर्युरित्यत आह—तत एतत्सौमनस्यसि-
द्धेरत्र अरिणा शत्रुणा गर्हणा निन्दा वा भवतु या निन्दा दवीया दवान्नि-
संबन्धिनी । तद्वत्संतापहेतुत्वादित्यर्थः । अथवा अरिणा तदीया एतत्संबन्धिनी
पूजास्तु । वस्तुनि योगे प्रसक्त इति ॥

स्वादितरवैपरीत्यं सद्यो माद्यन्ति हन्त ये लब्ध्वा ।

मन्ये त एव धन्या मान्यानन्यायमार्गमुज्जन्तः ॥ ७८ ॥

स्वेति । [वै०—] स्वात् धनात् इतरवैपरीत्यमन्यवैलक्षण्यं लब्ध्वा ये
सद्यो माः श्रियो द्यन्ति खण्डयन्ति विभज्यार्थिभ्यः प्रयच्छन्ति । हन्त हर्षे ।
त एव न्यायमार्गं न उज्जन्तो धन्या मान्या इति मन्ये ॥

[शृ०—] सुः आदिर्यस्य तत्स्वादि तत् 'तर'वैपरीत्यं रतम् । सुरतमि-
त्यर्थः । तत्कुतश्चिल्लब्ध्वा ये सद्यो माद्यन्ति तुष्टा भवन्ति त एव धन्या इति मन्ये ॥

मनोहरवयोन्यिते तनुनिरस्तशीतातपे

कदा सदलकानने भवतु योगसिद्धिस्तव ।

अये शृणु मयोदितं परमयोगिना दुर्लभं

हृदा कलय माधवं सुमनसां यतो वैभवम् ॥ ७९ ॥

मेति । [वै०—] हे सखे, योगसिद्धिं चेद्वाञ्छसि तदा सदले कानने
निविडपर्णाच्छादिते वने योगसिद्धिस्तव भवतु । किंभूते वने । मनोहरैर्वयो-
भिः पक्षिभिरन्विते । तथा तन्वा शरीरेण निरस्तं शीतातपादिकं यत्र । कथं
कदां योगस्ते सिध्येत् । अये मित्र, मयोदितमुक्तं शृणु परमयोगिनापि दु-
र्लभं दुष्प्रापं यत्तदुपदिशामि । माधवं लक्ष्मीकान्तमेव हृदा कलय यतो
विष्णोः सुमनसां तदेकचित्ताचां वैभवं भवति ॥

[शृ०—] मनोहरेण वयसा तारुण्येनान्विते । तन्वा शरीरेण निरस्तौ शीतातपौ यया तथाविधे । तरुणीतनुः शीतकाले उष्णा, उष्णकाले शीतला । यतः मन्तोऽलकाश्रूणकुन्तला यस्मिन् एवंविधमाननं यस्याः हे युवते, तव योगसिद्धिस्वत्संसर्गलाभः कदा भवतु । अये, मयोदितमुक्तं शृणु परमुत्कृष्टम् अयोगिना विरहिणा दुष्प्रापं माधवं वैशाखं वसन्तं पश्यतः सुमनसां पुष्पाणां वैभवं समृद्धिस्तस्यान्मामङ्गीकुरु ॥

नित्यं निरञ्जनकथं साक्षिज्योतिः स्वतःप्रकाशमुखम् ।

गमयति यतिमनुगमयति रमयति शमयति च सपदि संतापम् ॥८०॥

नित्यमिति । [वै०—] नित्यमविनाशि निरञ्जनकथं निर्लेपवार्ता साक्षिरूपं ज्योतिःस्वरूपं ब्रह्म विष्णुलक्षणं यतिं संन्यासिनं स्वतःप्रकाशं यत्सुखं चिदानन्दरूपं तद्रमयति अनुगमयति रमयति सपदि सांसारिकं संतापं शमयतीति ॥

[शृ०—] सा विधवा, नित्यं निर्गता अञ्जनकथा कज्जलकथा यस्मात् स्वतःप्रकाशेन स्वाभाविकेनैव कान्तिविशेषेण सुखं सुखकारि अक्षिज्योतिर्नेत्रप्रभां गमयति प्रापयति यतिमनुगमयति अनुगतं करोति रमयति सपदि संतापं च शमयति ॥

चिरप्रेमस्थेमस्थगितहृदये पद्मनयने

समानारम्भेऽस्मिन्भवति न मयागोपि किमपि ।

उदसाक्षी रागं नयसि दृशमेनां च यदि मां

हृदा वाचा श्रीमत्यचलनमिदं तत्त्वमुदितम् ॥ ८१ ॥

चिरेति । [वै०—] पद्मनयने कृष्णे चिरं प्रेम्णः स्थित्या स्थगितं हृद्यस्यैवंविध अये मित्त, समान आरम्भ उद्यमो यस्यैवंविधे भवति अस्मिन् त्वयि समानशीले विष्णुभक्ते मया किमपि न अगोपि गुप्तम् । त्वं रागमनुरागं विषयेषु उदसाक्षीरुत्सृष्टवान् । दृशं दृष्टिं नयसि प्रापयसि । आन्तरं रागं दृष्टौ न्यस्यसि । यदि एनां सरागां दृष्टिं मां नयसि प्रापयसि अनुरक्तो मां पश्यसि तदा हृदा वाचा श्रीमति वासुदेवे अचलनमिदमेव तत्त्वमुदितमुक्तम् ॥

[शृ०—] चिरप्रेमस्थित्या छादितहृदये पद्माक्षि हे भवति, अस्मिन्नेवं-

विधे मानसहिते आरम्भे किमपि आगोऽपराधो न यदि उद्वेगे अक्षिणी यस्या
एवंविधा त्वं दृशं रागं नयसि पुनः दृशं रक्तां मां नयसि तदा हृदा वाचा
श्रीमत्यां त्वयि अचलमिदं मया तत्त्वमुदितमुक्तम् ॥

स्तम्भितमनोभवमदो धन्यो भजते सनर्मदारोधः ।

नित्यं तपस्यतो निशि किं नानन्दाद्वयानुभूतिः स्यात् ॥ ८२ ॥

स्तम्भितेति । [वै०—] स्तम्भिता मनोभवाश्चित्तजा मदा विद्यादिजन्या
येनैवंविधो धन्यः स नर्मदाया रोधस्तटं भजते । निशि नित्यं तपस्यतोऽस्य
किमानन्दाद्वयानुभूतिर्न स्यात् ॥

[शृ०—] स्तम्भितो मनोभवमदो वीर्यं येन सनर्मदारो नर्मसहितस्त्रीको
धन्यः पुरुषोऽथो भजते । अतस्तपसि माघे आनन्दाद्वयस्यानुभूतिः किं न स्यात् ॥

सप्तसामनुत ईश्वरो भवान्किं ददाति न वृथा विलम्बते ।

तत्त्वदीयभजनं हिताय नः स्वाव्ययत्वमिह न प्रकाशय ॥ ८३ ॥

सप्तेति । [वै०—] सप्तभिः सामभिः स्तुतो भवान् ईश्वरो नियन्ता
किं स्वभजनं न ददाति वृथैव विलम्बते तत्त्वदीयभजनं नोऽस्मभ्यं हिताय ।
इह स्वाव्ययत्वं न प्रकाशय अव्ययत्वं शब्दच्छलात्कार्पण्यं न प्रकाशय ।
भजनं देहीति ॥

[शृ०—] कामपि द्रव्यदानेनाभिलष्यन्तं प्रति वचनम्—सा सप्त
मनुते । भवान् ईश्वरो धनाढ्यः । अतः सप्तापि न ददाति किं वृथा विल-
म्बते । किं ततस्तवेत्याह—तस्यास्त्वदीयभजनं तत्त्वदीयभजनं नो हिताय इह
स्वाव्ययत्वं कार्पण्यं न प्रकटय ॥

रम्भास्फुटोपमानासुत्क्षेपस्पष्टमूलवरदोषाम् ।

करजानुशीलितानां हरिणाक्षीणां सराद्यबाणभुजाम् ॥ ८४ ॥

रम्भेति । [वै०—] हे सखे, अद्य त्वं बाणस्य बाणासुरस्य भुजां सर ।
जान्यैकवचनम् । अवशिष्टबाहुद्वयातिरिक्तबाहुन्सरैत्यर्थः । क्रीडशीम् ।
रम्भायाः कदल्याः स्फुटा उपमा यस्यास्ताम् । पुनः । उत्क्षेपे दर्पेणोर्ध्वक्षेपे
स्पष्टं मूलं वरो महेश्वर एव दोषो यस्यास्ताम् । पुनः । करश्च जानु च त-
च्छीलितानं दीर्घता यस्याः । पुनः । हरिणा कृष्णेन क्षीणाम् ॥

[शृ०—] हे सखे, हरिणाक्षीणां मृगदृशां स्मर । कीदृशीनाम् । आद्यो बाणोऽर्थात्स्मरस्य तं मुञ्जत इति आद्यबाणमुजस्तासाम् । रम्भाया अप्सरो- विशेषस्य स्फुटोपमा यासु । पुनः । उत्क्षेपे स्पष्टमूला वराः श्रेष्ठा दोषो बाहवो यासाम् । करजैर्नखैरनुशीलितानाम् ॥

नवोन्नतपयोधरस्फुटतराम्बराभ्यन्तर-

श्रिया हृदयहारितां वहति नीलिमोत्कर्षतः ।

सराहितगलप्रभातिशयशालिनि श्रीधरे

मनो मम किरीटिनः कपटमानवेश्यालके ॥ ८५ ॥

नवेति । [वै०—] मम मनः किरीटिनोऽर्जुनस्य श्यालके कृष्णे वर्तते । किंभूते । कपटमानवे स्मरस्याहितो भवस्तस्य या गलप्रभा तच्छालिनि । श्री- धरे नीलिम्न उत्कर्षतोऽतिशयात् नवा उन्नता ये पयोधरा मेघास्तैः स्फुटतरं यदम्बरस्याभ्यन्तरं तस्य श्रिया हृदयहारितां मनोहरत्वं वहति दधाने ॥

[शृ०—] किरीटिनः किरीटयुक्तस्य मम सुकुटवर्धनस्यापि मनः कपट- माना या वेश्या तस्या अलके चूर्णकुन्तले वर्तते । किंभूते । नवयोरुन्नतयोः पयोधरयोः स्फुटतरं यदम्बरं सूक्ष्मं वस्त्रं तस्याभ्यन्तरे या श्रीस्तया नीलि- मोत्कर्षतो हृदयहारितां वहति । स्मरेण कामेन आहितो यो गले प्रभातिश- यस्तच्छालिनि ततः श्रीधरे शोभां वहति ॥

कलयसि वयस्यकस्मात्त्वं रुचिरम्भारतीशास्त्रम् ।

अत्रोक्तिप्रत्युक्तौ कलय मिथो भूरिशस्त्रपातरणम् ॥ ८६ ॥

कलेति । [वै०—] हे वयस्य, त्वं भारती सरस्वत्येव । कस्मात् । शास्त्रं हचिरं मीमांसादिकं कलयसि । अत्र शास्त्रे मिथः परस्परम् उक्तिप्रत्युक्तौ भूरिः शस्त्रपातो यत्रैवंविधं रणं युद्धं कलय जानीहि ॥

[शृ०—] वयसि तारुण्येऽकस्माद् रुचौ कान्तौ लावण्ये रम्भा रम्भे- र । रतीशस्य कामस्यास्त्रं कलयसि तद्गोचरीभवसि । अत्र मिथः एकान्ते मम उक्तेः प्रत्युक्तावुत्तरवचने भूरिशः त्रपाया लज्जायास्तरणं विजयं कलय लज्जां वेजित्योत्तरं देहि ॥

नासंन्यासितया मयानवरतानन्दस्तथैवाप्यते

तन्मे नाद्य वयस्य निश्चलतया चेतोन्यदाकाङ्क्षति ।

तामासाद्य सदा हिमर्तुमनसोनेहा वृथा यास्यति

श्रेयः स्यादथवेत एव कलितादाकृष्टपद्माकरात् ॥ ८७ ॥

नेति । [वै०—] हे वयस्य, असंन्यासितया तथैव यथा पूर्वं गार्हस्थ्ये-
नैव अनवरतानन्दो न प्राप्यते तत्तस्मान्मे चेतो निश्चलतया अन्यन्नाकाङ्क्षति ।
तामसंन्यासितामासाद्य हि निश्चयेन मर्तुमनसो मर्तुकामस्य सांसारिकदुःखा-
सहिष्णोरनेहा समयो वृथा यास्यति । अपुरुषार्थत्वेनैव । अथवा इत एव
असंन्यासिताया एव आकृष्टः पद्माया लक्ष्म्याः करो येन तस्मात्कृष्णात्कलि-
ताच्चिन्तितत् श्रेयो मोक्षलक्षणं संपत्स्यते ॥

[शृ०—] मया संन्यासितया तत्समानेन ब्रह्मचर्येण तथैवोद्यमं विनापि
नवरतजन्यो य आनन्दः स न प्राप्यते । तत्तस्मान्मे चेतो निश्चलतया नव-
रतैकनिष्ठतया अन्यत् किमप्याद्यवयसि नवयौवने नाकाङ्क्षति । अथवा तां
स्त्रियं कथंचिदासाद्य लब्ध्वा सदा सर्वदा हिमर्तौ शीतकाले मनो यस्य तत्र
दत्तचित्तस्य ईहा स्पृहा न वृथा यास्यति । आकृष्टः पद्मानामाकरो येन तस्मात्क-
लिताच्चिन्तितद्विमतोरेव श्रेयः स्यात् । संभोगपर्यासरात्रित्वादिति भावः ॥

सहजौ यौवनवृत्ती सार्वदिकासत्तिशालिनौ हृद्यौ ।

हृदि तौ निरुध्य दधतः कथमात्मभुवोऽपि संभवति भीतिः ॥ ८८ ॥

सहेति । [वै०—] देवकीगर्भस्यैवाकर्षणेन संकर्षणोत्पत्तेः सहजावेको-
दरो यौ बलकृष्णौ एकचरुभागजन्यत्वेन सहजौ रामलक्ष्मणौ वा वनवृत्ती वृ-
न्दावनदण्डकारण्यवासिनौ । सार्वदिकी यासत्तिरेकत्र वासस्तच्छालिनौ । हृद्यौ
मनोहरौ तौ हृदि निरुध्य दधत आत्मभुवो ब्रह्मणोऽपि कथं भीतिः संभवति ॥

[शृ०—] यौ हृद्यौ हृदयोद्भवौ । सहजौ युगपदुत्पन्नौ । यौवने वृत्ति-
र्थयोः । सार्वदिकी निरन्तरा यासत्तिस्तच्छालिनौ तौ स्तनौ हृदि निरुध्य दध-
तः पुरुषस्य आत्मभुवोऽपि कामादपि भीः कथं संभवतीति ॥

विषयाद्यविषक्तमानसानां बहुशोभाविरहोऽपि नः सुखाय ।

परिहृत्य तदन्यदत्र कृत्यं कृतरामोरुपदस्मृतिः कृती स्यात् ॥ ८९ ॥

विषेति । [वै०—] विषयादावविषक्तमनासक्तं मानसं येषामेवंविधानां नो बह्वी या शोभा तद्विरहोऽपि सुखायैव । तत्तस्मादन्यत्कृत्यं परिहृत्य कृतं 'राम' इत्युरुणः श्रेष्ठस्य पदस्य नाम्नः स्मृतियेन स कृती स्यात् ॥

[शृ०—] विषयेषु आद्यविषक्तं मानसं येषामीदृशां नो बहुशः भाविरहोऽपि एकान्तोऽपि सुखाय । तदन्यत्कृत्यं परिहृत्य कृता रामाया उरुपदस्य स्मृतियेन एवंविधः सुखी स्यात् ॥

नव्यापृताकुचेष्टा हरिणाक्षीणामुरस्थितिः श्लाघ्या ।

यस्याः श्रुतिस्मृतिभृतो बिभ्रति रोमाञ्चमुत्तमाः पुरुषाः ॥२०॥

नेति । [वै०—] नव्या नूतना पृताकोः सर्पस्य कालियस्य चेष्टा मुरस्य दैत्यस्य स्थितिश्च श्लाघ्या यतो हरिणा कृष्णेन क्षीणा । यस्या हरिणाक्षीणायाः श्रुतिस्मृतिभृतः श्रवणस्मरणकृत उत्तमाः पुरुषा रोमाञ्चं बिभ्रति ।

[शृ०—] हरिणाक्षीणां उरःस्थितिर्वक्षःस्थितिः श्लाघ्या । कीदृशी । नव्यापृता मर्दनादिव्यापारमप्राप्ता अभुक्ता । कुचाभ्यामिष्टा । अतः स्तुत्या । यस्याः श्रुतिस्मृतिभृत उत्तमा रसिका रोमाञ्चं बिभ्रति ॥

विषमेषुभवेषुवेदनामनुभूयाप्यकृतप्रतिक्रियः ।

पुरुषो लभतां कथं सुखं यदि सामान्यतनुः करोतु किम् ॥ ११ ॥

विषेति । [वै०—] विषमेषु उच्चनीचेषु नानाविधेषु भवेषु वेदनां दुःखमनुभूयापि अकृतप्रतिक्रियः पुमान् कथं सुखं लभताम् । यदि पुनः सामान्यतनुः सामान्यशरीर एव पश्चादिरेव तदा किं करोतु । अविवेकित्वात् ॥

[शृ०—] विषमेषुः कामस्तद्भवा या इषुवेदना तामनुभूयापि अकृतप्रतीकारः पुरुषः कथं सुखं लभताम् । यदि सा स्त्री अमानि प्रतीकारत्वेन ज्ञाना ततो अतनुः कामः किं करोतु ॥

करकलितदारनरकेशेरत इह ये सजन्ति भवसिन्धौ ।

रसिकास्त एव मान्या मन्यन्तां धन्यमात्मानम् ॥ १२ ॥

करेति । [वै०—] करकलितो दाररूपो नरको यत्र तत्र भवसिन्धौ शेरते स्वपन्ति सजन्त्यासक्ताश्च भवन्ति त एव रसिका मान्या आत्मानं धन्यमन्यन्ताम् इति कामिनामुपहासः ॥

[शृ०—] इह भवसिन्धो ये करकलिता हस्तेन गृहीता दाराणां नरस्य च केशा यस्मिन्नेवंविधे रते केशाकेशिमदनयुद्धे सजन्त्यासक्ता भवन्ति त एव रसिका मान्या धन्यमात्मानं मन्यन्तां नान्ये ॥

विद्येते द्वे सर्वतः श्लाघनीये याभ्यां कष्टं तत्र नात्रापि लोके ।

तस्मादेने वर्तितात्मश्रुतिस्मृत्याह्वाने न त्यक्तुमीशे वयस्य ॥ ९३ ॥

विद्येते इति । [वै०—] ते द्वे सर्वतः श्लाघनीये विद्ये । याभ्यामत्र तत्रापि लोके इह परत्र च न कष्टम् । हे वयस्य तस्मात् एने, वर्तितं आत्मनः श्रुतिः स्मृतिः इत्याह्वानं याभ्यां ते न त्यक्तुमीशे नोत्सहे ॥

[शृ०—] ये द्वे सर्वतः श्लाघनीये स्तुन्ये विद्येते स्तः । याभ्यां कष्टं न । अत्र तत्र वा । अत्र वा तयोरगमनमस्तु । तत्र वा मम गमनम् । उभय-
थापि न कष्टं लोके । यद्वा तत्र लोके पितृसंबन्धिजने याभ्यां कष्टं यथा
स्यात्तथा न । अत्रापि न लज्जितमतिशृष्टत्वात् । तस्माद्वर्तितानि आत्मनः
श्रुतिः श्रवणं स्मृतिः स्मरणं आह्वानं नाम च एतानि याभ्यां ते एने त्यक्तुं न
प्रभवामि । ताभ्यामेव स्वश्रवणादीनि दूत्यादिद्वारा ख्यापिताति । अतः कष्ट-
मपि लोके न । तस्मादेने द्वे अपि न त्यक्ष्यामि ॥

न यथारुचिरम्भारतमाकर्णितमेवमन्यदिह किञ्चित् ।

तदिदं हृदि चिन्तयतां यतमानानां कदाचिदपि सिध्येत् ॥ ९४ ॥

नेति । [वै०—] आकर्णितं श्रुतं भारतं यथा रुचिरम् एवम् अन्यद्
इह संसारे न । तस्मादिदं हृदि चिन्तयतां यतमानानां यतो मानोऽहंकारो
यैस्तेषां कदाचिदपि सिध्येत् ॥

[शृ०—] यथारुचि रम्भाया अप्सरोविशेषस्येव रतं समाकर्णितम् । एव-
मिहान्यत् किञ्चित्तत्त्वादिदं हृदि चिन्तयतां यत्नं कुर्वतः कदाचिदपि सिध्येत् ॥

मुक्तात्मरोचिरतिदीप्रगुणप्रपञ्चं

साक्षिप्रमाणकमनावरणं कुतश्चित् ।

हृष्यन्महाशयपरिग्रहयोग्यमूर्ति

तद्वस्तु सद्द्वयमिदं हृदि भावयामः ॥ ९५ ॥

मुक्तेति । [वै०—] मुक्तं नित्यमुक्तस्वभावं आत्मरोचि स्वप्रकाशरूपं

अत्यन्तं दीप्रः प्रकाशमानो गुणानां सत्त्वादीनां प्रपञ्चो यत्र त्रिगुणात्ममायाप्र-
पञ्चोपादानं साक्षि प्रमाणं यत्र तत्साक्षिप्रमाणकं स्वप्रकाशचैतन्यमेव यत्र
प्रमाणं कुतश्चिदनावरणं मायावरणरहितं हृष्यन्तो ये महाशया भक्ताः तत्प-
रिग्रहयोग्या मूर्तिर्यस्य तदिदं सद्वस्तु स्वरूपतः सत् परमार्थरूपं ब्रह्म वयं
हृदि भावयामः ॥

[शृ०—] इह हृदि अस्या वक्षसि सद्वयं द्वितयसहितं तद्वस्तु स्तरूपं
भावयामः । कीदृशं तत् । मुक्तानां मौक्तिकानामात्मनश्च रोचिषा अतिदीप्रो
गुणप्रपञ्चो यत्र । अक्षिप्रमाणं तत्सहितं साक्षिप्रमाणम् । स्वार्थे कः । साक्षा-
देवाक्षिभ्यां दृश्यम् । यतः क्वचिदनावरणं कञ्चुकाञ्चलावरणशून्यं हृष्यन् रोमा-
ञ्जमञ्चन् आनन्दजडो भवन् यो महाञ् शयो हस्तस्तत्परिग्रहयोग्या मूर्तिर्यस्य ॥

आलिङ्गदाप्य गोपीं तद्बाहुं सह रिरंसयाधाय ।

श्रुत्वेति निश्चिनोम्यहमङ्गिषु दुर्वारतामनङ्गस्य ॥ ९६ ॥

आलीति । [वै०—] स हरिगोपीमाप्य तद्बाहुमसे स्कन्धे आधाय आ-
लिङ्गत् इति श्रुत्वा पुराणादौ आङ्गिषु देहिषु अनङ्गस्य दुर्वारतामहं निश्चिनोमि ॥

[शृ०—] कश्चन कामपि गोपीमाप्य रिरंसया सह तद्बाहुमाधायालि-
ङ्गत् अतोऽहमङ्गिषु स्मरस्य दुर्वारतां निश्चिनोमि ॥

अनुभूतभवव्यवस्थितिर्जनता का नरताभिलाषिणी ।

तद्वैमि सुखेन संसृतौ कलितानङ्गतयैव निस्तृतिः ॥ ९७ ॥

अन्विति । [वै०—] अनुभूता भवस्य संसारस्य व्यवस्था यया सा का
जनता नरताभिलाषिणी । तत्तर्हि कलिता या अनङ्गता अशरीरता तत् एव
चिराय निस्तार इत्यवैमि ॥

[शृ०—] अनुभूतसंसारव्यवस्था का जनता रताभिलाषिणी न यत-
स्ततो हेतोः संसृतौ कलितः स्वीकृतोऽनङ्गो येन स तथा तस्य भावस्तत्ता
तयैव चिराय निस्तारो नान्यथेति ॥

असकृन्नेतिसावधिनिषेधबोधिश्रुतिर्मया कलिता ।

गमयति परमनवरतं या तमस्वण्डार्थरूपमानन्दम् ॥ ९८ ॥

असेति । [वै०—] असकृत् 'इदमिदं न' इति सावधेर्निषेधस्य बोधिका

श्रुतिर्मया कलिता श्रुता । या श्रुतिः परं ब्रह्मलक्षणमुत्कृष्टं अनवरतं अखण्डा-
र्थरूपमानन्दं गमयति ॥

[॥ ४०—] असकृदनेकदा न न इति अवधिनिषेधबोधिनी श्रुतिर्वाग्य-
स्याः सा मया कलिता रमिता । या परमं नवरतं तमखण्डमर्थरूपं पुरुषार्थ-
रूपमानन्दं गमयति प्रापयति सा स्वयमेवागतेत्यर्थः ॥

अहह सहजमोहा देहगेहप्रपञ्चे

नवरतमतिमग्ना कामिनीविग्रहासिः ।

तदहमिह विहर्तुं संततामोदमुग्धा

स्वहितमहितकृत्यं हन्त नान्तः स्मरामि ॥ ९९ ॥

अहहेति । [वै०—] देहस्य गेहस्य च प्रपञ्चे मार्जनानुलेपनादिरूपे
अनघरतं निरन्तरमतिमग्ना कामिनीविग्रहस्य स्त्रीशरीरस्यासिः प्रातिस्तप्सादि-
ह स्त्रीशरीरप्राप्तौ विहर्तुं क्रीडितुं संततमामोदे सुखे मुग्धा । वस्तुगत्या सु-
खाभावात् । हन्त खेदे । स्वहितेन स्वस्यातिशयसुखहेतुना महितं पूजितं कृत्यं
कर्म विष्णुपूजनादिकम् । अथवा सुष्ठु अहितमः सर्पश्रेष्ठः शेषस्तस्य हितो
विष्णुस्तत्कृत्यं तच्चरितमन्तर्न स्मरामीति ॥

[॥ ४०—] कामिना योऽयं नीचेर्वसनग्रन्थेर्ग्रहो ग्रहणं तदासिस्तप्सासिः
सा गेहस्य देहस्य च प्रपञ्चे सहजो मोहो यस्या एवंविधासि । अहहेति
हर्षे । नवरते या मतिस्त्र मग्ना च । तत्ततो हेतोरहमिह नीविग्रहासौ विहर्तुं
क्रीडितुं संततमामोदो येनानन्देन परिमलेन वा मुग्धा मोहयुक्ता सुन्दरी वा
स्वहितमहितानां शत्रूणां च कृत्यं अन्तः किमपि न स्मरामि हिताहितवि-
चारो मम नास्ति ॥

परपुरुषभजनमेकं त्रिजगति सारं वदन्ति धर्मविदः ।

यस्मादानन्दमयी सद्योमोक्षानुबन्धिनीविरतिः ॥ १०० ॥

परेति । [वै०—] धर्मविदः परपुरुषस्य कृष्णस्य भजनमेकं त्रिजगति
सारं वदन्ति । यस्मात्सद्यो मोक्षानुगता विरतिर्वैशद्यं भवति ॥

[॥ ४०—] कामधर्मविदः परपुरुषस्य भजनमेकं सारं त्रिजगतीति वद-

न्ति । यस्माज्जारभजनात्सद्यः मोक्षानुबन्धिनीविः मोचनानुबन्धसहिता नी-
विर्वसनग्रन्थिर्यत्रैवविधा रतिर्भवति ॥

निरन्तरगुणोल्लसद्गुणचिरकाम्यमुक्ताफल-

प्रपञ्चविषयस्पृहोपगतलौकिकानन्दभूः ।

रतीशसमराधिकारमणमात्रलक्ष्यस्थितिः

परात्परतधीरसावतिकृशोदरीदृश्यते ॥ १०१ ॥

निरेति । [वै०—] परे आत्मनि ब्रह्मणि रता धीर्यस्यासावतिकृशः पु-
रुषो दरीदृश्यते भूयो भूयो दृश्यते । कीदृशः । निरन्तरं संततं गुणेषु साधु-
संमतेषु उल्लसन्ती रुचिः प्रीतिर्यस्य । अकाम्या अनाशास्या अत एव मुक्ता
त्यक्ता निष्फलप्रपञ्चविषया स्पृहा येन । अपगतालौकिकानन्दभुवः प्रमदा-
दयो यस्मात् । रतीशसमः कन्दर्पकोटिलावण्यो यो राधिकारमणस्तन्मात्रे
लक्ष्ये स्थितिर्यस्य ॥

[शृ०—] परेण पुरुषेण आत्मनो रते धीर्यस्या असौ स्त्री अतिकृशो-
दरी दृश्यते । निरन्तराणि घनानि गुणे सूत्रे उल्लसन्ति रुचिराणि काम्यानि
आशास्यानि यानि मुक्ताफलानि तत्प्रपञ्चस्तदाभरणाधिक्यं तद्विषया या स्पृहा
तयोपगता लौकिकानन्दभूमिर्मर्यादा यया । रतीशस्य समरे कामयुद्धे अधि-
का । रमणश्च माता च श्वश्रूस्ताभ्यामलक्ष्या स्थितिर्यस्याः सा अतिचतुरा कथ-
मपि निरोद्धुं न शक्यते ॥

ममत्वरयतः समागमरहस्यमन्विष्यतः

स्फुटीभवति नान्वितश्रुति तदात्मतत्त्वं क्वचित् ।

विचित्रमधुनामनागियमनादिमाया न मा

समुत्सुकमनारतं कलयितुं सुखं मुञ्चति ॥ १०२ ॥

ममेति । [वै०—] ममत्वस्य ममताया रयतो वेगात् तत्प्रसिद्धमात्मतत्त्वं
जीवब्रह्मैक्यलक्षणम् अन्विताः समन्विताः श्रुतयो यत्र । 'तत्तु समन्वयात्'
इति सूत्रोक्तेः । तत्त्वमस्यादिवाक्यविषयम् । समा ये आगमा वेदान्तास्तेषां
रहस्यम् । समं यदागमरहस्यं वा । तदन्विष्यतो मम न स्फुटीभवति । वि-
चित्रमाश्चर्यम् । एवमनिशं विचारेऽपि न तत्त्वबोधः । यतः अधुनेदानीमिय-

मनादिर्माया अनारतं सुखं नित्यानन्दरूपं ब्रह्म कलयितुं लब्धुं समुत्सुकं मा मां मनागपि न मुञ्चति ॥

[श्रु०—] त्वरथतस्त्वरं कुर्वतः समागमाय रहस्यं संकेतस्थलं अन्विष्य-
तो मम तस्या आत्मनो हृदयस्य तत्त्वं यदप्यन्विता श्रुतिः श्रवणं यत्र
दूतीद्वारकवचःश्रवणेन यद्यपि ज्ञातप्रायं तथापि न स्फुटीभवति विचित्रेण
मधुना वसन्तेन अमनाक् अधिकम् अनादिमा आदिमा न प्रौढा यद्यपि प्रथ-
मा तथापि वसन्तकुसुमानिलादिवैचित्र्यवशात्प्रौढैव या रतं कलयितुं सुखं
समुत्सुकमना मा मां न मुञ्चति ॥

वर्णालंकृतिकाम्या साकाङ्क्षायोग्यतासत्तिः ।

एषा कलितरसज्ञा ननु बहुशोभारतीहितं कुर्यात् ॥ १०३ ॥

वर्णैति । [वै०—] वर्णैर्मधुरैरलंकृतिभिरुपमादिभिः काम्या । आका-
ङ्क्षायोग्यतासत्तिभिः पदधर्मैः सहिता । कलिता निवासत्वेन रसज्ञा जिह्वा
यया । यद्वा कलितास्तोषिता रसज्ञा रसिका यया । यद्वा कलितो रसज्ञः पर-
मात्मा कृष्णो यया । एवंविधा एषा भारती ननु निश्चयेन हितमभीष्टं कृष्ण-
कीर्तनादिकं कुर्यात् ॥

[श्रु०—] वर्णेन शरीरकान्त्या अलंकृत्यालंकारेण काम्या कमनीया ।
अकाङ्क्षामिलाषः, योग्यता संभोगयोग्यता, आसत्तिः संनिधिः परिशीलनं
वा तत्सहिता । कलितो रसज्ञो रसिको यया । बह्वी शोभा यस्याः सैषा स्त्री
ननु निश्चयेन रतिरूपमीहितमभीष्टं कुर्यात् ॥

वृथाश्रमपरिग्रहो यदि वयस्य शून्यो धनैः

सुखेन खलु वर्तनं तव सदैव दास्यन्तिके ।

इदं मम मतं सखे सकलगोपदाराभिकं

विनोदय मनो मनोभवकृताधिभाराधिकम् ॥ १०४ ॥

वृथेति । [वै०—] हे वयस्य, यदि त्वं धनैः शून्यो निर्धनस्तदा तवा-
श्रमपरिग्रहो गार्हस्थ्यस्त्रीकारो वृथैव । सदैव सुखेनानायासेन वर्तनं तव जी-
वनं के दास्यन्ति । तस्मात् हे सखे, ममेदं मतं संमतम्—मनोभवकृतेना-

धिभारेण अधिकं मनः सकलः कलया बलमद्रेण सहितः समग्रो वा सर्वमयो
वा गोपस्त्रीकामुकः कृष्णो यत्रैवंविधं विनोदय ॥

[शृ०—] यदि वयसि तारुण्ये त्वं धनैरशून्यः सहितः तदा वृथाश्रम-
परिग्रहो वधूर्यस्यैवंविधस्त्वम् । धनसमृद्धावपि तव स्त्रियाः श्रमो गृहकृत्य-
निर्वाहेण वृथैव । कुत इत्यत आह—तव सदैव नैरन्तर्येण दास्या अन्तिके
निकटे सुखेन रतादिना वर्तनं स्थितिर्यतः । हे सखे, ममेदं मतं शृण्विति
शेषः । सर्वगोपवधूकामुकं मनोभवकृताधिभाराधिकं मनो विनोदय विश्रमय ॥

वेत्ति सारतयात्मानं परं चेन्न कदाचन ।

संसाररसमग्नत्वं तत्कथं विजहात्वसौ ॥ १०५ ॥

वेत्तीति । [वै०—] सारतया सारत्वेन परमात्मानं चेन्न वेत्ति तर्हि
असौ पुमान् संसाररसमग्नत्वं कथं विजहातु । परमात्मनः सारत्वेन ज्ञानः-
मन्तरेण संसारमज्जनाच्च निस्तारः ॥

[शृ०—] सा स्त्री रते रतसमये परमन्यम् आत्मानमपि च चेन्न वेत्ति
कदाचित्तदासौ स्त्री एतच्छ्रीली पुरुषो वा संसारसौख्यमग्नतां कथं त्यजतु ॥

विधत्ते सोत्कम्पं स्फुटयति सरोमाञ्चमुदितं

कथं मज्जन्माघे पततु निरयप्रापणपथे ।

यदि स्यान्मासेऽस्मिन्नसितसितकल्लोलघटना-

चला दृष्टिस्तत्कः सुकृतमिदमीयं गणयिता ॥ १०६ ॥

विधत्त इति । [वै०—] स्फुटा व्यक्ता यतयो यत्रैवंविधमिदं सरो मां
सोत्कम्पमुद्गतकम्पसहितं मुदितं संतुष्टं च करोति । अत्र माघे मज्जन् पुरुषः
कथं निरयप्रापणपथे नरकगमनमार्गे पततु । यद्यस्मिन्मासे माघे दृष्टिः असिताः
सिताश्च ये कल्लोला यमुनाया गङ्गायाश्च तेषां घटना परस्परसंबन्धस्तत्राचला
निश्चला स्यात् तर्हि क इदमीयं सुकृतं पुण्यं गणयिता । को ब्रह्मा वा ॥

[शृ०—] सा स्त्री उत्कम्पमुद्गतं कम्पं सात्त्विकभावं शीतजन्यकम्प-
गोपितं विधत्ते । स पुरुष उदितं रोमाञ्चं स्फुटयति स्फुटं करोति । सात्त्विक-
भावमपि शीतजन्यत्वेन प्रकटयति । माघस्नानं कुर्वत एवंविधा चेष्टा कथं न
नरकाय स्यादित्यत आह—माघे मज्जन् स्नानं कुर्वन् कथं निरयप्रापणपथे पततु

अस्मिन्मासे यदि दृष्टिः अस्मिताः सिताश्च ये कल्लोलास्तद्धटना तद्यतिकररूपा
अचला अस्मिन्पुरुषे स्थिरा स्यात्तदा इदमीयं सृकृतं को गणयिता ॥

अतिचारुचन्द्रोचिः कुर्वन्कुसुमेषुकेलिकेतनताम् ।

सुरभिः कदानुयास्यति समुकुलरुचिरस्तीहारः ॥ १०७ ॥

अतीति । [वै०—] अतिचारु चन्द्रोचिश्चन्द्रिका यत्र । कुसुमेषु पुष्पेषु
केलिकेतनतां क्रीडावासत्वं कुर्वन् सुरभिर्वसन्तः कदा यास्यति । नु वि-
तर्के । चित्तविक्षेपहेतुत्वात्तपश्चरतां न निस्तार इति । कीदृशः । समुकुलरुचिः
कमलादिकोरककान्तियुक्तः । अस्तीहारो निरस्तहिमः ॥

[श्र०—] सुरभिर्वसन्तः कदा अनुयास्यति अनुगतो भविष्यति । कामिन
इति शेषः । अतिचारुचन्द्रोचिः । कुसुमेषुकेलेः कामक्रीडायाः केतनतां स्थान-
रूपं पताकात्वं वा कुर्वन् । मुकुलसमस्तन्या हारेण सह वर्तते इति तथा ॥

हेया कामधुरा दुराग्रहवता संसारचक्रभ्रमे

वार्ताभिः प्रसभं प्रवर्तयति या योहान्धकूपे बुधान् ।

नाकोपाधिकृतिं समीक्ष्य न ततः कुर्याद्विरक्तिं कथं

तत्को नाम निकाममत्र पुरुषं दध्यादनादिं हृदि ॥ १०८ ॥

हेयेति । [वै०—] संसारचक्रभ्रमे संसारचक्रे यो भ्रमस्तत्र दुराग्र-
हवता पुंसा कामधुरा कंदर्पभारः हेया त्याज्या । या प्रसभं बलान्मोहान्ध-
कूपे बुधान्पण्डितानपि वार्ताभिः स्वकथाभिः प्रवर्तयति । ना पुरुषः अको-
पाधिकृतिं अकस्य पापस्य दुःखस्य वा य उपाधिः प्रयोजकस्तत्कृतिं तत्करणं
समीक्ष्य ततः पापसाधनात्कथं विरक्तिं न कुर्यात् । तत्तस्मात्को नाम पुमा-
नत्र कामधुरायां निकामं अनादिपुरुषं विष्णुं हृदि कुर्यात् । यद्वा कोपजन्यो
य आधिर्मनःपीडा तत्कृतिं समीक्ष्य ततः कोपाधिकृतेर्विरक्तिं न कुर्यात् ।
तत्तस्मात्कामक्रोधाबुभावपि दुःखहेतुं ज्ञात्वा निकामं पुरुषं च शब्दं अनादि-
मादिवर्णरहितं कामं पुरुषं च हृदि को नाम दध्यादिति ॥

[श्र०—] मधुरा मनोहरा का स्त्री संसारचक्रे भ्रमे दुराग्रहवता पुंसा
हेया परिहार्या । या वार्ताभिर्नानाविधाभिश्चातुर्यमर्यादाभिः प्रसभं हठात्
बुधान्विदुषोऽपि मोहान्धकूपे प्रवर्तयति । तत्तस्मात्तस्याः सुन्दर्याः सकाशा-

त्राकस्य स्वर्गस्योपाधिः प्रयोजकस्तत्कृतिं समीक्ष्य को नाम कथं विरक्तिं विशेषेण रक्तिं रागं न कुर्यात् । अत्र निकामं निर्गतः कामो यस्मादेवंविधं अनादि पुरुषं महेशं को नाम कथं हृदि दध्यात् ॥

भवार्णवस्योत्तरणे सरोजद्वक्चकास्ति नौकेयमहो पुरःस्थिता ।

सखे सखेदोऽहमनन्यजभ्रमादमूं विहातुं न ततः समुत्सहे ॥१०९॥

भवेति । [वै०—] भवार्णवस्य संसारसिन्धोरुत्तरणे सरोजद्वक् पुण्ड-
रीकाक्ष एव इयं पुरःस्थिता नौका चकास्ति प्रकाशते । ततोऽनन्यजः स्वाभाविको यो भ्रमः अहं ममेति देहगेहादौ ततः सखेदः क्लेशवानहं हे सखे,
अमूं कृष्णनावं विहातुं नोत्सहे ॥

[शृ०—] इयं पद्माक्षी आवयोः पुरःस्थिता भवार्णवस्योत्तरणे उत्तर-
णनिमित्तं चकास्ति शोभते । अतोऽहमनन्यजभ्रमात्कामकृतमोहादमूं त्यक्तुं
नोत्सहे । इयं सरोजद्वक् भवार्णवस्योत्तरणे नौकेति वा पूर्ववत् ॥

साधयति धरमपूर्वं पातालं कश्चिदेति कमलार्थी ।

न खलु सहजानुरागाद्विरमति तृष्णैतयोः कदाचिदपि ॥११०॥

साधेति । [वै०—] कमलार्थी लक्ष्मीकामः कश्चिदपूर्वमदृष्टपूर्वं धरं
पर्वतं असाध्यमपि साधयति । कोऽपि पातालमेति । सहजः स्वाभाविको
योऽनुरागो धनविषयस्तस्मात् खलु निश्चयेन एतयोर्हभयोरपि तृष्णा कदा-
चिदपि न विरमति ॥

[शृ०—] सा स्त्री अपूर्वं अकारपूर्वं धरं अधरं धयति पिबति । क-
श्चिद्विकलार्थी द्रव्यलिप्सुरस्याः सकाशादलमतिशयेनाधरं पातेत्यागच्छति ।
अग्रे स्पष्टम् ॥

सामानिनीत्वा सलिलात्पयोधेरजिग्रहत्कंजभुवा दशा यः ।

भजन्सखे तच्चरणारविन्दे विन्देस्तमानन्दममन्दमाशु ॥ १११ ॥

सामेति । [वै०—] पयोधेः समुद्रस्य सलिलात् सामानि । उपलक्षण-
मेतत् । सर्वान्वेदान् दैत्याहृतान् यः कृष्णः कंजभुवा ब्रह्मणा दशा दृष्ट्या
अजिग्रहत् ग्राहयामास । हे सखे । अग्रे स्पष्टम् ॥

[शृ०—] सा मानिनी स्त्री कंजानि कमलानि भवन्यस्या इति कंजभुवा

कमलपरम्पराजनितयारुणया दशा त्वा त्वां अयो लोहं अजिग्रहत् । लोहितद-
ष्टिच्छलात्फालमेव ग्राहयामासेत्यर्थः । अतस्तत्फलनिभारुणदृष्टिग्रहेण शुद्ध
एव त्वमपि तस्याश्चरणारविन्दे भजन्तममन्दमानन्दं भजेः ॥

सर्वत्र साक्षिभावं कलयन्ती सपदि शर्म संदधती ।

संमोहयति मनो मे मूर्तिर्गोपालवंशजन्मापि ॥ ११२ ॥

सर्वेति । [वै०—] नन्दगृहजातापि कृष्णमूर्तिः परब्रह्ममयी मे मनः
संमोहयति ध्याने मुग्धं करोति । कीदृशी । सर्वत्र क्षेत्रे साक्षिभावं कलय-
न्ती । सपदि शर्म यच्छन्ती ॥

[श्र०—] सा स्त्री सर्वत्र अक्ष्णोर्भावं कलयन्ती सपदि शर्म यच्छन्ती
आभीर्यपि मूर्तिर्मे मनः संमोहयति ॥

निवसति हृदये स मेघरूपो न तदुपपत्त्यवलम्बि कृत्यमन्यत् ।

अत उचितमिहैतदेव यत्तत्सुदृढनियन्त्रणमन्तरङ्गसाध्यम् ॥ ११३ ॥

निवसतीति । [वै०—] मेघरूपो मेघश्यामः कृष्णो हृदये निवसति ।
तस्य उपपत्तिः प्राप्तिस्तदवलम्बि नान्यत्कृत्यम् । अस्तीति शेषः । अत इहैत-
देवोचितं यदन्तरङ्गसाध्यं मनःकार्यं तस्य विष्णोः सुदृढं नियन्त्रणम् । मनसि
दृढतया विष्णुः स्थाप्य इति ॥

[श्र०—] अघरूपः पापरूपोऽपराधरूपो वा स पुमान् मे हृदये वसति
स चासाधुपपत्तिर्जारस्तदवलम्बि अन्यत्कृत्यं कर्तव्यं न । अत इहैतदेवोचितं
यत्स्वान्तरङ्गेन हृदयेन गुह्यप्रदेशेन वा साध्यं तस्य सुदृढनियन्त्रणमिति ॥

असत्यमेतद्विदितं समस्तमकार्यकारीति मृषा प्रपञ्चः ।

कुचापलापक्रममेव कर्तुमाच्छादनं ते हृदयस्य शश्वत् ॥ ११४ ॥

असत्यमिति । [वै०—] एतद्विश्वं समस्तं असत्यं विदितं ज्ञातम् अकार्य-
कारि अर्थक्रियाकारि न भवति । अयं प्रपञ्चो मृषा मिथ्या । कुत्सितं चापलं
चपलत्वमेव अपक्रममन्यायं कर्तुं ते हृदयस्य शश्वत् निरन्तरमाच्छादनमिति ॥

[श्र०—] एतत्त्वयोक्तम् असत्यं मिथ्या । समस्तं विदितं त्वच्चरितं सर्वं
ज्ञातम् । अकारि अकारीति प्रपञ्चो मृषा । एतावत्परिणामौ कुचाविति कोऽपि

न वेत्तिवति कुचयोरपलापक्रममेव कर्तुं ते शश्वत् हृदयाच्छादनं न तु सृषा-
वादेन स्वाभिप्रायगोपनमपि कर्तुमिति ॥

नानाबन्धप्रभेदे प्रथमकलितहृत्कञ्चुकग्रन्थिभेदै-

रत्यन्तानन्दमन्दीभवदपरभिदं नित्यमात्मानमीहे ।

स्मारं स्मारं भवाम्भोनिधिमधिकतया दुस्तरं निस्तरितुं

नान्यं पश्याम्युपायं कमपि तदितरं सत्स्वरूपोपलब्धयै ॥११५॥

नानेति । [वै०—] नानाविधा ये बन्धप्रभेदाः कामक्रोधादयस्तत्र प्रथ-
मकलिता ये हृत्कञ्चुकस्याहंकारस्य ग्रन्थेर्भेदा विदारणानि विमोचनानि तैर-
त्यन्तानन्देन मन्दीभवन्ती अपरभिदा प्रपञ्चभेदो यत्र तमेवविधं नित्यमात्मानं
ब्रह्म ईहे वाञ्छामि । भवाम्भोनिधिं स्मारं स्मारं अधिकतया दुस्तरं निस्तरितुं
तदितरमुपायं न पश्यामि । सत् सत्तामात्रं यत्स्वरूपं तस्योपलब्धयै ॥

[शृ०—] अहं नित्यं प्रत्यहं नानाप्रकारा बन्धभेदा यत्रैवंविधे सुरते
प्रथममादौ कलिताः कृता ये कञ्चुकस्य कूर्पासस्य ग्रन्थीनां भेदा विमोच-
नानि तैरत्यन्तं य आनन्दस्तेन मन्दीभवन्ती अपरभिदा अन्यभेदो यत्र तथा-
विधमात्मानं वाञ्छामि । अरं शीघ्रं स्मारं स्मारसंबन्धिनं दुस्तरं भवाम्भो-
निधिं निस्तरितुं तदितरमुपायं न पश्यामि स्म नापश्यम् । कस्यै । सत्स्वरूपं
यस्यास्तस्याः सुन्दर्या उपलब्धयै ग्राह्यै ॥

काश्यामाकृतिमीशितुर्न लभते हृद्याहितातत्त्वधी-

र्यस्य श्रीरिव साभवत्प्रियतमा या सर्वदाराधिका ।

शश्वत्तद्रतचेतसस्तव पुरापुण्यान्यगण्यानि य-

द्ब्रह्माद्वैतसुखेऽपि तद्भजनतो मन्दादरं ते मनः ॥ ११६ ॥

काश्यामिति । [वै०—] काश्यां हृदि आहिता अतत्त्वधीर्यैर्नैवंविध ईशि-
तुः शिवस्याकृतिं विश्वेश्वरादिशिवलिङ्गमूर्तिं न लभते न प्राप्नोति । यस्य
शिवस्य का सा प्रियतमा अतिशयेन प्रियाभवत् श्रीरिव या सर्वदा आराधि ।
लोकैरिति शेषः । शश्वत्सदा तत्र शिवे रतं रक्तं चेतो यस्यैवंविधस्य तव पुरा-
पुण्यानि पूर्वजन्मकृतानि अगण्यानि गणयितुमशक्यानि । यद्यस्मादेतोर्ब्र-
ह्माद्वैतसुखेऽपि तद्भजनतस्ते मनो मन्दादरम् । अस्तीति शेषः । विष्णुपक्षे वा

हृदि आहिता आरोपिता हृद्या मनोहरा, हिता इष्टा, का तत्त्वबुद्धिरीशितुः कृष्णस्य भगवतः श्यामाकृतिं गोपालमूर्तिं न लभते । अपि तु लभत एव । तत्त्वबुद्ध्या सांख्योक्तानां पञ्चविंशतितत्त्वानां गणनायां प्रसक्तया मया षड्विंशको विष्णुरिति षड्विंशत्त्वेन लभ्येतैव । यस्य कृष्णस्य या राधिका सा श्रीलं-मीरिव प्रियतमा अभवत् । अग्रे समानम् ॥

[शृ०—] हृदि हृदये वक्षसि आरोपिता तस्य पुरुषस्य भावस्तत्त्वं तत्र धीर्बुद्धिर्यस्याः पुरुषायितुमनाः ईशितुः प्रियस्य कृतिं प्रियकर्तृकरतव्यापारं तद्वत्स्वयमेव का श्यामा षोडशवार्षिकी युवतिर्न लभते । अपि तु लभत एव । यस्य भगवतः श्रीरिव लावण्येन युवतिर्भवतः प्रियतमा अतिशयेन प्रिया । या सर्वेभ्यो दारेभ्योऽधिका शश्वत्तस्या रते चेतो यस्य तदासक्तचित्तस्य वा तत्र पुरापुण्यानि अगण्यानि । यद्यतस्तस्या भजनतो ब्रह्मानन्देऽपि मनो मन्दादरम् ॥

यदस्ति मे किञ्चन तत्समस्तं दास्यामिहास्यामितरेयमेवम् ।

अकिञ्चनासत्तिजुषो न लज्जा भवेद्धनं तत्र समर्पितं चेत् ॥ ११७ ॥

यदिति । [वै०—] यत्किञ्चन मेऽस्ति धनदारादिकं तत्समस्तं दास्यामि, हास्यामि त्यक्ष्यामि । एवं सति तरेयम् । संसारसिन्धुमित्यर्थः । तद्धनं चेन्न समर्पितं तदा अकिञ्चनानां निष्परिग्रहाणां विरक्तानामासत्तिं सेवमानस्य मे लज्जा न भवेत् । अपि तु भवेदेव ॥

[शृ०—] इह मे यत्किञ्चनास्ति द्रव्यादिकं तत्समस्तं अस्यां दास्याम् । इतरा इयं स्त्री ऊढा एवमकिञ्चनैव तिष्ठति । तत्तस्माद्धनं न समर्पितं चेत् तदा अकिञ्चनाया ऊढाया आसत्तिं सेवमानस्य मे लज्जा न भवेत्, अपि तु भवेदेवेति काकुः । इदानीमृढाप्युपभोगक्षमा वृत्ता । तस्मादियदवधि उप-भुज्यमानदासीहस्तस्थं द्रव्यं गृहीत्वाभरणादिदानेनेयमपि संमाननीयेति ॥

सपटघटसमस्तन्यायतत्त्वोल्लसद्-

ग्विरचितविविधात्मप्रक्रियामोहितस्य ।

कथमभिनिविशेत् स्वान्तमन्यद्बुभुत्सो-

स्तव नयमनयं वा वीतबुद्धेर्विवेक्तुम् ॥ ११८ ॥

सेति । [वै०—] उदाहरणत्वेन पटघटकुलालादिसहितः समस्तो यो न्यायो न्यायशास्त्रं तस्य यत्तत्त्वं साधर्म्यवैधर्म्यादिना प्रमाणादिषोडशपदार्थ-
विवेचनं तत्रोल्लसन्ती या दृग् दृष्टिर्बुद्धिस्तया विरचिता या विविधानां नाना-
विधानाभात्मनां प्रक्रिया तया मोहितस्य नयं सच्छास्त्रं अनयमसच्छास्त्रं बु-
भुत्सोर्बोद्धुमिच्छोर्विवेक्तुं वीतबुद्धेस्तव स्वान्तं चित्तं अन्यन्नयं वेदान्तशास्त्रं
एकात्मप्रतिपादनरूपं कथमभिनिविशेत् ॥

[शृ०—] सपटौ साञ्चलपरिधानौ घटसमौ स्तनौ यस्यास्तस्या आय-
तत्वेन विशालत्वेन उल्लसन्ती या दृग् नेत्रं तथा विरचिता या आत्मनः प्रक्रिया
नानाविधो विलासस्तया मोहितस्य नयं नीतिम् अनयमनीतिं बुभुत्सोर्विवेक्तुं
वीतबुद्धेस्ते स्वान्तमन्तः कथमन्यत्पदार्थमभिनिविशेत् ॥

श्रुतो जगति योधरो मधुपवर्गवर्णोद्धृतेः

स मेऽतिरुचिरो हृदि स्फुरति साधु गोवर्धनः ।

द्विजातिपरिशीलनक्रमविदा मयासाद्यते

सविद्रुमरुचिः स्फुरन्मृदुपलामृतश्रीधरः ॥ ११९ ॥

श्रुत इति । [वै०—] मधुपवर्गस्य भ्रमरसमूहस्य वर्ण इव वर्णो यस्य स
वासुदेवस्तेनोद्धृतेरुद्धरणादुत्पाद्योन्नयनाजगति विश्रुतः ख्यातो यो धरः पर्व-
तो गोवर्धनः अतिरुचिरोऽतिमनोज्ञः स मे हृदि साधु यथा स्यात्तथा स्फु-
रति । अतो द्विजातीनां ब्राह्मणादीनां परिशीलनक्रमविदा यात्राक्रमज्ञेन मया
आसाद्यते आसादयिष्यते । कीदृशः । वीनां पक्षिणां द्रुमाणां या रुचिस्तत्स-
हिता स्फुरन्ती या मृदुः, उपलानाम्, अमृतस्य जलस्य च श्रीः शोभा तां
धारयतीति तथा । ततो मयावश्यं गन्तव्य इति ॥

[शृ०—] योऽधरोऽधरोष्ठः श्रुतो जगति मधु, संसारे मधुस्वरूपः । प-
वर्गवर्णानां पक्ष्यभमानामुद्धृतेरुच्चारणाद् गोवर्धनो वचनवर्धनशीलः । अति-
रुचिरो मम हृदि साधु सम्यक्प्रकारेण स्फुरति । द्विजानां दन्तानामतिपरि-
शीलनं मणिमालादिनामकक्षतदानं तत्कमज्ञेन मया सोऽधर आसाद्यते प्राप्य-
ते । कीदृशः । विद्रुमस्य प्रवालस्य रुचिरिव रुचिर्यस्य स्फुरन्ती स्फुटीभवन्ती
मृदुति पले मांसे अमृतश्रीस्तां धारयतीति ॥

यासौ संसृतिनिर्वृतिस्थितिरतिक्लिष्टा कुचेष्टाकृति-
स्तामेवानुदिनं विचारयति यः स्यादेष दोषानुगः ।
अस्मिन्सारमते निधाय हृदयं निर्द्वन्द्वपीडः स्थिरा-

मन्दानन्दचिरानुभूतिरभजद्योगेन सद्यः फलम् ॥ १२० ॥

येति । [वै०—] या असौ संसृतिनिर्वृतेः संसारसुखस्य स्थितिः अति-
क्लिष्टा क्लेशानुषङ्गवती । कुत्सिता या चेष्टा तत्कृतिः पश्चादिसाधारणरतजन्या
तामेव योऽनुदिनं विचारयति एष पुमान् दोषानुगो रागादिदोषकिंकरः स्यात् ।
अयं पुमानस्मिन् सारमते सारभूते मते योगाभ्यासलक्षणे हृच्चित्तं निधाय
निर्गता द्वन्द्वपीडा शीतोष्णादिबाधा यस्मादेवंविधः सन् स्थिरामन्दानन्दस्य
ब्रह्मावासिसुखस्य चिरमनुभवो यस्यैवंविधो योगेन सद्यः फलमभजत् ॥

[श्र०—] यासौ स्त्री संसारसुखस्थानरतिक्लिष्टा कुचाभ्यामिष्टा मनोज्ञा
आकृतिराकारो यस्यास्तामेव योऽनुदिनं विचारयति एष पुमान् दोषा रात्रि-
स्तदनुगान्मदनुसरणशीलः स्यात् । सा स्त्री अस्मिन्नुसि रमते । किं कृत्वा ।
हृद्धृदयं मनो वक्षो वा निधाय । अयं पुमाञ्जितरां द्वन्द्वस्यार्थात्कुचयुग्मस्य
पीडा यस्मात् सः । तथा स्थिरा अमन्दानन्दस्याधिकसुखस्य चिरमनुभूतिर्य-
स्यैवंविधो योगेनास्याः संबन्धेन सद्यः फलमभजदिति ॥

वसन्ते संजाते धरणिभृदपत्योत्सवविधा-

वसावङ्गीकुर्यान्निवरणमनङ्गस्य भवतः ।

विहायेहान्येहां कलितसुमना माधवपदे

विधेहि स्वं धीरं प्रथममथवेदं कथय नः ॥ १२१ ॥

वसन्त इति । [वै०—] वसन्ते संजाते चैत्रे समागते धरणिभृतो हिम-
वतोऽपत्यस्य दुर्गाया उत्सवविधौ असौ यजमानः अनङ्गस्य अङ्गहीनस्य ते
वर्गणं नाङ्गीकुर्यात् तस्मान्मदुक्तं शृणोषि चेत्तदाहमुपदिशामि । इहोत्सवे अ-
न्येहां द्रव्यप्राप्तिवाञ्छां विहाय माधवस्य कृष्णस्य पदे कलितं स्थापितं सुष्ठु
मनो येनैवंविधः सन् प्रथममादौ स्वमात्मानं धीरं विधेहि । अथानन्तरं नोऽ-
स्मभ्यं वेदं कथय विष्णुप्रीत्यै अस्मदग्रे वेदपाठं कुर्विति ॥

[शृ०—] असौ स्त्री वसन्ते वैशाखे प्राप्ते धरणिभृतो राज्ञो यदपत्यं कन्या तदुत्सवविधौ तद्विवाहसंमदं भवतस्ते अनङ्गस्य कामस्य नवरणं नूतनरतमङ्गीकुर्यात् । इह प्रसङ्गे अन्यस्यामीहां स्पृहां विहाय माधवपदे वसन्तस्थाने उपवनादौ कलिता दृष्टाः सुमनसो नानाकुसुमानि चित्तविक्षोभहेतुभूतानि येन एवंविधस्त्वं स्वमात्मानं प्रथममादौ धीरं विधेहि । अथवा इदं स्वमतं नः कथयेति ॥

प्राज्ञैरनन्तपथपान्थतयासितव्यं

नैवान्यथा भवति कामनयोपयोगः ।

तन्मृग्यतामिह परत्र च सारसाक्षी

यागोपि दिव्यसुखहेतुरमानि मान्यैः ॥ १२२ ॥

प्राज्ञेति । [वै०—] अनन्तपथं विष्णुमार्गं पान्थत्वेन प्राज्ञैः सुबुद्धिभिः स्थेयम् । अन्यथा कामनया नानाविधया उपयोगः फलसंबन्धो न भवति । सर्वस्यापि नश्वरत्वात् । तत्तर्हि इह संसारे परत्र परलोके च सारे स्थिरांशे साक्षी तदनुभववान् मृग्यतामन्विष्यताम् । स एव सारं वक्ष्यति । यागोऽपि मान्यैर्मन्वादिभिर्दिव्यसुखहेतुत्वेन अमानि अनुमतः ॥

[शृ०—] प्राज्ञैश्चतुरैरनन्ता अपरिमिता ये पन्थानस्तत्र पान्थत्वेन संचरणशीलत्वेन स्थातव्यम् । अनेकानुसंधानं विधेयमित्यर्थः । तत्तस्मादिहात्र परत्रान्यत्र वा अत्र नगरे नगरान्तरे वा सारसाक्षी पद्माक्षी मृग्यतामन्विष्यताम् । यत्र कापि या मान्यैर्महद्भिः क्षत्रियादिभिरगोपि रक्षिता दिव्यसुखहेतुरमानि ॥

सुखं सारत्यागः कलयतु समेत्य द्विजपदा-

न्यसौ मामेत्यद्य श्रुतिमधुरवाचाहृतमनाः ।

सदान्नायार्थेनाधिकसुरभिणैक्यस्थिरमतिः

प्रपञ्चं पञ्चानां न खलु मनुते सत्यमधुना ॥ १२३ ॥

सुखेति । [वै०—] द्विजपदानि ब्राह्मणस्थानानि समेत्य गत्वा सारत्यागो यस्य सद्ध्यशीलः असौ दाता सुखं कलयतु सुखी भवतु । अद्य श्रुत्या वेदेन मधुरवाचा मधुरवेदपाठेन हृतचित्तो मामेति प्राप्नोति । त्वयापि तद्वत्

ग्राह्यमेवेत्यत आह—सदा अधिकसुरभिणा अतिप्रसिद्धेनास्त्रायार्थेनैक्ये जीव-
ब्रह्माभेदे स्थिरा मतिर्यस्यैवविधः पुमानस्मदादिः पञ्चानां भूतानां प्रपञ्चं देह-
मपि खलु निश्चयेन अधुना सत्यं न मनुते । किं पुनर्धनादिकमिति ॥

[शृ०—] सासौ सेयं स्त्री अद्य द्विजपदानि दन्तक्षतात्मणिमालादि-
प्रभेदान्समेत्य मा मा इति श्रुतिमधुरवाचाहृतमना रत्यागः सुरतापराधं सुख-
मेव कलयतु जानातु । अधिकं सुरभिणा कर्पूरकस्तूरीचन्दनताम्बूलादिना स-
दाज्ञा समाल्येन मत्प्रेषितेन ऐक्ये मया सहाभिन्नभावे स्थिरा मतिर्यस्या एवं-
विधा या पञ्चानां दूतीसख्यादीनां प्रपञ्चं कल्पितविषटनोपायं अधुना खलु
निश्चयेन सत्यं न मनुते । ततः प्रसन्ना मम मनोरथं पूरयिष्यतीति ॥

ज्योतिर्मन्ये त्रिनेत्रोद्भवमिह विहरत्कामिचकार्तिदं य-

द्रत्याः पत्याथ सद्यः प्रकटितमधिकं पाटवं स्वात्मभूतेः ।

एतस्यालोकतोऽमी वयमपहृतहृत्तापतामाप्तवन्तः

संतुष्टाः प्रोषितस्त्रीरतिसुखमनसो दुस्तरं निस्तरेम ॥ १२४ ॥

ज्योतिरिति । [वै०—] विहरतः क्रीडतः कामिचक्रस्य या अतिर्मनःपी-
डा तत्पदं त्रिनेत्रोद्भवं ज्योतिः शिवतृतीयलोचनतेजो मन्ये । यत्तेजः प्राप्य
रत्याः पत्या कामेन सद्यः स्वात्मनः स्वशरीरस्य भूतिर्मस्य तस्या अधिकं पाटवं
सामर्थ्यं प्रकटितम् । अमी वयमेतस्य शिवदग्बह्निपाटवस्यालोकतो दर्शनादप-
हृतहृत्तापत्वं प्राप्तवन्तः संतुष्टाः प्रोषितं दूरे गतं स्त्रीरतिसुखे मनो येषामेवं-
विधाः सन्तो दुस्तरं संसारसमुद्रं निस्तरेम । भस्मीभूतात्कामात्कामी (?) ।
अतः कथं संसारसिन्धुं न तरेम ॥

[शृ०—] अत्रेनेत्रादुद्भूतं ज्योतिश्चन्द्रलक्षणमिह विहरतां कामिनां
चक्राणां चक्रवाकाणां मनः पीडाप्रदं मन्ये । यन्नज्योतिश्चन्द्ररूपमवाप्य स-
द्यः कामेन स्वात्मनो भूतेरैश्वर्यस्याधिकं पाटवं प्रकटितम् । एतस्य चन्द्रस्या-
लोकतो दर्शनाच्चन्द्रिकाया वा अमी वयमपहृतहृत्तापत्वं प्राप्तवन्तः संतुष्टाः
प्रोषितानां परदेशं गतानां या स्त्रियस्तद्वतिसुखे मनो ये पामेवंविधाः सन्तो
दुस्तरं कामं निस्तरेम । चन्द्राद्युद्दीपनदर्शनेनाधिककामवेगाद्भवं विदेशस्थ-
वधूसमागमेन क्लृप्तेन सुखिनः स्यामेति ॥

हित्वा तामसतां मनोरथमितां मत्वा कुचेष्टास्थितिं

नार्यासत्तिमुपेक्ष्य तां नय निजां नो मुञ्च सीमामपि ।

आतस्ते अमतः कदापि न भवेदद्वैतसंविद्भवे

तस्माद्विस्सर न स्मरहितपदद्वन्द्वानुरागक्रमम् ॥ १२५ ॥

हित्वेति । [वै०—] कुत्सिता चेष्टा यस्यामेवंविधा स्थितिर्यस्या एवं-
विधां मत्वा मनोरथैरभिलाषैर्युक्तां तामसतां तामसत्वं हित्वा त्यक्त्वा
आर्याणां सज्जनानां आसत्तिं नोपेक्ष्य तां सतामासत्तिं निजां सीमां मर्यादां
नय । नो मुञ्च न त्यज । हे आतः, भवे संसारे अमतः संचरतो अमयु-
क्तस्य वा अमाद्वा तेऽद्वैतबुद्धिः कदापि न भवेत् । तस्मात् स्मरहितः शिव-
स्तस्य पदद्वन्द्वेऽनुरागक्रमं न विस्सर । यथा शिवचरणद्वयेऽनुरागो भवति
तथा कुरु तत् एव ते ज्ञानं भवेत् ॥

[श्र०—] असतां विटानामन्येषां मनोरथमभिलाषं प्राप्तां कुचाभ्या-
मिष्टा स्थितिर्यस्या एवंविधां तां नारीणामासत्तिमुपेक्ष्य तां प्रसिद्धां पूर्वोप-
भुक्तामन्यैर्विटैरज्ञातां निजां स्वकीयामेव नय । सीमां मर्यादामपि नो मुञ्च ।
यद्वा इमामपि नो मुञ्चसि पराभिलाषविषयानेकनारीप्रत्यासत्तिमिच्छोरिमामपि
न त्यजतस्ते हे आतरद्वैतबुद्धिर्भवे संसारे न कदापि भवेत् । इतस्ततो गम-
नेन द्वैतबुद्धिरेव भवेत् । एकावलम्बनेन द्वैतधीर्न स्यात् । तस्मादहितो यः
पदद्वन्द्वे स्थलद्वयेऽनुरागक्रमस्तं न स्मर । किं तु विस्सर । यद्वा स्मरेणाहितो यः
पदद्वन्द्वेऽनुरागक्रमस्तं न विस्सर । संततं स्थलद्वयानुरागविशेषं स्मरेति ॥

रामेतिनामस्मृतिरप्यमन्दमानन्दमाधाय सुधामयीह ।

मृतायमानेऽप्यमृतायमाना व्यनक्ति साक्षादमृतात्मतां यत् ॥ १२६ ॥

रामेति । [वै०—] इह संसारे राम इति नाम्नः स्मृतिरप्यमृतमयी अ-
मन्दमधिकमानन्दमाधाय मृतायमाने चरमावस्थां गतेऽपि अमृतायमाना
मोक्षवदाचरन्ती साक्षादव्यवधानेन नित्यमुक्तात्मलाभलक्षणं मोक्षरूपत्वं
व्यनक्ति प्रकटयति । अन्ते रामस्मरणेन मुक्तः स्यादिति ॥

[श्र०—] रामा स्त्री इति नाम्नः स्मृतिरपि सुधा अमृतम् इह मयि मृ-
तायमानेऽपि अमृतायमाना साक्षादमृतात्मतां जीवतो भावं व्यनकीति ॥

इच्छेत्परमेनुसर्तुं प्रतिमासंदर्शनेन विशदरुचिः ।

अनवाप्य येनयोगं भवतो हृदये परं निधीयेत ॥ १२७ ॥

इच्छेदिति । [वै०—] जगन्नाथप्रयागमाधवबदरीनारायणादीनां विष्णु-
प्रतिमानां तत्र तत्र क्षेत्रे संदर्शनेन विशदा निर्मला रुचिर्यस्यैवविधः पुरुष-
स्तत्तत्तीर्थविष्णुमूर्तिदर्शननिष्पापः परं परमात्मानं प्रकृतेः परत्वान्निराकारम्
अनुसर्तुमिच्छेत् । साकारस्य प्रतिमां दृष्ट्वा निर्मलकान्तिः पुमान् निराकारस्यानु-
सरणं कर्तुमिच्छेत् । येन पुंसा योगं समाधिमनवाप्य भवतः संसारात् अपरं
न परं संसारमनतीतं साकारमेव ब्रह्म हृदये निधीयेत स्थाप्येत । योगाभ्या-
सस्य सिद्धौ प्रकृतेः पर आत्मा लभ्येत । तदसिद्धौ प्रतिमादिरूपसाकारात्मैव
हृदये स्थाप्यते तत एव तदपि सिध्यतीति ॥

[शृ०—] प्रतिमासं मासं मासं प्रति दर्शनेन अर्थादतोः ऋतुमनु ऋतुं
लक्ष्यीकृत्य सा ते प्रतिवेशिनी विशन्ती अरुचिर्यस्या एवंविधा सती परं पुरु-
षमिच्छेत् । अनुमासमृतुदर्शनेन दुःखमनुभवन्ती परपुरुषेच्छां कुर्यादेव ।
कथमित्यत आह—या इत्यस्य स्वामिनो भर्तुर्योगं विना परं केवलं भवतस्तव हृ-
दये निधीयेत निधिरिवाचरेत् । तत्प्रतिवेशितया तवैव निधिवह्नाभो भवेदिति ॥

अध्यास्य सौरभेयं मौक्तिकरुचिरङ्गणेषु विहितगतिः ।

मान्यः स एव हृदि मे गौरी वामाङ्गमाश्रिता यस्य ॥ १२८ ॥

अधीति । [वै०—] मौक्तिकवद्गुणिरं स्निग्धं सौरभेयं वृषमध्यास्य
आरुह्य गणेषु प्रमथेषु विहिता कृता गतिर्गमनं येन । यस्य वामाङ्गे गौरी
आश्रिता स सदाशिव एव हृदि मान्यः । अन्यो मास्तु, स एव शिवो हृदि
मेऽस्त्विति वा ॥

[शृ०—] आस्यं मुखमधिकृत्य अध्यास्यं सौरभं परिमलः कमलादीना-
मिव यस्याः । सेयं पद्मिनी मौक्तिकरुचिः स्निग्धा देदीप्यमाना यस्याः । अङ्ग-
णेषु विहिता गतिर्यया अङ्गणमात्ररिङ्गणशीला । सुकुमारत्वात् गौरी गौराङ्गी
वामा स्त्री यस्य पुरुषस्याङ्गमुरःस्थलादिकमाश्रिता स एव मे हृदि मान्य इति
पक्षद्वयेऽपि सुधीभिः पदच्छेदभेदेनार्थविशेष ऊहनीयः ॥

शृङ्गारे वैराग्ये व्यधायि सद्यः स्फुरत्समग्रार्थम् ।

श्रीरामचन्द्रकविना काव्यमिदं रसिकरञ्जनं नाम ॥ १२९ ॥

शृङ्गारेति । स्पष्टोऽर्थः ॥

प्रख्यातो यः पदार्थैरमृतहरिगजश्रीसखैः श्लोकशाली

स्फीतातिस्फूर्तिरुच्चुधमुदनुगिरं क्षीरधी रामचन्द्रः ।

भ्रान्तोऽस्मिन्मन्दरागः फणिपतिगुणशृङ्गातु मज्जेत्कथं न

स्यादाधारोऽमुना चेदिह न विरचितः श्रीमता वाङ्मुखेन ॥१३०॥

प्रख्यात इति । अमृतं मुधा हरिगज ऐरावतस्तयोः श्रीस्तत्सखैर्माधुर्येण
वैशद्येन चासृतेरावतशोभायुतैः पदार्थैः पदैरर्थैश्च श्लोकशाली । अतिस्फूर्तिर्यस्य
प्रशस्तशब्दार्थस्फुरणवान् । अनुगिरं वाणीमनु उच्यन्ती बुधानां पण्डितानां
मुधस्तात् क्षीरवद् धीबुद्धिर्यस्य क्षीरनिर्मलमतिर्यो रामचन्द्रः प्रख्यातः प्रसिद्धः
अस्मिन् रामचन्द्रे फणिपतेर्गुणं भाष्यव्याख्यानं विभर्तीति स तथा वैयाकर-
णोऽपि भ्रान्तः सन् मन्दो रागो यस्यासौ मन्दादरो जातु कदाचित्कथं न
मज्जेत् । शृङ्गारवैराग्यरूपार्थव्याख्यायां मतिकर्दमे कथं न पतेत् । चेत् इह
सपञ्चविंशति शृङ्गारवैराग्यशते अमुना रामचन्द्रेण वाङ्मुखेनार्थद्वयोपन्यासे-
नाधारो न विरचितः स्यात् । एतत्कृतटीकाया आधारमप्राप्य मतिकर्दमे पते-
देवेत्यर्थः ॥ रामोऽपि रामचन्द्रः । यस्माद् अमृतं, हरिरुचैः श्रवाः, गज ऐरा-
वतः, श्रीलक्ष्मीः, तत्सखैः पारिजातादिभिः पदार्थैः श्लोकशाली कीर्तिमान्
अनुगिरं गिरिं मन्दरमनुगम्य स्फीता अत्यन्तं स्फूर्तिः फेनादिना यस्य उच्यन्ती
बुधानां देवानां मुत् संतोषो यस्मादेवंविधो यः क्षीरधिः अस्मिन्क्षीरसमुद्रे
फणिपतिर्वासुकिः स एव गुणो रज्जुस्तं विभर्तीति स तथाभूतो मन्दरागो
मन्दरपर्वतो भ्रान्तो भ्रमणं प्राप्तः जातु कदाचित्कथं न मज्जेत् । चेदिह अ-
मुना अवाक् अपो मुखं यस्य कूर्मस्यैवंविधेन कूर्मरूपेण श्रीमता विष्णुना विर-
चित आधारो न स्यात् । पयःपयोधिमतनप्रस्तावे क्षीरधेरधः कूर्मावतारेण
हरिणा मन्दराधारभूतसूतेनाभावि ततो न तस्य मज्जनं वृत्तमिति पौराणिकी
कथेति द्वितीयो ध्वनिरूपोऽर्थः ॥

शृङ्गारवैराग्यशतं सपञ्चविंशत्ययोध्यानगरे व्यधत् ।

अन्दे त्रियद्वारणबाणचन्द्रे (१५८०) श्रीरामचन्द्रोऽनु च तस्य टीकाम् ॥

श्रीरामचन्द्रकविना काव्यमिदं व्यरचि विरतिबीजतया ।
 रसिकानामपि रतये शृङ्गाराद्योऽपि संगृहीतोऽत्र ॥
 इति श्रीलक्ष्मणभट्टसूनुश्रीरामचन्द्रकविकृतं सटीकं रसिकरत्नं नाम
 शृङ्गारवैराग्यार्थसमानं काव्यं संपूर्णम् ।

महाकविश्रीक्षेमेन्द्रविरचितं कविकण्ठाभरणम् ।

प्रथमः संधिः ।

जयति जितसुधाम्भःसंभवद्वाग्भवश्री-
 रथ सरससमुद्यत्कामतत्त्वानुभावा ।

तदनुपरमधामध्यानसंलब्धमोक्षा

रविशशिशिखिरूपा त्रैपुरी मन्त्रशक्तिः ॥ १ ॥

शिष्याणामुपदेशाय विशेषाय विपश्चिताम् ।

अयं सरस्वतीसारः क्षेमेन्द्रेण प्रदर्श्यते ॥ २ ॥

तत्राकवेः कवित्वाप्तिः शिक्षा प्राप्तगिरः कवेः ।

चमत्कृतिश्च शिक्षाप्तौ गुणदोषोद्गतिस्ततः ॥ ३ ॥

पश्चात्परिचयप्राप्तिरित्येते पञ्च संधयः ।

समुद्दिष्टाः क्रमेणैषां लक्ष्यलक्षणमुच्यते ॥ ४ ॥

सुविभक्ति समन्वितं बुधैर्गुणसंयुक्तममुक्तसौष्ठवैः ।

रचितं पदकैः सुवर्णवत्कविकण्ठाभरणं विचार्यताम् ॥ ५ ॥

अथेदानीमकवेः कवित्वशक्तिरुपदिश्यते—

प्रथमं तावद्दिव्यः प्रयत्नः, ततः पौरुषः—

ॐ स्वस्त्यङ्कं स्तुमः सिद्धमन्तराद्यमितीप्सितम् ।

उद्यद्गूर्जप्रदं देव्या ऋक्लल्लनिगूहनम् ॥ ६ ॥

एकमैश्वर्यसंयुक्तमोजोवर्धनमौषधम् ।

अन्तरान्तः कलाखण्डगलद्वनसुधाङ्कितम् ॥ ७ ॥

चन्द्रोच्छलज्जलं प्रोज्झदज्ञानं टठसंयुतम् ।

डम्बरप्रौढकिरणं तथतां दधदुन्नतम् ॥ ८ ॥

परं फलप्रदं बद्धमूलोद्भवमयं वपुः ।

रम्यं लघुवरं शर्म वर्षत्सर्वसहाक्षरम् ॥ ९ ॥

एतां नमः सरस्वत्यै यः क्रियामातृकां जपेत् ।

क्षेममैन्द्रं स लभते भव्योऽभिनववाग्भवम् ॥ १० ॥

श्वेतां सरस्वतीं मूर्ध्नि चन्द्रमण्डलमध्यगात् ।

अक्षराभरणां ध्यायेद्वाङ्मयामृतवर्षिणीम् ॥ ११ ॥

त्रिकोणयुगमध्ये तु तडितुल्यां प्रमोदिनीम् ।

स्वर्गमार्गोद्भूतां ध्यायेत्पराममृतवाहिनीम् ॥ १२ ॥

निर्विकारां निराकारां शक्तिं ध्यायेत्परात्पराम् ।

एषा बीजत्रयी वाच्या त्रयी वाकाममुक्तिस्रः ॥ १३ ॥

काव्यक्रियेच्छाङ्कुरमूलभूमिमन्विष्य विश्रान्तिलवेन मोक्षः ।

अन्यावधाने मदनस्य मोक्षस्तृतीयबीजे सकलेऽस्ति मोक्षः ॥ १४ ॥

अथ पौरुषः ।

तत्र त्रयः शिष्याः काव्यक्रियायामुपदेश्याः । अल्पप्रयत्नसाध्यः,
कृच्छ्रसाध्यः, असाध्यश्चेति ।

तत्र प्रथमः—

कुर्वीत साहित्यविदः सकाशे श्रुतार्जनं काव्यसमुद्भवाय ।

न तार्किकं केवलशाब्दिकं वा कुर्याद्गुरुं स्रक्तिविकासविघ्नम् १५

विज्ञातशब्दागमनामधातुश्छन्दोविधाने विहितश्रमश्च ।
 काव्येषु माधुर्यमनोरमेषु कुर्यादखिन्नः श्रवणाभियोगम् ॥१६॥
 गीतेषु गाथास्वथ देशभाषाकाव्येषु दद्यात्सरसेषु कर्णम् ।
 वाचां चमत्कारविधायिनीनां नवार्थचर्चासु रुचिं विदध्यात् १७
 रसे रसे तन्मयतां गतस्य गुणे गुणे हर्षवशीकृतस्य ।
 विवेकसेकस्वकपाकमिन्नं मनः प्रसूतेऽङ्कुरवत्कवित्वम् ॥ १८ ॥

अथ द्वितीयः—

पठेत्समस्तान्किल कालिदासकृतप्रबन्धानितिहासदर्शी ।
 काव्याधिवासप्रथमोद्गमस्य रक्षेत्पुरस्तार्तिकगन्धमुग्रम् ॥ १९ ॥
 महाकवेः काव्यनवक्रियायै तदेकचित्तः परिचारकः स्यात् ।
 पदे च पादे च पदावशेषसंपूरणेच्छां मुहुराददीत ॥ २० ॥
 अभ्यासहेतोः पदसंनिवेशैर्वक्त्रियार्थशून्यैर्विदधीत वृत्तम् ।
 श्लोकं परावृत्तिपदैः पुराणं यथास्थितार्थं परिपूरयेच्च ॥ २१ ॥

तत्र वाक्यार्थशून्यं यथा—

‘आनन्दसंदोहपदारविन्दकुन्देन्दुकन्दोदितविन्दुवृन्दम् ।
 इन्दिन्दिरान्दोलितमन्दमन्दनिप्यन्दनन्दन्मकरन्दवन्द्यम् ॥’
 परावृत्तिपदैर्यथा—

‘वागर्थविव संपृक्तौ वागर्थप्रतिपत्तये ।
 जगतः पितरौ वन्दे पार्वतीपरमेश्वरौ ॥’
 ‘वाण्यर्थाविव संयुक्तौ वाण्यर्थप्रतिपत्तये ।
 जगतो जनकौ वन्दे शर्वाणीशशिशेखरौ ॥’

अथ तृतीयः—

यस्तु प्रकृत्याश्मसमान एव कष्टेन वा व्याकरणेन नष्टः ।
 तर्केण दग्धोऽनलधूमिना वाप्यविद्वर्कणः सुकविप्रबन्धैः ॥२२॥

न तस्य वक्तृत्वसमुद्भवः स्याच्छिक्षाविशेषैरपि सुप्रयुक्तैः ।
न गर्दभो गायति शिक्षितोऽपि संदर्शितं पश्यति नार्कमन्धः २३

इति तत्सुकृतानां प्राक्तनानां विपाके
भवति शुभमतीनां मन्त्रसिद्धं कवित्वम् ।
तदनु पुरुषयत्नैर्धौमतामभ्युदेति
स्फुरति जडधियां श्रीशारदा साधनेन ॥ २४ ॥

इति श्रीव्यासदासापराख्यक्षेमेन्द्रकृते कविकण्ठाभरणे
कवित्वप्राप्तिः प्रथमः संधिः ।

द्वितीयः संधिः ।

छायोपजीवी पदकोपजीवी पादोपजीवी सकलोपजीवी ।
भवेदथ ग्रासकवित्वजीवी खोन्मेषतो वा भुवनोपजीव्यः ॥ १ ॥

छायोपजीवी यथा भट्टभल्लटस्य—
‘नन्वाश्रयस्थितिरियं तव कालकूट
केनोत्तरोत्तरविशिष्टपदोपदिष्टा ।
प्रागर्णवस्य हृदये वृषलक्ष्मणोऽथ
कण्ठेऽधुना वससि वाचि पुनः खलानाम् ॥’

यथा च श्रीमदुत्पलराजदेवस्य—
मात्सर्यतीव्रतिमिरावृतदृष्टयो ये
ते कस्य नाम न खला व्यथयन्ति चेतः ।
मन्ये विमुच्य गलकन्दलमिन्दुमौले-
येषां सदा वचसि वरुणति कालकूटः ॥’

पदकोपजीवी यथा मुक्ताकणस्य—

‘यथा रन्ध्रं व्योम्नश्चलजलदधूमः स्थगयति
स्फुलिङ्गानां रूपं दधति च यथा कीटमणयः ।
यथा विद्युज्ज्वालोल्लसनपरिपिङ्गाश्च ककुभ-
स्ताथा मन्ये लभः पथिकतरुखण्डे सरदवः ॥’

यथा चैतद्भ्रातुश्चक्रपालस्य—

‘सरस्यामेतस्यामुदरबलिबीचीविलुलितं
यथा लावण्याम्भो जघनपुलिनोल्लङ्घनकरम् ।
यथा लक्ष्यश्चायं चलनयनमीनव्यतिकर-
स्ताथा मन्ये ममः प्रकटकुचकुम्भः सरगजः ॥’

पादोपजीवी यथामरकस्य—

‘गन्तव्यं यदि नाम निश्चितमहो गन्तासि केयं त्वरा
द्वित्राण्येव दिनानि तिष्ठतु भवान्पश्यामि यावन्मुखम् ।
संसारे घटिकाप्रणालविगलद्वारा समे जीविते
को जानाति पुनस्त्वया सह मम स्याद्वा न वा संगमः ॥’

यथा मम—

‘हंहो स्निग्धसखे विवेक बहुभिः प्राप्तोऽसि पुण्यैर्मया
गन्तव्यं कतिचिद्दिनानि भवता नास्त्सकाशात्कचित् ।
त्वत्सङ्गेन करोमि जन्ममरणोच्छेदं गृहीतत्वरः
को जानाति पुनस्त्वया सह मम स्याद्वा न वा संगमः ॥’

सकलोपजीवी यथार्यभट्टस्य—

‘शब्दैर्निसर्गकटुभिर्मलिनस्वभावाः
श्रोत्रं खला निगडवत्परितस्तुदन्ति ।

श्रव्यैरलुप्तपदबन्धतयातिमञ्जु-

मञ्जीरवत्तु सुजना जनयन्ति मोदम् ॥'

यथा च भट्टबाणस्य—

‘कट्ट कणन्तो मलदायकाः खलास्तुदन्त्यलं बन्धनशृङ्खला इव ।

मनस्तु साधुष्वनिभिः पदे पदे हरन्ति सन्तो मणिनूपुरा इव ॥’

भुवनोपजीव्यो यथा भगवान्व्यासः—

तथा चोक्तम्—

‘इदं कविवरैः सर्वैराख्यानमुपजीव्यते ।

उदयं प्रेप्सुभिर्मृत्यैरभिजात इवेश्वरः ॥’

प्राप्तगिरः कवेः शिक्षास्तावदाह—

व्रतं सारस्वतो यागः पूर्वं विघ्नेशपूजनम् ।

विवेकशक्तिरभ्यासः संधानं प्रौढिरश्रमः ॥ २ ॥

वृत्तपूर्णमुद्योगः पाठः परकृतस्य च ।

काव्याङ्गविद्याधिगमः समस्यापरिपूरणम् ॥ ३ ॥

सहवासः कविवरैर्महाकाव्यार्थचर्चणम् ।

आर्थत्वं सुजनैर्मैत्री सौमनस्यं सुवेषता ॥ ४ ॥

नाटकाभिनयप्रेक्षा शृङ्गारालिङ्गिता मतिः ।

कवीनां संभवे दानं गीतेनात्माधिवासनम् ॥ ५ ॥

लोकाचारपरिज्ञानं विविक्ताख्यायिकारसः ।

इतिहासानुसरणं चारुचित्रनिरीक्षणम् ॥ ६ ॥

शिल्पिनां कौशलप्रेक्षा वीरयुद्धावलोकनम् ।

शोकप्रलापश्रवणं श्मशानारण्यदर्शनम् ॥ ७ ॥

व्रतिनां पर्युपासा च नीडायतनसेवनम् ।

मधुरस्निग्धमशनं धातुसाम्यमशोकता ॥ ८ ॥

निशाशेषे प्रबोधश्च प्रतिभा स्मृतिरादरः ।
 सुखासनं दिवा शय्या शिशिरोष्णप्रतिक्रिया ॥ ९ ॥
 आलोकः पत्रलेख्यादौ गोष्ठीग्रहसनज्ञता ।
 प्रेक्षा प्राणिस्वभावानां समुद्राद्रिस्थितीक्षणम् ॥ १० ॥
 रवीन्दुताराकलनं सर्वतुपरिभावनम् ।
 जनसंघाभिगमनं देशभाषोपजीवनम् ॥ ११ ॥
 आधानोद्वरणप्रज्ञा कृतसंशोधनं मुहुः ।
 अपराधीनता यज्ञसभाविद्यागृहस्थितिः ॥ १२ ॥
 अतृष्णता निजोत्कर्षे परोत्कर्षविमर्शनम् ।
 आत्मश्लाघाश्रुतौ लज्जा परश्लाघानुभाषणम् ॥ १३ ॥
 सदा स्वकाव्यव्याख्यानं वैरमत्सरवर्जनम् ।
 परोन्मेषजिगीषा च व्युत्पन्नैः सर्वशिष्यता ॥ १४ ॥
 पाठसावसरज्ञत्वं श्रोतृचित्तानुवर्तनम् ।
 इङ्गिताकारवेदित्वमुपादेयनिबन्धनम् ॥ १५ ॥
 उपदेशविशेषोक्तिरदीर्घरससंगतिः ।
 स्वसूक्तप्रेषणं दिक्षु परसूक्तपरिग्रहः ॥ १६ ॥
 वैदग्ध्यं पटुताभङ्गिर्निःसङ्गैकान्तनिर्वृतिः ।
 आशापाशपरित्यागः संतोषः सच्चशीलता ॥ १७ ॥
 अयाचकत्वमग्राम्यपदालापः कथास्वपि ।
 काव्यक्रियासु निर्बन्धो विश्रान्तिश्चान्तरान्तरा ॥ १८ ॥
 नूतनोत्पादने यत्नः साम्यं सर्वसुरस्तुतौ ।
 पराक्षेपसहिष्णुत्वं गाम्भीर्यं निर्विकारता ॥ १९ ॥
 अविकत्थनतादैर्न्यं परेषां नष्टयोजनम् ।
 पराभिप्रायकथनं परसादृश्यभाषणम् ॥ २० ॥

सप्रसादपदन्यासः ससंवादार्थसंगतिः ।
 निर्विरोधरसव्यक्तिर्युक्तिर्व्याससमासयोः ॥ २१ ॥
 प्रारब्धकाव्यनिर्वाहः प्रवाहश्चतुरो गिराम् ।
 शिक्षाणां शतमित्युक्तं युक्तं प्राप्तगिरः कवेः ॥ २२ ॥

इति बहुतरशिक्षालक्षणक्षीणदोषे
 प्रभवति गतनिद्रे प्रातिभे सुप्रभाते ।
 कविरविरविलुप्तव्याप्तिभिः सूक्तपादै-
 नयति नवनवत्वं भावभावस्वभावम् ॥ २३ ॥

इति श्रीव्यासदासापराख्यक्षेमेन्द्रकृते कविकण्ठाभरणे
 [प्राप्तगिरः कवेः शिक्षाकथनं] द्वितीयः संधिः ।

तृतीयः संधिः ।

अथ शिक्षितस्य कवेः सूक्तिचमत्कारमाह—

सुकविरतिशयार्थं वाक्चमत्कारलोभा-
 दभिसरति मनोज्ञे वस्तुशब्दार्थसार्थे ।
 भ्रमर इव वसन्ते पुष्पकान्ते वनान्ते
 नवकुसुमविशेषामोदमास्वादलोलः ॥ १ ॥

नहि चमत्कारविरहितस्य कवेः कवित्वं काव्यस्य वा काव्यत्वम् ।

एकेन केनचिदनर्घमणिप्रभेण
 काव्यं चमत्कृतिपदेन विना सुवर्णम् ।
 निर्दोषलेशमपि रोहति कस्य चित्ते
 लावण्यहीनमिव यौवनमङ्गनानाम् ॥ २ ॥

चमत्कारविरहो यथा मालवरुद्रस्य—

‘वेल्लत्पल्लव संमिलल्लत लसत्पुष्प स्फुटत्कुब्जल
स्फूर्जद्गुच्छमर कणन्मधुकरक्रीडाविनोदाकर ।
रक्ताशोक सखे दयां कुरु हर प्रारब्धमाडम्बरं

प्राणाः कण्ठमुपागताः प्रियतमो दूरे त्वमेवंविधः ॥’

चमत्कारो यथा कालिदासस्य—

‘रक्तस्त्वं नवपल्लवैरहमपि श्लाघ्यैः प्रियाया गुणै-
स्त्वामायायन्ति शिलीमुखाः स्मरधनुर्मुक्ताः सखे मामपि ।
कान्तापादतलाहतिस्तव मुदे तद्वन्ममाप्यावयोः
सर्वं तुल्यमंशोक केवलमहं धात्रा सशोकः कृतः ॥’

तत्र दशविधश्चमत्कारः—अविचारितरमणीयः, विचार्यमाणरम-
णीयः, समस्तसूक्तव्यापी, सूक्तैकदेशदृश्यः, शब्दगतः, अर्थगतः,
शब्दार्थगतः, अलंकारगतः, रसगतः, प्रख्यातवृत्तिगतश्च ।

अविचारितरमणीयो यथा मम शशिवंशे—

‘शूराः सन्ति सहस्रशः सुचरितैः पूर्णं जगत्पण्डितैः
संख्या नास्ति कलावतां बहुतरैः शान्तैर्वनान्ताः श्रिताः ।
त्यक्तुं यः किल विचमुत्तममतिः शक्नोति जीवाधिकं
सोऽसिन्भूमिविभूषणं शुभनिधिर्भव्यो भवे दुर्लभः ॥’

विचार्यमाणरमणीयो यथा मम पद्यकादम्बर्याम्—

‘अङ्गेऽनङ्गज्वरहुतवहश्चक्षुषि ध्यानमुद्रा
कण्ठे जीवः करकिसलये दीर्घशायी कपोलः ।

अंसे वीणा कुचपरिसरे चन्दनं वाचि मौनं

तस्याः सर्वं स्थितमिति न तु त्वां विना कापि चेतः ॥’

१. अत्र कालिदासस्य नाम प्रसादेन लिखितं भाति, यतः प्रसिद्धोऽयं श्लोको
यशोचर्मणः

समस्तसूक्तव्यापी यथा मम शशिवंशे—

‘माधुर्यानुभवेऽपि ते सुवदने तीक्ष्णाः कटाक्षाः परं

पर्यन्तस्थिततारका अपि नृणां रागानुबन्धोद्यताः ।

नैवोज्झन्ति विवेकिनश्चपलतामुत्सेकसंवादिनी-

माश्चर्यं श्रवणौ स्पृशन्ति च पुनर्मरं च कुर्वन्त्यमी ॥’

सूक्तैकदेशदृश्यो यथा मम पद्यकादम्बर्याम्—

‘नित्यार्चा हृदयस्थितस्य भवतः पद्मोत्पलैश्चन्दनै-

स्त्वद्भक्तिस्त्वदनुस्मृतिश्च मनसि त्वन्नाममन्त्रे जपः ।

सर्वत्रैव धनानुबन्धकलना त्वद्भावना सुभ्रुव-

स्तस्या जीवविमुक्तिरेव दिवसैर्देव त्वदाराधनात् ॥’

शब्दगतो यथा मम चित्रभारतनाटके—

‘इतश्चञ्चूतच्युतमधुचया वान्ति चतुराः

समीराः संतोषं दिशि दिशि दिशन्तो मधुलिहाम् ।

निशान्ते कान्तानां सरसमरकेलिश्रममुषो

विजृम्भन्ते जृम्भाकलितकमलामोदसुहृदः ॥’

अर्थगतो यथा मम लावण्यवत्याम्—

‘सदासक्तं शैत्यं विमलजलधारापरिचितं

धनोलासः क्षमाभृत्पृथुकटकपाती वहति यः ।

विधत्ते शौर्यश्रीश्रवणनवनीलोत्पलरुचिः

स चित्रं शत्रूणां ज्वलदनलतापं भवदसिः ॥’

शब्दार्थगतो यथा मम पद्यकादम्बर्याम्—

‘किंचित्कुञ्चितकामकार्मुकलतामैत्री विचित्रा भ्रुवो-

र्नमोक्तिः सितकान्तिभिः कुसुमिता प्रागल्भ्यगर्भा गिरः ।

रागोत्सङ्गनिषङ्गिभिः सरसतासंवादिभिर्विभ्रमै-

रायुष्यं परमं तथा रतिपतेः प्राप्तं मृगाक्ष्या वयः ॥'

अलंकारगतो यथा मम लावण्यवत्याम्—

‘स्तनौ स्तब्धौ तीक्ष्णं नयनयुगलं निम्नमुदरं

भ्रुवोर्वका वृत्तिर्विहितमुनिमारोऽधरमणिः ।

तथासन्ने दैवादियति विषमे दुर्जनगणे

गुणी मध्ये हारः स्पृशति तव दोलातरलताम् ॥'

रसगतो यथा मम कनकजानक्याम्—

‘अत्रार्यः स्वरदूषणत्रिशिरसां नादानुबन्धोद्यमे

रुन्धाने भुवनं त्वया चकितया योद्धा निरुद्धः क्षणम् ।

सखेहाः सरसाः सहासरभसाः सभ्रूभ्रमाः सस्पृहाः

सोत्साहास्त्वयि तद्वले च निदधे दोलायमाना द्यः ॥'

प्रख्यातवृत्तिगतो यथा मम शशिवंशे—

‘अग्रं गच्छत यच्छत स्वपृतनां व्यूहक्षितिं रक्षत

क्षोणीं पश्यत नश्यत द्रुततरं मा मा स्थितिं मुञ्चत ।

यत्नात्तिष्ठत पृष्ठतस्तनुमिदामुग्रा गतिः पत्रिणा-

मित्यासीज्जनभञ्जने रथपथे पार्थस्य पृथ्वी श्रुतिः ॥'

इत्युक्त एष सविशेषचमत्कृतीनां

सारः प्रकारपरभागविभाव्यमानः ।

कर्पूरवेध इव बाह्याधुगन्धयुक्ते-

श्रैत्रासवस्य सहकाररसाधिवासः ॥ ३ ॥

इति श्रीव्यासदासापराख्यक्षेमेन्द्रकृते कविकण्ठाभरणे चमत्कारकथनं

तृतीयः संधिः ।

चतुर्थः संधिः ।

अथ गुणदोषविभागः—

काव्यैकपात्रविलसद्गुणदोषदुग्ध-

पाथःसमूहपृथगुद्धरणे विदग्धाः ।

जानन्ति कर्तुमभियुक्ततया विभागं

चन्द्रावदातमतयः कविराजहंसाः ॥ १ ॥

तत्र शब्दवैमल्यमर्थवैमल्यं रसवैमल्यमिति त्रयः काव्यगुणाः ।
 शब्दकालुष्यमर्थकालुष्यं रसकालुष्यमिति काव्यदोषाः । सगुणं निर्गुणं
 सदोषं निर्दोषं सगुणदोषं च काव्यम् ।

शब्दवैमल्यं यथा मम पद्यकादम्बर्याम्—

‘तत्कालोपनते वयस्यनिधने हा पुण्डरीकेति त-

न्मोहव्यञ्जनमश्मभञ्जनमलं जीवस्य संतर्जनम् ।

कुञ्जव्यापि कपिञ्जलेन करुणं निस्पन्दमाक्रन्दितं

येनाद्यापि च तैः स्मृतेन हरिणैः शष्पं परित्यज्यते ॥’

अर्थवैमल्यं यथा मम शशिवंशे—

‘स्निग्धश्यामलशद्वले फलतरुच्छायानिर्णीतातपे

चञ्चद्वीचिचयोच्छलत्कलकले निःसङ्गगङ्गातटे ।

अन्योन्याभिमुखोपविष्टहरिणे स्वस्थैर्यदि स्थीयते

तत्का श्रीः किमकाण्डभङ्गुरसुखैर्मोहस्य दत्तोऽञ्जलिः ॥’

रसवैमल्यं यथा मम पद्यकादम्बर्याम्—

‘अथोद्यौ बालसुहृत्सरस्य श्यामाधवः श्यामललक्ष्मभङ्गा ।

तारावधूलोचनचुम्बनेन लीलाविलीनाञ्जनबिन्दुरिन्दुः ॥’

शब्दकालुष्यं यथा भट्टश्रीशिवस्वामिनः—

‘उत्त्वातप्रखरा सुखासुखसखी खन्नासिता खेलगा

वैशृङ्खल्यखलीकृताखिलखला खे(खा)त्वेटकैः ख्यापिता !

खेटादुत्खनितुं निखर्वमनसां मौख्यं मुखात्खवखटं

निःसंख्यान्यनिखर्वसर्वमणिभूराख्यातु संख्यानि वः ॥’

अर्थकालुष्यं यथा तस्यैव—

‘पित्रापि त्रायते या न खलु खलधृताज्ञानमात्रपमात्रा

स्योनस्योनस्थितेभूरनुनयविरमदामपाशाप्यपाशा ।

वर्षावर्षाभुपातात्रुटिततृणवसत्यश्रियातां श्रियातां

सौरी सौरीष्टयाग्रे सरदिह जनतां साश्रुवानांश्रुवानाम् ॥’

रसकालुष्यं यथा भट्टनारायणस्य वेणीसंहारे—

‘भानुमत्या नकुलप्राणिस्वप्नदर्शने पाण्डवनकुलत्वरसंगमेर्ष्यासद्भाव-

श्चक्रवर्तिमहिष्याः सामान्यनीचवनितावत् ॥’

सगुणं यथा कालिदासस्य—

‘श्यामास्वङ्गं चकितहरिणीप्रेक्षणे दृष्टिपातं

गण्डच्छायां शशिनि शिखिनां बर्हभारेषु केशान् ।

उत्पश्यामि प्रतनुषु नदीवीचिषु भ्रूविलासा-

न्हन्तैकस्थं कचिदपि न ते चण्डि सादृश्यमस्ति ॥’

निर्गुणं यथा चन्द्रकस्य—

‘स्तनौ सुपीनौ कठिनौ ठिनौ ठिनौ कटिर्विशाला रभसा भसा भसा ।

मुखं च चन्द्रप्रतिमं तिमं तिमं अहो सुरूपा तरुणी रुणी रुणी ॥’

- १. रत्नाकरादिकसमकालीनः शिवस्वामिकविः ‘वाक्यपञ्च(१)द्विपदीशतान्यथ मङ्गाकान्यानि सप्त क्रमात्रयक्षप्रत्यहनिर्मितस्तुतिकथालक्षाणि चैकादश । कृत्या नाट-
कनाटिकाप्रकरणप्रायान्प्रबन्धान्बहुन्विश्राम्यत्यधुनापि नातिशयिता वाणी शिव-
स्वामिनः ॥’ इति सूक्तिमुक्तावलौ कस्यचिच्छ्लोकः.

सदोषं यथा भट्टश्रीशिवस्वामिनः—

‘आद्यत्वावधि शिण्डि शिण्डि दृढतागूढानि गूढेतरां
प्रौढिं दौकय पिण्डि पिण्डि च रुजं रूढापरूढां तथा ।

मूढं मूढममूढयस्व हृदयं लीढाथ मूढा तमः

सोऽव्यूढामिति च प्रभापरिवृढाव्यूढा द्रढिभ्रेऽस्तु वः ॥’
निर्दोषं यथा श्रीभीमसाहेः सांघिविग्रहिकस्येन्द्रभानोः—

‘स्नातुं वाञ्छसि किं मुधैव धवलक्षीरोदफेनच्छटा-
छायाहारिणि वारिणि द्युसरितो दिक्पूरविस्तारिणि ।

आस्ते ते कलिकालकल्मषमपीप्रक्षालनैकक्षमा

कीर्तिः संनिहितैव सप्तभुवनस्वच्छन्दमन्दाकिनी ॥’

सगुणदोषं यथा भट्टमयूरस्य—

‘अस्तव्यस्तत्वशून्यो निजरुचिरनिशानश्वरं(रः) कर्तुमीशो
विश्वं वेदमेव दीपः प्रतिहततिमिरं यः प्रदेशस्थितोऽपि ।

दिकालापेक्षयासौ त्रिभुवनमटतस्तिग्मभानोर्नवाख्यां

यातः शातकृतव्यां दिशि दिशतु शिवं शोचिषामुद्गमो वः ॥

इति गदितगुणार्थी त्यक्तनिर्दिष्टदोषः

कविरुचिरपदस्थश्चक्रवर्तित्वसिद्धयै ।

किमपि कृतविवेकः साधुमध्याधमानां

नृप इव परिरक्षेत्संकरं वर्णवृत्तेः ॥ २ ॥

इति श्रीव्यासदासापराख्यक्षेमेन्द्रकृते कविकण्ठाभरणे गुणदोष-

विभागश्चतुर्थः संधिः ।

१. सुवृत्ततिलकेऽयमेव श्लोको रिस्सुनाम्ना लिखितः, तस्मादिन्द्रभानोरेव रिस्सु-
रिति नामान्तरमिति भाति. २. अयं सूर्यशतककर्ता मयूरकविरुज्जयिनीप्रान्ते
बाणभट्टसमसमये समुत्पन्न इति सुप्रसिद्धमेव.

पञ्चमः संधिः ।

अथ परिचयचारुत्वमाह—

नहि परिचयहीनः केवले काव्यकष्टे

कुक्कुरिभिनिविष्टः स्पष्टशब्दप्रविष्टः ।

विबुधसदसि पृष्टः क्लिष्टधीर्वेत्ति वक्तुं

नव इव नगरान्तर्गह्वरे कोऽप्यधृष्टः ॥ १ ॥

तत्र तर्कव्याकरणभरतचाणक्यवात्स्यायनभारतरामायणमोक्षोपायात्म-
ज्ञानधातुवादरत्नपरीक्षावैद्यकज्यौतिषधनुर्वेदगजतुरगपुरुषलक्षणधृतेन्द्र-
जालप्रकीर्णेषु परिचयः कविसाम्राज्यव्यञ्जनः ।

तर्कपरिचयो यथा मम पद्यकादम्बर्याम्—

‘यत्प्राप्यं न मनोरथैर्न वचसा स्वप्नेऽपि दृश्यं न य-

त्त्रापि स्मरविप्रलब्धमनसां ल्याभाषिसान्ग्रहः ।

मोहोत्प्रेक्षितशुक्तिकारजतवत्प्रायेण यूनां भ्रमं

दत्ते तैमिरिकद्विचन्द्रसदृशं खे नूनमाशाकृषिः ॥’

व्याकरणपरिचयो यथा भट्टमुक्तिकलशस्य—

‘द्विगुरपि सद्बन्धोऽहं गुहे च मे सततमव्ययीभावः ।

तत्पुरुष कर्म धारय येनाहं स्यां बहुव्रीहिः ॥’

भरतपरिचयो यथा भट्टश्रीशिवस्वामिनः—

‘आतन्वन्सरसां स्वरूपरचनामानन्दि विन्दूदयं

भावग्राहि शुभप्रवेशकगुणं गम्भीरगर्भस्थिति ।

उच्चैर्वृत्ति सपुष्करव्यतिकरं संसारविष्कम्भकं

मिन्द्याद्वो भरतस्य भाषितमिव ध्वान्तं पयो यामुनम् ॥’

१. विह्वलकवेः प्रपितामहो भट्टमुक्तिकलश इति विक्रमाङ्कदेवचरितेऽष्टादशे
सर्गे द्रष्टव्यम्.

चाणक्यपरिचयो यथा मम पद्यकादम्बर्याम्—

‘स्वामी प्रमादेन मदेन मन्त्री कोपेन राष्ट्रं व्यसनेन कोषः ।
छिद्रेण दुर्गं विषमेण सैन्यं लोभेन मित्रं क्षयमेति राज्ञाम् ॥’

वात्स्यायनपरिचयो यथा भट्टदामोदरगुप्तस्य—

‘अंधरे बिन्दुः कण्ठे मणिमाला कुचयुगे शशधुतकम् ।

तव सूचयन्ति सुन्दरि कुसुमायुधशास्त्रपण्डितं रमणम् ॥’

भारतपरिचयो यथा मम देशोपदेशे—

‘भगदत्तप्रभावाढ्या कर्णशल्योत्कटस्वना ।

सेनेव कुरुराजस्य कुट्टनी किं तु निष्कृपा ॥’

रामायणपरिचयो यथा भट्टवाचस्पतेः—

‘जनस्थाने भ्रान्तं कनकमृगतृष्णान्धितधिया

वचो वैदेहीति प्रतिपदमुदश्रु प्रलपितम् ।

कृतालङ्काभर्तुर्वेदनपरिपाटीषु घटना

मयात्रं रामत्वं कुशलवसुता न त्वधिगता ॥’

मोक्षोपायपरिचयो यथा मम मुक्तावल्याम्—

‘निरासङ्गा प्रीतिर्विषयनियमोऽन्तर्न तु बहिः

स्वभावे भावानां क्षयजुषि विमर्शः प्रतिदिनम् ।

अयं संक्षेपेण क्षपिततमसामक्षयपदे

तपोदीक्षाक्षेपक्षपणनिरपेक्षः परिकरः ॥’

१. अयं कुट्टनीमतग्रन्थकर्ता दामोदरगुप्तः कश्मीरमहाराजस्य जयापीडस्य सचिव आसीत्. जयापीडराज्यसमयस्तु ७५५ मितख्रिस्तसंवत्सरादारभ्य ७८६ मितसंवत्सरपर्यन्तम्. २. इयमार्या कुट्टनीमते ४०२ एतत्संख्याविशिष्टा वर्तते. बिन्दुमणिमालाशशधुतकलक्षणं वात्स्यायनकामसूत्रे द्वितीयेऽधिकरणे चतुर्थपञ्च-माध्याययोर्द्रष्टव्यम्.

आत्मज्ञानपरिचितिर्यथा मम चित्रभारतनाम्नि नाटके—

‘पृथुशास्त्रकथाकन्थारोमन्थेन वृथैव किम् ।

अन्वेष्टव्यं प्रयत्नेन तत्त्वज्ञैर्ज्योतिरान्तरम् ॥’

घातुवादपरिचयो यथा राजशेखरस्य—

‘नखदलितहरिद्राग्रन्थिगौरे शरीरे

स्फुरति विरहजन्मा कोऽप्ययं पाण्डुभावः ।

बलवति सति यस्मिन्सार्धमावर्त्य हेम्ना

रजतमिव मृगाक्ष्याः कल्पितान्यङ्गकानि ॥’

रत्नपरीक्षापरिचयो भट्टभल्लटस्य—

‘द्रविणमापदि भूषणमुत्सवे शरणमात्मभये निशि दीपकः ।

बहुविधोर्व्युपकारभरक्षमो भवति कोऽपि भवानिव सन्मणिः ॥’

वैद्यकपरिचयो यथा मम पद्यकादम्बर्याम्—

‘अङ्गं चन्दनपङ्कपङ्कजबिसच्छेदावलीनं मुहु-

स्तापः शाप इवैष शोषणपटुः कम्पः सखीकम्पनः ।

श्वासाः संवृततारहाररुचयः संभिन्नचीनांशुका

ज्ञातः प्रागतिदाहवेदनमहारम्भः स तस्या ज्वरः ॥’

ज्योतिःशास्त्रपरिचयो यथा विद्यानन्दस्य—

‘द्यामालोकयतां कलाः कलयतां छायाः समाचिन्वतां

क्लेशः केवलमङ्गुलीर्गणयतां मौहूर्तिकानामयम् ।

धन्या सा रजनी तदेव सुदिनं पुण्यः स एव क्षणो

यत्राज्ञातचरः प्रियानयनयोः सीमानमेति प्रियः ॥’

धनुर्वेदपरिचयो यथा मम कनकजानक्याम्—

‘आर्यस्यास्त्रघनौघलाघववती संधानसंबन्धिनी

स्थाणुस्थानकसौष्ठवप्रणयिनी चित्रक्रियालंकृतिः ।

निष्पन्देन मयातिविस्मयमयी सत्यस्थितप्रत्यया
संहारे खरदूषणत्रिशिरसामेषैव दृष्टा स्थितिः ॥’

गजलक्षणपरिचयो यथा मम कनकजानक्याम्—

‘कर्णाभ्यर्णविकीर्णचामरमरुद्विस्तीर्णनिःश्वासवा-
ञ्छञ्छञ्चविराजिराज्यविभवद्वेषी विलीनेक्षणः ।
स्मृत्वा राघवकुञ्जरः प्रियतमामेकाकिनीं कानने
संत्यक्तां चिरमुक्तभोगकवलः क्लेशोष्मणा शुष्यति ॥’

तुरगलक्षणपरिचयो यथा ममामृततरङ्गनाम्नि काव्ये—

‘आवर्तशोभी पृथुसत्त्वरशिः फेनावदातः पवनोरुवेगः ।
गम्भीरघोषोऽद्विविमर्दस्वेदादश्चाकृतिं कर्तुमिवोद्यतोऽब्धिविः ॥
उच्चैःश्रवाः शक्रमुपाजगाम स विश्वसाम्राज्यजयप्रदोऽश्वः ।
जग्राह हेलोघनशङ्खशब्दनिवेदिताशेषशुभं तमिन्द्रः ॥’ (युग्मम्)
पुरुषलक्षणपरिचयो यथा कालिदासस्य—

‘व्यूढोरस्को वृषस्कन्धः सालप्रांशुर्महाभुजः ।
आत्मकर्मक्षमं देहं क्षात्रो धर्म इवाश्रितः ॥’

द्यूतपरिचयो यथा चन्द्रकस्य—

‘यत्रानेके कचिदपि गृहे तत्र तिष्ठत्यथैको
यत्राप्येकस्तदनु बहवस्तत्र नैकोऽपि चान्ते ।
इत्थं नेयौ रजनिदिवसौ तोलयन्द्वाविवाक्षौ
कालः काल्या सह बहुकलः क्रीडति प्राणिसारैः ॥’
इन्द्रजालपरिचयो यथा श्रीहर्षस्य—

‘एष ब्रह्मा सरोजे रजनिकरकलाशेखरः शंकरोऽयं
दोर्भिर्देत्यान्तकोऽसौ सधनुरसिगदाचक्रचिह्नैश्चतुर्भिः ।

एषोऽप्यैरावणस्यस्त्रिदशपतिरमी देवि देवास्तैश्च गिरां
 नृत्यन्त्यो व्योम्नि चैताश्चलचरणरणन्नूपुरा दिव्येनसार्थिनाम् ।
 प्रकीर्णे चित्रपरिचयो यथा भगवतो व्यासस्य—

‘अतथ्यान्यपि तथ्यानि दर्शयन्ति विचक्षणाः ।

समे निम्नोन्नतानीव चित्रकर्मविदो जनाः ॥’

देशपरिचयो यथा मम शशिवंशे—

‘भोजैर्भजनभीरुभिर्विलुलितं व्यामीलितं मालवै-

र्मद्रैर्विद्रुतमेव यातमसकृन्मार्गादधो मागधैः ।

वङ्गानामभिमन्युकङ्कणरवैर्ब्रति पुरः सूचिते

मीनैः संकुचितं परस्परधृतैर्नरिन्ध्रमन्ध्रैः स्थितम् ॥’

वृक्षपरिचयो यथा मम कनकजानक्याम्—

‘जम्बूबिम्बकदम्बनिम्बवकुलप्लक्षाक्षभल्लतक-

द्राक्षाकिंशुककर्णिकारकदलीजम्बीरकोदुम्बरैः ।

सा संतानकबिल्वतिल्वतिलकश्लेष्मातकारग्वध-

न्यग्रोधार्जुनशातनासनवनश्यामानन्ददर्शाश्रमान् ॥’

वनेचरपरिचयो यथा मम तत्रैव—

‘वामस्कन्धनिषण्णशार्ङ्गकुटिलप्रान्तार्पिताधोमुख-

स्यन्दच्छोणितलम्बमानशशकान्पाणिस्खलच्चामरान् ।

ज्यान्तप्रोतकपोतपोतनिपतद्रक्ताक्ततूणीरका-

न्सापश्यत्करिकुम्भभेदजनिताकन्दान्पुलिन्दान्पुरः ॥’

औदार्यपरिचयो यथा मम चतुर्वर्गसंग्रहे—

‘मान्यः कुलीनः कुलजात्कलावान्विद्वान्कलाज्ञाद्विदुषः सुशीलः ।

धनी सुशीलाद्धनिनोऽपि दाता दातुर्जिता कीर्तिरयाचकेन ॥’

अचेतनचेतनाप्यारोपपरिचयो यथा मच्छिष्यमहाश्रीमद्वेदग्रसिं-
हस्य ललिताभिधाने महाकाव्ये—

‘इह विकसदशोकास्तोकपुष्पोपकारै-

रयमतिशयरक्तः सक्तसुखिग्धभावः ।

त्रिभुवनजयसज्जः प्राज्यसाम्राज्यभाजः

प्रथयति पृथुमैत्रीं पुष्पचापस्य चैत्रः ॥’

भक्तिपरिचयो यथास्यैव भक्तिभयनाम्नि महाकाव्ये—

‘बाल्यादेव निरर्गलप्रणयिनी भक्तिर्भवानीपतौ

जन्माभ्यासविकासवासितमनःसंवाससंदायिनी ।

प्रायः प्राक्तनकर्मनिर्मितमहामोहप्ररोहापहा

भवन्यानां भवभीतिभञ्जनसखी संजायते सन्मतिः ॥’

विवेकपरिचयो यथा मच्छिष्यराजपुत्रलक्ष्मणादित्यस्य—

‘आशापाशविमुक्तियुक्तममलं संतोषमान्यं मनः

सेवायासविवर्जितं विहरणं मायाविहीनं वचः ।

चण्डीशार्चनमात्मशुद्धिजननी गङ्गेव सत्संगतिः

सोऽयं संतरणे परः परिकरः संसारवारां निधेः ॥’

प्रशमपरिचयो यथा मम चतुर्वर्गसंग्रहे—

‘चित्तं वातविकासिपांसुसचिवं रूपं दिनान्तातपं

भोगं दुर्गतगेहबन्धचपलं पुष्पसितं यौवनम् ।

स्वप्नं बन्धुसमागमं तनुमपि प्रस्थानपुण्यप्रपां

नित्यं चिन्तयतां भवन्ति न सतां भूयो भवग्रन्थयः ॥’

इत्युक्ता रुचिरोचिता परिचयप्राप्तिर्विभागैर्गिरां

दिङ्मात्रेण विचित्रवस्तुरचनमैत्रीपवित्रीकृता ।

यद्यस्त्यत्र नवोपदेशविषये लेशेऽप्युपादेयता

तत्सद्भिर्गुणकौतुकादवसरः श्रोतुं समाधीयताम् ॥२॥

कृत्वा निश्चलदैवपौरुषमयोपायं प्रसूत्यै गिरां
क्षेमेन्द्रेण यदर्जितं शुभफलं तेनास्तु काव्यार्थिनाम् ।
निर्विघ्नमतिभाप्रभावसुभगा वाणी प्रमाणीकृता
सद्भिर्वाग्भवमन्त्रपूतविततश्रोत्रामृतस्यन्दिनी ॥ ३ ॥
इति श्रीव्यासदासापराख्यक्षेमेन्द्रकृते कविकण्ठाभरणे परिचय-

प्राप्तिः पञ्चमः संधिः ।

काश्मीरेषु पृथुप्रतापसवितुः कीर्त्यशुतारापतेः
प्रौढारातिवनानलस्य धनदस्येन्द्रस्य भूमण्डले ।
विश्वाकारवतः पुनः कलियुगे विष्णोरिवोत्साहिनो
राज्ये श्रीमदनन्तराजनृपतेः काव्योदयोऽयं कृतः ॥
इति कविकण्ठाभरणं समाप्तम् ।

महाकविश्रीभल्लटकृतं
भल्लटशतकम् ।

युष्माकमम्बरमणेः प्रथमे मयूखा-
स्ते मङ्गलं विदधतूदयरागभाजः ।

१. ख्रिस्तसंवत्सरीयदशमशतकसमाप्तिसमये विद्यमानेन श्रीमदभिनवगुप्ताचार्य-
्येणास्य शतकस्य बहवः श्लोका लोचनाख्यायां ध्वन्यालोकव्याख्यायासुदाहृताः
सन्ति, तस्मादयं भल्लटकविः किञ्चिदनवशतवर्षेभ्योऽपि प्राचीनोऽस्ति, भाति
चायं काश्मीरक एव. अस्य शतकस्य श्लोकाः काव्यप्रकाशादिषु, सुभाषितावल्या-
दिषु, क्षेमेन्द्रग्रन्थेषु च बहवः समुपलभ्यन्ते. एतच्छतकमपहायान्यः कोऽपि
ग्रन्थ एतत्कृतो न आतः. केषुचिच्छार्ङ्गधरपद्धतिपुस्तकेषु कैश्चन महापण्डितैः 'भ-
ल्लटः' इति नामार्थहीनं पश्यद्भिः 'भट्टमल्लः', 'मल्लभट्टः' इत्यादि शोधनमपि कृत-
मस्ति. आसीरकश्चन धातुपाठ्यप्रणेता भट्टमल्लोऽपि, यो मल्लिनाथेन माघादिटी-
कासु स्मृतोऽस्ति. २. 'युष्माकम्' इत्यादि मङ्गलाचरणश्लोकः सुभाषिताबलौ
प्रमादाद्भागवतामृतदत्तनाम्ना समुद्धृतोऽस्ति. एवमन्येऽपि केचनात्रत्याः श्लोकाः
सुभाषितावलि-शार्ङ्गधरपद्धत्यादिष्वन्यकविनाम्ना समुद्धृता दृश्यन्ते.

कुर्वन्ति ये दिवसजन्ममहोत्सवेषु

सिन्दूरपाटलमुखीरिव दिक्पुरंध्रीः ॥ १ ॥

बद्धा यदर्पणरसेन विमर्दपूर्व-

मर्थान्कथं झटिति तान्प्रकृतान्न दद्युः ।

चोरा इवातिमृदवो महतां कवीना-

मर्थान्तराण्यपि हठाद्वितरन्ति शब्दाः ॥ २ ॥

काचो मणिर्मणिः काचो येषां तेऽन्ये हि देहिनः ।

सन्ति ते सुधियो येषां काचः काचो मणिर्मणिः ॥ ३ ॥

नन्वाश्रयस्थितिरियं तव कालकूट

केनोत्तरोत्तरविशिष्टपदोपदिष्टा ।

प्रागर्णवस्य हृदये वृषलक्ष्मणोऽथ

कण्ठेऽधुना वससि वाचि पुनः खलानाम् ॥ ४ ॥

द्रविणमापदि भूषणमुत्सवे शरणमात्मभये निशि दीपिका ।

बहुविधाभ्युपकारभरक्षमो भवति कोऽपि भवानिव सन्मणिः ॥ ५ ॥

श्रीर्विशृङ्खलखलाभिसारिका वर्त्मभिर्घनतमोमलीमसैः ।

शब्दमात्रमपि सोढुमक्षमा भूषणस्य गुणिनः समुत्थितम् ॥ ६ ॥

माने नेच्छति वारयत्युपशमे क्षमामालिखन्त्यां हियां

स्वातद्वये परिवृत्य तिष्ठति करौ व्याधूय धैर्ये गते ।

तृष्णे त्वामनुबध्नता फलमियत्प्राप्तं जनेनामुना

यः स्पृष्टो न पदा स एव चरणौ स्पृष्टुं न संमन्यते ॥ ७ ॥

पततु वारिणि यातु दिगन्तरं विशतु वह्निमथ व्रजतु क्षितिम् ।

रविरसावियतास्य गुणेषु का सकललोकचमत्कृतिषु क्षतिः ॥ ८ ॥

सद्वृत्तयः सदसदर्थविवेकिनो ये

ते पश्य कीदृशममुं समुदाहरन्ति ।

चौरासतीप्रभृतयो ब्रुवते यदस्य

तद्ब्रुह्यते यदि कृतं तदहस्करेण ॥ ९ ॥

पातः पूष्णो भवति महते नोपतापाय यस्मा-

त्कालेनास्तं कं इह न ययुर्यान्ति यास्यन्ति चान्ये ।

एतावत्तु व्यथयतितरां लोकाबाह्वैस्तमोभि-

स्तस्मिन्नेव प्रकृतिमहति व्योम्नि लब्धोऽवकाशः ॥ १० ॥

पङ्क्तौ विशन्ति गणिताः प्रतिलोमवृत्त्या

पूर्वे भवेयुरियताप्यथवा त्रपेरन् ।

सन्तोऽप्यसन्त इव चेत्प्रतिभान्ति भानो-

र्भासावृते नभसि शीतमयूखमुख्याः ॥ ११ ॥

गते तस्मिन्भानौ त्रिभुवनसमुन्मेषविरह-

व्यथां चन्द्रो नैष्यत्यनुचितमतो नास्त्यसदृशम् ।

इदं चेतस्तापं जनयतितरामत्र यदमी

प्रदीपाः संजातास्तिमिरहतिबद्धोद्धुरशिखाः ॥ १२ ॥

सूर्यादन्यत्र यच्चन्द्रेऽप्यर्थसंस्पर्शिं तत्कृतम् ।

खद्योत इति कीटस्य नाम तुष्टेन केनचित् ॥ १३ ॥

घनसंतमसमलीमसदशदिशि निशि यद्विराजसि तदन्यत् ।

कीटमणे दिनमधुना तैरणिकरस्थगितसितकिरणम् ॥ १४ ॥

१. 'क इव न गता' इति सुभाषितावलि-शार्ङ्गधरयोः पाठः. २. 'व्यथ-
न्यसि यदालोक-' इति सुभा० शार्ङ्ग० पाठः. ३. 'अर्थसंस्पर्शि' इति सुभा०.
४. 'तरणिकरान्तरित-' इति सुभा० शार्ङ्ग०. ४. 'तुष्टेन' इति पाठो युक्तः स्यात्.

सत्त्वान्तःस्फुरिताय वा कृतगुणाध्यारोपतुच्छाय वा
 तस्मै कातरमोहनाय महसो लेशाय मां स्वस्ति भूत् ।
 यच्छायाच्छुरणारुणेन खचिता खद्योतनाम्नामुना
 कीटेनाहितयापि जङ्गममणिभ्रान्त्या विडम्बयामहे ॥ १५ ॥
 दन्तान्तकुन्तमुखसंततपातघात-
 संताडितोन्नतगिरिर्गज एव वेत्ति ।
 पञ्चास्यपाणिपविपञ्जरपातपीडां
 न क्रोष्टुकः श्वशिशुहं कृतिनष्टचेष्टः ॥ १६ ॥
 अत्युन्नतिव्यसनिनः शिरसोऽधुनैष
 स्वस्यैव चातकशिशुः प्रणयं विधत्ताम् ।
 अस्यैतदिच्छति यदि प्रततासु दिक्षु
 ताः स्वच्छशीतमधुराः क नु नाम नापः ॥ १७ ॥
 सोऽपूर्वो रसनाविपर्ययविधिस्तत्कर्णयोश्चापलं
 दृष्टिः सा मदविस्मृतस्वपरदिक्किं भूयसोक्तेन वा ।
 पूर्वं निश्चितवानसि अमर हे यद्वारणोऽद्याप्यसा-
 वन्तःशून्यकरो निषेव्यत इति आतः क एष ग्रहः ॥ १८ ॥
 तद्वैदग्ध्यं समुदितपयस्तोयतत्त्वं विवेक्तुं
 संलापास्ते स च मृदुपदन्यासहृद्यो विलासः ।
 आस्तां तावद्दक यदि तथा वेत्सि किञ्चिच्छ्रुत्वांसं
 तूष्णीमेवासितुमपि सखे त्वं कथं मे न हंसः ॥ १९ ॥

१. 'नहि' इति सुभा० पाठः, २. 'सर्वं निश्चितवानसि' इति सुभा०; 'सर्वं
 विस्मृतवानसि' इत्यपि पाठः, ३. 'आलापाः' इति सुभा०, ४. 'श्रुत्वांसं' इति
 सुभा०, ५. 'अयि' इति सुभा०.

पथि निपतितां शून्ये दृष्ट्वा निरावरणाननां
 नवदधिघटीं गर्वोन्नद्धः समुद्धतकंधरः ।
 मिजसमुचितास्तास्ताश्चेष्टा विकारशतकुलो
 यदि न कुरुते काणः काकः कदा नु करिष्यति ॥ २० ॥
 नृत्यन्तः शिखिनो मनोहरममी श्राव्यं पठन्तः शुका
 वीक्ष्यन्ते न त एष संप्रति रुषा वार्यन्त एवाधुना ।
 पान्थस्त्रीगृहमिष्टलाभकथनाल्लब्धान्वयेनामुना
 संप्रत्येत्ये निरर्गलं बलिभुजा मायाविना भुज्यते ॥ २१ ॥
 करभ रभसात्क्रोष्टुं वाञ्छस्यहो श्रवणज्वरः
 शरणमथवानृज्जी दीर्घा तथैव शिरोधरा ।
 बहुगलबिलावृत्तिश्रान्तोच्चरिष्यति वाञ्छुस्वा-
 दियति समये को जानीते भविष्यति कस्य किम् ॥ २२ ॥
 अन्तश्छिद्राणि भूयांसि कण्टका बहवो बहिः ।
 कथं कमलनालस्य मा भूवन्भङ्गुरा गुणाः ॥ २३ ॥
 किं दीर्घदीर्घेषु गुणेषु पद्म सितेष्ववच्छादनकारणं ते ।
 अस्त्येव तान्पश्यति चेदनार्या त्रस्तेव लक्ष्मीर्न पदं विधत्ते ॥ २४ ॥
 नै पङ्कादुद्भूतिर्न जडसहवासव्यसनिता
 वैपुर्दृश्यं कान्त्या स्थलकमल रक्तद्युतिमुषा ।
 व्यधास्यदुर्वेधा हृदयलघिमानं यदि न ते
 त्वमेवैकं लक्ष्म्याः परममभविष्यः पदमिह ॥ २५ ॥

१. 'श्राव्यं' इति सुभा०. २. 'एतदनर्गलं' इति सुभा०. ३. 'वृथुगल-'
 इति सुभा०. ४. 'न पङ्काद' इत्यादि श्लोकः सुभाषितावलौ श्रीजयवर्धननाम्ना
 समुद्धृतोऽस्ति. ५. 'वैपुर्दिग्धं कान्त्या स्थलमलिन रक्तद्युतिमुषा' इति सुभा०.

उच्चैरुच्चरतु चिरं झिल्ली वर्त्मनि तरुं समारुह्य ।

दिग्यापिनि शब्दगुणे शङ्खः संभावनाभूमिः ॥ २६ ॥

शङ्खोऽस्थिशेषः स्फुटितो मृतो वा प्रोच्छ्वास्यतेऽन्यश्चसितेन सत्यम् ।
किं तूच्चरत्येव न सोऽस्य शब्दः श्राव्यो न यो यो न सदर्थशंसी ॥ २७ ॥

यथापल्लवपुष्पास्ते यथापुष्पफलर्द्धयः ।

यथाफलार्द्धिं स्वारोहा हा मातः कागमन्द्रुमाः ॥ २८ ॥

साध्वेव तद्विधावस्य वेधा क्लिष्टो न यद्व्यधात् ।

स्वरूपाननुरूपेण चन्दनस्य फलेन किम् ॥ २९ ॥

फलितघनविटपविघटितपट्टुदिनकरमहसि लसति कल्पतरौ ।

छायार्थी कः पशुरपि भवति जरद्वीरुधां प्रणयी ॥ ३० ॥

अथित एव मिथः कृतशृङ्खलैर्विषधरैरधिरुह्य महाजडः ।

मलयजः सुमनोभिर्नानावृतो यदत एव फलेन वियुज्यते ॥ ३१ ॥

चन्दने विषधरान्सहामहे वस्तु सुन्दरमगुप्तिमत्कुतः ।

रक्षितुं वद किमात्मगौरवं संचिताः खदिर कण्टकास्त्वया ॥ ३२ ॥

यत्किंचनानुचितमप्युचितानुबन्धि

किं चन्दनस्य न कृतं कुसुमं फलं वा ।

लज्जामहे भृशमुपक्रममेव यान्त-

स्तस्यान्तिकं परिगृहीतवृहत्कुण्डाराः ॥ ३३ ॥

१. 'चीरी' इति सुभा०. अयं श्लोकः सुभाषितावलौ भागवतजयवर्धननाम्ना समुद्धतः. २. 'यदुच्छ्वसितेनोच्छ्वसते नु' इति सुभा०. ३. 'पुष्पाढ्याः' इति सुभा०. ४. 'यन्मुधा' इति सुभा०. ५. 'एष मिथः कृतशृङ्खलो' इति सुभा०. ६. 'अनाश्रितः' इति सुभा०. ७. 'न युज्यते' इति सुभा०. ८. 'सौष्ठवं' इति सुभा०. ९. 'यान्तः' इति सुभा०. १०. 'कुण्डारः' इति सुभा०.

लब्धं चिरादमृतवत्किममृत्यवे स्या-

हीर्षं रसायनवदायुरुत प्रदद्यात् ।

एतत्फलं यदयमध्वगशापदग्धः

स्तब्धः खलः फलति वर्षशतेन तालः ॥ ३४ ॥

अन्तः कर्कशता बहिश्च घटना मर्माविधैः कण्टकै-

श्छायामण्डलसंस्पृशां तनुभृतामुद्वेजिनी संस्थितिः ।

तन्नामास्तु विधेरिदं विलसितं बर्बूरशाखिन्सखे

शाखा ते फलशाखिनामपि वृत्तिः संपत्स्यते भूरुहाम् ॥ ३५ ॥

एष श्रीमानविरलगुणग्रामणीनारिकेल-

श्छाया यस्य प्रभवति चिरं धर्मशान्त्यै जनानाम् ।

तेनाम्भोभिः कतिचन जना वासरांस्तर्पयध्वं

दास्यत्येतच्छतगुणमयं वारि मूर्ध्ना दधानः ॥ ३६ ॥

छिन्नस्तप्तसुहृत्स चन्दनतरुयस्मै पलाय्यागता

भोगाभ्याससुखासिकाः प्रतिदिनं ता विस्मृतास्तत्र वः ।

दंष्ट्राकोटिविषोलकया प्रतिकृतं तस्य प्रहर्तुर्न चे-

त्किं तेनैव सह स्वयं न दैलशो याताः स्थ भो भोगिनः ॥ ३७ ॥

संतोषः किमशक्तता किमथवा तस्मिन्नसंभावना

लोभो वायमुतानवस्थितिरियं प्रद्वेष एवाथवा ।

आस्तां खल्वनुरूपया सफलया पुष्पश्रिया दुर्विधे

संबन्धोऽननुरूपयापि न कृतः किं चन्दनस्य त्वया ॥ ३८ ॥

१. 'फलं फलति' इति सुभा०. २. 'यूयं' इति सुभा०. ३. 'निदने' इति सुभा०. ४. 'शोभैवाथ च काननस्थितिरियं' इति सुभा०.

किं^१ जातोऽसि चतुष्पथे घनतरच्छायोऽसि किं छायाया
 युक्तश्चेत्फलितोऽसि किं फलमैराढ्योऽपि किं संनतः ।
 हे सद्बुद्ध सहस्र संप्रति सखे शाखाशिखाकर्षण-
 क्षोभामोटनभञ्जनानि जनतः स्वैरेव दुश्चेष्टितैः ॥ ३९ ॥
 सन्मूलः प्रथितोन्नतिर्घनलसच्छायः स्थितः सत्पथे
 सेव्यः सद्भिरितीदमाकलयता तालोऽध्वगेनाश्रितः ।
 पुंसः शक्तिरियत्यसौ सफलता त्वद्याथवा श्वोऽथवा
 काले काप्यथवा कदाचिदथवा न त्वेव वेधाः प्रभुः ॥ ४० ॥
 त्वन्मूले पुरुषायुषं गतमिदं गौत्रेण संशुष्यता
 क्षोदीयांसमपि क्षणं परमतः शक्तिः कुतः प्राणितुम् ।
 तत्स्वस्त्यस्तु विवृद्धिमेहि महतीमद्यापि का नस्त्वरा
 कल्याणैः फलितासि तालवितपिन्पुत्रेषु पौत्रेषु वा ॥ ४१ ॥
 पश्यामः किमयं प्रपद्यत इति स्वल्पाभ्रसिद्धिक्रियै-
 र्दर्पादूरमुपेक्षितेन बलवत्कर्मेरितैर्मन्त्रिभिः ।
 लब्धात्मप्रसरेण रक्षितुमथाशक्तेन मुक्त्वाशानि
 स्फीतस्तौह्यगहो घनेन रिपुणा दग्धो गिरिग्रामकः ॥ ४२ ॥
 साधूत्पातघनौघ साधु सुधियां ध्येयं धरायामिदं
 कोऽन्यः कर्तुमलं तवैव घटते कर्मेदृशं दुष्करम् ।
 सर्वस्यौपयिकानि यानि कतिचित्क्षेत्राणि तन्नाशनिः
 सर्वानौपयिकेषु दग्धसिकतारण्येष्वपां वृष्टयः ॥ ४३ ॥

१. 'यज्जातोऽसि चतुष्पथे घनलसच्छायोऽसि किं छायाया संयुक्तः फलितोऽसि किं यदि फलैः पूर्णोऽसि किं संनतः' इति सुभा०. सुभाषिताबलैः शार्ङ्गधरपद्धतौ चार्यं श्लोको भदन्तज्ञानवर्मणो नाम्ना समुद्धृतः. २. 'स तु फलेदद्याथवा' इति सुभा०. ३. 'नेत्यत्र' इति सुभा०. ४. 'कालेन संशुष्यतां' इति सुभा०. ५. 'वि-
 चेष्टते' इति सुभा०. ६. 'तावदहो' इति सुभा०.

लब्धायां तृषि गोमृगस्य विहगस्यान्यस्य वा कस्यचि-

दृष्ट्या स्याद्भवदीययोपकृतिरप्यास्तां दवीयस्थदः ।

अस्यात्यन्तमहाजलस्य जलदारण्योषरस्यापि किं

जातं पश्य पुनः पुरेव परुषा सैवास्य दग्धा छविः ॥ ४४ ॥

संत्यज्य पानाचमनोचितानि तोयान्तराण्यस्य सिसेविषोस्त्वाम् ।

निजैर्न जिह्वेषि जलैर्जनस्य जघन्यकार्यौपयिकैः पथोद ॥ ४५ ॥

आखीशिशु प्रथितयैष पिपासितेभ्यः

संरक्ष्यतेऽम्बुधिरपेयतयैव दूरात् ।

दंष्ट्राकरालमकरालिकरालिताभिः

किं भाययत्यपरमूर्मिपरम्पराभिः ॥ ४६ ॥

स्वमाहात्म्यश्लाघागुरुगहनगर्जाभिरभितः

कुशित्वा पुष्पासि श्रुतिकुहरमब्धे किमिति नः ।

इहैकश्चूडालो ह्यजनि कलशादस्य संकलैः

पिपासोरम्भोभिश्चुलकमपि नाहर्तुमशकः ॥ ४७ ॥

सर्वासां त्रिजगत्यपामियमसावाधारता तावकी

प्रोछासोऽयमथो तवाम्बुनिलये केयं महासत्त्वता ।

सेवित्वा बहुभङ्गभीषणतनुं त्वामेव वेलाचल-

प्रावस्रोतसि पाप तापकलहो यत्कापि निर्वाप्यते ॥ ४८ ॥

नोद्वेगं यदि यासि यद्यवहितः कर्णं ददासि क्षणं

त्वां पृच्छामि यदम्बुधे किमपि तन्निश्चित्यं देह्युत्तरम् ।

-
१. 'भाययति' इति सुभा०. २. 'कुशित्वा' इति सुभाषिताबलावशुद्धः पाठः.
 ३. 'कुशितासि' इति सुभा०. ४. 'अभ्यजनि' इति सुभा०. ५. 'नो भर्तु' इति
 सुभा०. सुभाषितावलौ 'स्वमाहात्म्य-' इत्यादिश्लोकस्य पूर्वोत्तरार्धयोर्व्यत्ययीक्यति.
 ६. 'असौ' इति सुभा०.

नैराश्यातिशयातिमात्रमनिशं निःश्वस्य यदृश्यसे
 तृप्यद्भिः पथिकैः कियत्तदधिकं स्यादौर्वदाहादतः ॥ ४९ ॥
 ग्रावणो मणयो हरिर्जलचरो लक्ष्मीः पयोमानुषी
 मुक्तौघाः सिकताः प्रवाललतिका शैवालमग्भः सुधा ।
 तीरे कल्पमहीरुहाः किमपरं नाम्नापि रत्नाकरो
 दूरे कर्णरसायनं निकटतस्तृष्णापि नो शाम्यति ॥ ५० ॥
 भिद्यतेऽनुप्रविश्यान्तर्यो यथारुच्युपाधिना ।
 विशुद्धिः कीदृशी तस्य जडस्य स्फटिकाश्मनः ॥ ५१ ॥
 चिन्तामणे भुवि न केनचिदीश्वरेण
 मूर्ध्ना धृतोऽहमिति मा स्म सखे विषीदः ।
 नास्येव हि त्वदधिरोहणपुण्यबीज-
 सौभाग्ययोग्यमिह कस्यचिदुत्तमाङ्गम् ॥ ५२ ॥
 संवित्तिरस्त्यथ गुणाः प्रतिभान्ति लोके
 तद्वि प्रशस्यमिह कस्य किमुच्यतां वा ।
 नन्वेवमेव सुमणे लुठ यावदायु-
 स्त्वं मे जगत्प्रहसनेऽत्र कथाशरीरम् (?) ॥ ५३ ॥
 चिन्तामणेस्तृणमणेश्च कृतं विधात्रा
 केनोभयोरपि मणित्वमदः समानम् ।
 नैकोऽर्थितानि दददर्थिजनाय खिन्नो
 गृह्णन्नरत्तुणलवं तु न लज्जतेऽन्यः ॥ ५४ ॥

१. 'अनुशया-' इति सुभा०. २. 'नामापि' इति सुभा०. ३. धृतोऽसि यदि
 मा स्म ततो' इति सुभा०. ४. 'रोपणपुण्यबीज' इति सुभा०.

दूरे कस्यचिदेव कोऽप्यकृतधीर्नैवास्य वेत्यन्तरं
 मानी कोऽपि न याचते मृगयते कोऽप्यल्पमूल्याशयः ।
 इत्थं प्रार्थितदानदुर्व्यसनिनो नौदार्यरेखोज्ज्वला
 जाता नैपुणदुस्तरेषु निकषस्थानेषु चिन्तामणिः ॥ ५५ ॥
 परार्थे यः पीडामनुभवति भङ्गेऽपि मधुरो
 यदीयः सर्वेषामिह खलु विकारोऽप्यभिमतः ।
 न संप्राप्तो वृद्धिं स यदि भृशमक्षेत्रपतितः
 किमिक्षोर्दोषोऽयं न पुनरगुणाया मरुभुवः ॥ ५६ ॥
 आम्नाः किं फलभारनग्रशिरसो रम्याः किमूष्मच्छिदः
 सच्छायाः कदलीद्रुमाः सुरभयः किं पुष्पिताश्चम्पकाः ।
 एतास्ता निरवग्रहोग्रकरमोल्लीर्दार्ढरूढाः पुनः
 शम्यो भ्राम्यसि मूढ निर्मरुति किं मिथ्यैव मर्तुं मरौ ॥ ५७ ॥
 आ जन्मनः कुशलमण्वपि रे कुजन्म-
 न्पांसो त्वया यदि कृतं वद तत्त्वमेवै ।
 उत्थापितोऽस्यनलसारथिना यदर्थं
 तुष्टेन तत्कुरु कलङ्क्य विश्वमेतत् ॥ ५८ ॥
 निःसाराः सुतरां लघुप्रकृतयो योग्या न कार्ये कचि-
 च्छुष्यन्तोऽद्य जरत्तृणाद्यवयवाः प्राप्ताः स्वतन्त्रेण ये ।
 अन्तःसारपराङ्मुखेण धिगहो ते मारुतेनामुना
 पश्यात्यन्तचलेन सैद्य महतामाकाशमारोपिताः ॥ ५९ ॥

१. 'अल्पाशयः' इति सुभा०. २. 'निकषा स्थानेषु' इति सुभा०. ३. अयं
 श्लोकः शाङ्गधरपद्धतौ इन्दुराजनाम्ना, सुभाषितावलौ च यशसो नाम्ना समुद्धृतः.
 ४. 'अवरूढाः' इति सुभा०. ५. 'एतत्' इति सुभा०. ६. 'दुष्टेन' इति सुभा०.
 ७. 'वर्म' इति सुभा०.

ये जात्या लघवः सदैव गणनां याता न ये कुत्रचि-
 त्पञ्चामैव विमर्दिताः प्रतिदिनं भूमौ निलीनाश्चिरम् ।
 उत्क्षिप्ताश्चपलाशयेन मरुता पश्यान्तरिक्षेऽर्धुना
 तुङ्गानामुपरि स्थितिं क्षितिभृतां कुर्वन्त्यमी पांसवः ॥ ६० ॥
 हे^१ दन्दशूक तदयोग्यमपीश्वरस्त्वां
 वात्सल्यतो नयति नूपुरधाम सत्यम् ।
 आवर्जितालिकुलझङ्कितिसूर्च्छितानि
 किं शिञ्जितानि भवता क्षमतेऽत्र कर्तुम् ॥ ६१ ॥
 कल्लोलवेल्लितदृषत्पुरुषप्रहारै
 रत्नान्यमूनि मर्करालय मा वमंस्थाः ।
 किं कौस्तुभेन विहितो भवतो न नाम
 याच्चाप्रसारितकरः पुरुषोत्तमोऽपि ॥ ६२ ॥
 मौलौ सन्मणयो गृहं गिरिगुहा त्यागः किलात्मत्वचो
 निर्यत्नोपनतैः स्ववृत्तिरनिलैरेकत्र चर्येदृशी ।
 अन्यत्रानृजु वर्त्म वाग्विरसना दृष्टौ विषं दृश्यते
 यादवक्तामनु दीपको ज्वलति नो भोगिन्सखे किं न्विदम् ॥ ६३ ॥
 भूयांसस्य मुखानि नाम विदितैवास्ते महाप्राणता
 कद्गाः संप्रसवोऽपि यत्र कुपिते चिन्त्यं यथेदं जगत् ।

१. 'सखे' इति सुभा०. २. 'रे' इति सुभा०. ३. 'वाह्मभ्यतो' इति सुभा०.
 ४. 'सत्कृति-' इति सुभा०. ५. 'भवतः क्षम एष' इति सुभा०. ६. अयं श्लोकः
 सुभाषितगवलौ भागवतत्रिविक्रमनाम्ना समुद्धृतः तत्र पूर्वार्धे प्रथमद्वितीयपादयो-
 र्व्यत्ययः. ७. 'न' इति सुभा०. ८. 'किं' इति सुभा०. ९. 'महासत्त्वता' इति
 सुभा०. १०. 'प्राक्प्रसवोऽयमत्र' इति सुभा०.

त्रैलोक्याद्भुतमीदृशं तु चरितं शेषस्य येनास्य सा
 प्रोन्मुज्येव निवर्तिता विषधरज्ञातेयदुर्वर्णिका ॥ ६४ ॥
 लोके समस्त एवैकः श्लाघ्यः कोऽप्येष वासरः ।
 जनैर्महत्तया नीतो यो न पूर्वैर्न चापरैः ॥ ६५ ॥
 आबद्धकृत्रिमसटाजटिलांसभित्ति-
 रारोपितो मृगपतेः पदवीं यदि श्वा ।
 मत्तेभकुम्भतटपाटनलम्पटस्य
 नादं करिष्यति कथं हरिणाविपस्य ॥ ६६ ॥
 किमिदमुचितं शुद्धेः श्लिष्टं स्वपक्षसमुन्नतेः
 फलपरिणतेर्युक्तं प्रौढं गुणप्रणयस्य वा ।
 क्षणमुपगतः कर्णोपान्तं परस्य पुरःस्थिता-
 न्विशिख निपतन्कूरं दूरान्नृशंसं भिर्नेत्ति यत् ॥ ६७ ॥
 अमी ये दृश्यन्ते ननु सुभगरूपाः सफलता
 भवत्येषां यस्य क्षणमुपगतानां विषयताम् ।
 निरालोके लोके कथमिदमहो चक्षुरधुना
 समं जातं सर्वैर्न सममथवान्यैरवयवैः ॥ ६८ ॥
 आहूतेषु विहंगमेषु मशको नायान्पुरो वार्यते
 मध्ये वा धुरि वा वसंस्तृणमणिर्धत्ते सणीनां रुचम् ।
 खद्योतोऽपि न कम्पते प्रचलितुं मध्येऽपि तेजस्विनां
 धिक्सामान्यमचेतनं प्रभुमिवानामृष्टतत्त्वान्तरम् ॥ ६९ ॥
 हेमकार सुधिये नमोऽस्तु ते दुस्तरेषु बहुशः परीक्षितुम् ।
 काञ्चनाभरणमश्मना समं यत्त्वयैवैमधिरोप्यते तुलाम् ॥ ७० ॥

१. 'विषधरज्ञानेऽपि' इति सुभा०. २. 'स्पष्टं सपक्ष-' इति सुभा०. ३. 'अश्लिष्टं'
 गुणप्रणयस्य ते' इति सुभा०. ४. 'निहंसि' इति सुभा०. ५. 'एतत्' इति सुभा०.

वृत्त एव स घटोऽन्धकूपकं त्वां प्रसादमपि नेतुमक्षमः ।
 मुद्रितं त्वधमचेष्टितं त्वया तन्मुखाम्बुकणिकाः परीप्सता ॥ ७१ ॥
 शतपदी सति पादशते क्षमा भुवि न गोष्पदमप्यतिवर्तितुम् ।
 किमियता द्विपदस्य हनूमतो जलनिधिक्रमणे विवदामहे ॥ ७२ ॥
 न गुरुवंशपरिग्रहशौण्डता न च महागुणसंग्रहणादरः ।
 फलविधानकथापि न मार्गणे किमपि लब्धकबालगृहेऽधुना ॥ ७३ ॥
 तृणमणेर्मुनजस्य च तद्वतः किमुभयोर्विपुलाशयतोच्यते ।
 तनुतृणाग्रलवावयवैर्ययोरवसिते ग्रहणप्रतिपादने ॥ ७४ ॥
 तनुतृणाग्रधृतेन हतश्चिरं क ईव तेन न मौक्तिकशङ्कया ।
 स जलबिन्दुरहो विपरीतदृग्जगदिदं वयमत्र सचेतनाः ॥ ७५ ॥

बुध्यामहे न बहुधापि विकल्पयन्तः

कैर्नामभिव्यर्षादिशेम महामतींस्तान् ।

येषामशेषभुवनाभरणस्य हेम्न-

स्तत्त्वं विवेक्तुमुपलाः परमं प्रमाणम् ॥ ७६ ॥

संरक्षितुं कृषिमकारि कृषीवलेन

पश्यात्मनः प्रतिवृत्तिस्तृणपूरुषोऽथम् ।

स्तब्धस्य निष्क्रियतयास्तभियोऽस्य नून-

र्मश्नन्ति गोमृगगणाः पुनरेव सस्यम् ॥ ७७ ॥

कस्यानिमेषवितते नयने दिवौको-

लोकादृते जगति ते अपि वै गृहीत्वा ।

१. 'अन्धकूप यस्त्वत्प्रसादमपनेतुं' इति सुभा०. २. 'प्रतीच्छता' इति सुभा०. ३. 'जलधिविक्रमणे' इति सुभा०. ४. 'किमिह' इति सुभा०. ५. 'इह येन' इति सुभा०. ६. 'विकल्पमानाः' इति सुभा०. ७. 'व्यपदिशाम' इति सुभा०. ८. 'अत्यन्ति' इति सुभा०.

पिण्डप्रसारितमुखेन तिमे किमेत-

दृष्टं न बालिश विशद्वडिशं त्वयान्तः ॥ ७८ ॥

पुंस्त्वादपि प्रविचलेद्यदि यद्यधोऽपि

यायाद्यदि प्रणयनेन महानपि स्यात् ।

अभ्युद्धरेत्तदपि विश्वमितीदृशीयं

केनापि दिक्प्रकटिता पुरुषोत्तमेन ॥ ७९ ॥

स्वल्पाशयः स्वकुलशिल्पविकल्पमेव

यः कल्पयन्स्वलति काचवणिक्पिशाचः ।

ग्रस्तः स कौस्तुभमणीन्द्रसपत्नरत्न-

निर्यत्तगुम्फनकवैकटिकेर्ष्यान्तः ॥ ८० ॥

तत्प्रत्यर्थितया वृत्तोऽनु कृतकः सम्यक्स्वतन्त्रो भया-

त्स्वस्थस्तान्न निपातयेदिति यथाकामं न संतोषितः ।

संशुष्यन्वृषदंश एष कुरुतां मूकः स्थितोऽप्यत्र किं

गेहे किं बहुनाधुना गृहपतेश्चौराश्चरन्त्याखवः ॥ ८१ ॥

एवं चेत्सैरसि स्वभावमहिमा जाड्यं किमेतादृशं

यस्मादेव निसर्गतः सरलता किं ग्रन्थिमत्तेदृशी ।

मूलं चेच्छुचि पङ्कजश्रुतिरियं कस्माद्गुणा यद्यमी

किं छिद्राणि सखे मृणाल भवतस्तत्त्वं न मन्यामहे ॥ ८२ ॥

ये^१ दिग्धैव कृता विषेण कुसृतिर्येषां कियद्गण्यते

लोकं हन्तुमनागसं द्विरसना रन्ध्रेषु ये जाग्रति ।

१. 'पिण्डे' इति सुभा०. २. 'गुम्फरटु' इति सुभा०. ३. 'तत्प्रत्यक्षतया वृत्तो न तु कृतः' इति सुभा०. ४. 'संतोषितः' इति सुभा०. ५. 'सरसस्वभाव-परता' इति सुभा०. ६. 'यद्यस्त्येव' इति सुभा०. ७. 'यान्' इति सुभा०.

व्यालस्ते विदधत्यमी सदसतोश्चूडामणिं मूर्धभि-
 नौचित्याद्गुणशालिनां कचिदपि अंशोऽस्त्यलं चिन्तया ॥ ८३ ॥
 अहो कौर्यं स्त्रीणां हतरजनि धिक्त्वामतिशटे
 मृषा प्रक्रान्तेयं तिमिरकबरीविश्लथधृतिः ।
 अवक्तव्ये पाते जसतयननाथस्य शशिनः
 कृतं स्नेहस्यान्तोचितमुदधिमुख्यैर्न तु जडैः ॥ ८४ ॥
 अहो गेहेनर्दी दिवसविजिगीषाज्वररुजा
 प्रदीपोऽयं स्थाने ग्लपयति मृषामूनवयवान् ।
 उदात्तखच्छन्दाक्रमणहृतविश्वस्य तमसः
 परिस्पन्दं द्रष्टुं सुखमपि च किं सोढममुना ॥ ८५ ॥
 नामाप्यन्यतरोर्निमीलितमभूत्तत्तावदुन्मीलितं
 प्रस्थाने स्खलितस्ववर्त्मनि विधेरन्यैर्गृहीतः करः ।
 लोकश्चायमदृष्टदर्शनवैशादृग्वैशसान्मोचितो
 युक्तं काष्ठिक लनवान्यदसि तामाम्नालिमाकालिकीम् ॥ ८६ ॥
 वाताहारतया जगद्विषधरैराश्वस्य निःशेषितं
 ते ग्रस्ताः पुनरभतोयकणिकातीव्रतैर्बहिभिः ।
 तेऽप्यक्रूरचमूरुचर्मवसनैर्नीताः क्षयं लुब्धकै-
 र्दम्भस्य स्फुरितं विदन्नपि जनो जाल्मो गुणानीहते ॥ ८७ ॥
 ऊढा येन महाधुराः सुविषमे मार्गे सदैकाकिना
 सोढो येन कदाचिदेव न निजे गोष्ठेऽन्यशौण्डध्वनिः ।
 आसीद्यस्तु गवां गणस्य तिलकं तस्यैव संप्रत्यहो
 धिक्कष्टं धवलस्य जातजरसो गोः पण्यमुद्धोष्यते ॥ ८८ ॥

१. 'मूढा मणीन्' इति सुभा०. २. 'स्खलतः' इति सुभा०. ३. 'दशा द्यवै-
 वासादुद्धतः' इति सुभा०. ४. 'तेऽपि क्रूर-' इति सुभा०.

अस्थानोद्योगदुःखं जहिहि नहि नभः पङ्क्तुसंचारयोग्यं
 स्वाभासायैव साधो तव शलभ जवाभ्यासदुर्वासनेयम् ।
 ते देवस्याप्यचिन्त्याः प्रचलितभुवनामोगहेलावहेला-
 मूलोत्खातानुमार्गा गतगिरिगुरवस्ताक्षर्यपक्षाग्रवाताः ॥ ८९ ॥
 चन्द्रेणैव तरङ्गभङ्गिबहुलं संवर्ध्यमानाम्भसो
 दद्युर्जीविनमेव किं गिरिसरित्स्रोतांसि यद्यम्बुधेः ।
 तेष्वेव प्रतिसंविधानविकलं पश्यत्सु साक्षिष्विव
 द्राम्दर्पोद्गुस्मागतेष्वपि न स क्षीयेत यद्यन्यथा ॥ ९० ॥
 किलैकचुलकेन यो मुनिरफारमडिंध पपौ
 सहस्रमपि घसरौ विकृत एव तेषां प्रिवेत् ।
 स संभवति किंचिदम्बरविकासिधाम्ना विना
 सदभ्यसदिव स्थितं स्फुरितमन्तरोजस्विनाम् ॥ ९१ ॥
 ग्रावाणोऽत्र विभूषणं त्रिजगतो मर्यादया स्वीयते
 नन्वत्रैव विधुः स्थितो हि विबुधाः संभूय पूर्णाशिषः ।
 शेते चोद्धतनाभिपद्मविलसद्ब्रह्मेह देवः स्वयं
 दैवादेव गतः स्वकुक्षिभृतये सोऽप्यम्बुधिर्निम्नगाः ॥ ९२ ॥
 अनीप्याः श्रोतारो मम वचसि चेद्वच्चिम तदहं
 स्वपक्षाद्भेतव्यं न तु बहु विपक्षात्प्रभवतः ।
 तमस्याक्रान्ताशे कियदैव हि तेजोवयविनः
 स्वशक्त्या भासन्ते दिवसकृति सत्येव न पुनः ॥ ९३ ॥
 एतत्तस्य मुखात्कियत्कमलिनीपत्रे कणं पाथसो
 यो मुक्तामणिरित्यमंस्त स जडः शृण्वन्नैकस्मादपि ।

१. 'बहु न तु' इति सुभा०. २. 'कियदपि' इति सुभा०. ३. 'यदस्मादपि'
 इति सुभा०.

अङ्गुल्यग्रलघुक्रियाप्रविलयिन्यादीयमाने तंत-
 स्तत्रोद्धीय गंतो ममेत्यनुनिशं निद्राति नान्तः शुचा ॥ ९४ ॥
 आस्तेऽत्रैव सरस्यहो बत कियान्संतोषपक्षग्रहो
 हंसस्यास्य मनाङ् न धावति मैनः श्रीघाम्नि पद्मे कर्चित् ।
 सुप्तोऽद्यापि न बुध्यते तदितरस्तावत्प्रतीक्षामहे
 वेलामित्युदरप्रिया मधुलिहः सोढुं क्षणं न क्षमाः ॥ ९५ ॥
 भेकेन कणता सरोषपरुषं यत्कृष्णसर्पानने
 दातुं गण्डचपेटमुज्झितभिया हस्तः समुल्लासितः ।
 यच्चाधोमुखमक्षिणी विर्दधता नागेन तत्र स्थितं
 तत्सर्वं विषमन्निणो भगवतः कस्यापि लीलायितम् ॥ ९६ ॥
 मृत्योरास्यमिवाततं धनुरिदं चाशीविषाभाः शराः
 शिक्षा सापि जितांजुनप्रभृतिका सर्वत्र निम्नाकृतिः ।
 अन्तः क्रौर्यमहो शठस्य मधुरं हा हारि गेयं मुखे
 व्याधस्यास्य यथा भविष्यति तथा मन्ये वनं निर्मृगम् ॥ ९७ ॥
 ग्रावग्रस्तसमस्तचेतनमनोवैदग्ध्यमुग्धो जनः
 कः स्पर्धामधिरोहति त्रिभुवने चित्रं त्वया तन्वता ।
 भावानां सदसद्विवेककलनाभ्यासेन जीर्णान्तरं
 दूरादेव न नाम येन हृदयं वोढुं कृतो दुर्ग्रहः ॥ ९८ ॥
 कोऽयं भ्रान्तिप्रकारस्तव पवन पदं लोकपादाहतानां
 तेजस्विन्नातसेव्ये नभसि नयसि यत्पांसुपूरं प्रतिष्ठाम् ।

१. 'शनैः' इति सुभा०. २. 'गते हहेत्यनुदिनम्' इति सुभा०. ३. 'मतिः'
 इति सुभा०. ४. 'विवुध्यते न तदितः' इति सुभा०. ५. 'उषसि प्रिया' इति
 सुभा०. ६. 'त एव क्षमाः' इति सुभा०. ७. 'कर्णचपेटम्' इति सुभा०.
 ८. 'पिदधता' इति सुभा०. ९. 'अमी' इति सुभा०. १०. 'जितांजुना प्रतिभयं
 सर्वाङ्गनिम्ना गतिः' इति सुभा०. ११. 'पवन घनावस्करस्थानजातम्' इति सुभा०.

अस्मिन्नुत्थाप्यमाने जननयनपथोपद्रवस्तावदास्तां
 केनोपायेन सौध्यो वपुषि कलुषतादोष एष त्वयैव ॥ ९९ ॥
 एते ते विजिगीषवो नृपगृहद्वारार्पणावेक्षणाः
 क्षिप्यन्ते वरयाचनाहितधियः कोपोद्धतैर्वैत्रिभिः ।
 अर्थेभ्यो विषयोपभोगविरसैर्नाकारि यैरादर-
 स्ते तिष्ठन्ति मनस्विनः सुरसरिर्त्तिरे मनोहारिणि ॥ १०० ॥
 वाता वान्तु कदम्बरेणुबैहला नृत्यन्तु सर्पद्विषः
 सोत्साहा नैवतोयपानगुरवो मुञ्चन्तु नादं घनाः ।
 मग्नां कान्तवियोगदुःखदहने मां वीक्ष्य दीनाननां
 विद्युर्ध्रुवस्फुरसि त्वमप्यकरुणे स्त्रीऽत्वेऽपि तुर्ये सति ॥ १०१ ॥
 प्राणा येन समर्पितास्तव बलाद्येन त्वमुत्थापितः
 स्कन्धे येन चिरं धृतोऽसि विदधे यस्तै सपर्यामपि ।
 तस्यान्तः स्मितमात्रकेण जनयञ्जीवापहारं क्षणा-
 द्भ्रातः प्रत्युपकारिणां धुरि परं वेताल लीलायसे ॥ १०२ ॥
 रज्ज्वा दिशः प्रवितताः सलिलं विषेण
 पाशैर्मही हुतभुजा ज्वलिता वनान्ताः ।
 व्याधाः पदान्यनुसरन्ति गृहीतचापाः
 कं देशर्माश्रयतु यूथपतिर्भृगाणाम् ॥ १०३ ॥

१. 'यस्मिन्' इति सुभा०. २. 'सह्यः' इति सुभा०. अयं 'कोऽयं' इत्यादि-
 श्लोकः सुभाषितावलौ भागवतमृतदत्तनाम्ना समुद्धतः. ३. 'शबल' इति सुभा०.
 ४. 'नवचारिभारगुरवो' इति सुभा०. ५. 'दुःखजलधौ' इति सुभा०. ६. 'वि-
 द्युर्ध्रुवस्फुरसि' इति सुभा०. ७. 'गृहीतबाणाः' इति सुभा०. ८. 'आश्रयति'
 इति सुभा०. 'अयं रज्ज्वा' इत्यादि श्लोकः सुभाषितावलौ मुक्तापीडनाम्ना समुद्धतः.

नीलकण्ठदाजतनयाति

सगरजनशतकम् ।

गङ्गदरनीषारेक्षानभाण्डतैरिव यण्डितैः ।

स्वम्भेक्षित्रैर्वितानेभ्यः । ना कमवनासिते ॥ १ ॥

१. श्रीमदण्डीक्षितशोभनशास्त्रा (पा) बाह्यतल गयो नारायणदीक्षितपुत्रः
 नीलकण्ठदीक्षिताः । नारायणदीक्षितपुत्रोऽर्थे रावणदशमलंकार जन्म-
 नृपयतोऽर्थेन गणकण्ठविषयान्ते अतोऽर्थे तु 'उत्तमशतनाधिकचतुःसहस्रेषु
 '१४३८' । कवेर्येषु गणकण्ठेन एक गणकण्ठविजयोऽयम् ॥' इति स्वप्न-
 न्यासिमाध्याययोः लेखितः । अस्मिन्नाती नालकण्ठदीक्षितकृता प्रश्नारुवेते-
 (१) अन्यापदेशशतकम्, (२) कालविक्रमवतशतकम्, (३) गङ्गावतरणम्,
 (४) नीलकण्ठविजयः (नीलकण्ठः १), (५) नान्तविलोसः, (६) शिवलीला-
 णम्, (७) सभारजनम्, 'सभादेवता' इति नाम्ना गङ्गावतरेन शंकरदीक्षितेन प्र-
 णीता गङ्गावतरणवदः पुनश्च दीक्षितेण कृता । आप्यमालाङ्कितोयाद्वे श्रीमदप्प-
 दीक्षितनाम्ना युक्तिमुपदेशयते । नालकण्ठदीक्षितयः कुरुं न त्वपदीक्षितेनेत्युपि
 केचिद्वदन्ति । अथ हरेपुस्तकद्वये तु 'अप्पदीक्षितकृतमुपदेशशतकम्' इत्येवास्ति
 (१) ओष्ठशतककृता युक्तनारायणपुत्रः कविनीलकण्ठः, (२) काशिकाविष्णुकर्ता
 रामभट्टमुनीलकण्ठमहः, (३) कुरुवण्णपदिपानकर्ता नीलकण्ठः, (४) जारजात-
 शतककृता कविनीलकण्ठशरी, (५) । तयपगाताकर्ता नीलकण्ठप्रकाशरी, (६)
 ब्रह्ममीमांसाभाष्यकर्ता नालकण्ठशरी, (७) गङ्गान्तमार्गवतर्ता शंकरभट्ट-
 रत्ननालकण्ठमहः, (८) भारतस्यवराहस्य । प्रदेस्यनामिकोवाच कर्ता गोविन्द-
 सङ्गनालकण्ठमहः, (९) वषट्ककर्ता अनन्तदैवज्ञानुनीलकण्ठदैवज्ञः, इत्याद्या
 अन्येऽपि गङ्गा नीलकण्ठास्तद्वदेष्टे शक्ये च सप्तभूषणम् । श्रीमाधवकविना शंकर-
 विजयस्य गङ्गदेशे लगे 'तदनन्तरमागमुन्तावैषां प्रणतःभ्यः प्रतिपादयन्तमेनम् ।
 हरदत्तसमाह्वयोऽभिगम्य स्वपुत्रं सगरतः स्म नीलकण्ठम् ॥' 'सितभूतितरङ्गि-
 ताखिलाङ्गिः स्फुटकक्षकलापकण्ठः परिवर्तनवीतशैवशास्त्रमुनिरागान्तममुं
 दर्शयिष्ये ॥', 'विजितो यति कुरुता स अयः सह गवेषणं विस्तृत्य च स्वसा-
 प्तम् । कारणं प्रतिपेदिवान्महावि हरदत्तमुखं सहात्मविष्ये ॥' इत्यादिना
 वर्णितः कथनं नालकण्ठाभिलो महासैव श्रीते हराचार्यसमयेऽप्यासीत् । एवमेव
 ब्रह्ममीमांसाभाष्यकर्ता नीलकण्ठसर्वाचार्यः कदाचिदैवमव स्यात् ।

पिबो
 विप्लो

सन्ति सर्वविधा मर्त्या न सन्त्येके विपश्चितः ।
 असूर्येणैव लोकेन किं तेन विषयेण नः ॥ २ ॥
 उद्यन्तु शतमादित्या उद्यन्तु शतमिन्द्रवः ।
 न विना विदुषां वाक्यैर्नश्यत्याभ्यन्तरं तमः ॥ ३ ॥
 बहुभ्यो बहु बोद्धव्यं बहुधा बहुवासरान् ।
 बहुकल्पशतस्थायि लब्धुं बहुविधं यशः ॥ ४ ॥
 पाषाणाः सर्व एवैते पद्मरागेषु को गुणः ।
 प्रकाशः कश्चिदन्नास्तेऽपरत्र स न विद्यते ॥ ५ ॥
 जात्यन्धा जातिबधिरा जातिमूकाश्च ते जनाः ।
 सम्यगाराधिता यैर्न सन्तो विज्ञानसिन्धवः ॥ ६ ॥
 अपि मानुष्यकं लब्ध्वा भवन्ति ज्ञानिनो न ये ।
 पशुतैव वरा तेषां प्रत्यवायाप्रवर्तनात् ॥ ७ ॥
 किं परोक्षं किमध्यक्षं किं लभ्यं किं नु दुर्लभम् ।
 सर्वमैन्द्रियकं वस्तु सर्वं करगतं सताम् ॥ ८ ॥
 स्थावरा जङ्गमा मर्त्या ब्राह्मणा मुनयः सुराः ।
 शिव इत्यप्यमी भेदाश्चिदुत्कर्षनिबन्धनाः ॥ ९ ॥
 विद्युज्जलधरो वृष्टिश्चन्द्रार्कौ सागरा इति ।
 सर्वमद्भुतमज्ञानाज्ज्ञानतां तु न किञ्चन ॥ १० ॥
 तत्र तत्र स्थितैर्ज्ञानकरणैरिव विग्रहः ।
 विद्वद्भिः शोभते देशसौर्विहीनस्त्वमङ्गलः ॥ ११ ॥
 अमलीमसमच्छिद्रमक्रौर्यमतिसुन्दरम् ।
 अदेयमप्रतिग्राह्यमहो ज्ञानं महाधनम् ॥ १२ ॥
 संदर्भशक्तिहीनानां शब्दाभ्यासो वृथा श्रमः ।
 मुग्धानि लब्ध्वा पुष्पाणि मुण्डितः किं करिष्यति ॥ १३ ॥

शास्त्रेषु दुर्ग्रहोऽप्यर्थः स्वदते कविसूक्तिषु ।
 दृश्यं करगतं रत्नं दारुणं फणिमूर्धनि ॥ १४ ॥
 आज्ञस्यं व्यवहाराणामार्जवं परमं धियाम् ।
 स्वातन्त्र्यमपि तन्त्रेषु सूते काव्यपरिश्रमः ॥ १५ ॥
 साहित्यविद्याहीनानां सर्वशास्त्रविदामपि ।
 समाजं परिपश्यन्ति समजं बुद्धिशालिनः ॥ १६ ॥
 अशिक्षितानां काव्येषु शास्त्राभ्यासो निरर्थकः ।
 किमस्त्यनुपनीतस्य वाजपेयादिभिर्मखैः ॥ १७ ॥
 अन्धा विद्वज्जनैर्हीना मूका कविभिरुज्जिता ।
 बंधिरा गायनैर्हीना सभा भवति भूभृताम् ॥ १८ ॥
 साहित्यादपि शास्त्राणि विशिष्टानीति चेन्मतिः ।
 ततोऽपि वेदाध्ययनं ततोऽपि शिवकीर्तनम् ॥ १९ ॥
 सन्त्वश्वाः सन्तु मातङ्गाः सन्तु योधाः सहस्रशः ।
 नरेन्द्राणां विशेषेण न विना कविना यशः ॥ २० ॥
 काणाः कमलपत्राक्षाः कदर्याः कल्पशाखिनः ।
 कातरा विक्रमादित्याः कविहृगोचरं गताः ॥ २१ ॥
 पारवश्यं वृथा दास्यं पञ्चानामेकदारता ।
 पाण्डवानामभूत्कीर्त्यै पाराशर्यकवेर्गिरा ॥ २२ ॥
 जानाते यन्न चन्द्रार्कौ जानते यन्न योगिनः ।
 जानीते यन्न भर्गोऽपि तज्जानाति कविः स्वयम् ॥ २३ ॥
 सर्वासामपि विद्यानां साहित्यं हि कवेः पदम् ।
 साधारण्येऽपि यत्रैव सारखतपदं श्रुवम् ॥ २४ ॥

नादातव्यं न दातव्यं न कर्तव्यं च किंचन ।
 सान्त्वमेकं प्रयोक्तव्यं सर्वं तस्य वशे जगत् ॥ २५ ॥
 नामरूपात्मकं विश्वं दृश्यते यदिदं द्विधा ।
 तत्राद्यस्य कविर्वेधा द्वितीयस्य चतुर्मुखः ॥ २६ ॥
 ज्योतिष्टोमे किमुक्थ्ये किं किमाज्ये किं रथन्तरे ।
 स्तुतिरित्येव हृष्यन्ति सर्वज्ञा अपि देवताः ॥ २७ ॥
 न जातिरूपकर्मणि दृश्यन्ते मृदुभाषिणि ।
 पक्षिणो मलिनास्तत्र परपुष्टा निदर्शनम् ॥ २८ ॥
 अर्थहीनोऽपि मधुरः शब्दो लोकप्रियंकरः ।
 वीणावेणुमृदङ्गादीन्यत्रोदाहरणानि नः ॥ २९ ॥
 जिघांसन्तोऽपि पशवो रुदन्तोऽपि स्तनंधयाः ।
 भ्रन्तोऽपि रिपवो युद्धे वशमायान्ति सान्त्वतः ॥ ३० ॥
 दातुः प्रतिग्रहीतुश्च यौ हस्तावुत्तराधरौ ।
 तयोरप्यौत्तराधर्यं ताभ्यामेवोपपाद्यते ॥ ३१ ॥
 अमर्त्याः सन्तु मर्त्या वा चेतनाः सन्त्वचेतनाः ।
 दानमेव पुरस्कृत्य स्तूयन्ते भुवनैस्त्रिभिः ॥ ३२ ॥
 देयं द्रव्यमियत्तावदानोत्कर्षे न कारणम् ।
 किं त्ववच्छेदराहित्यं धनदाम्बुदयोरिव ॥ ३३ ॥
 ददातिराददातिश्च द्वावेतौ परमाद्भुतौ ।
 ययोः स्वाम्यं च दास्यं च लीलामात्रविजृम्भितम् ॥ ३४ ॥
 दोषा अपि गुणायन्ते दातारं समुपाश्रिताः ।
 कालिमानं किलालम्ब्य कालमेष इति स्तुतिः ॥ ३५ ॥
 किं दातुरखिलैर्दोषैः किं लुब्धस्याखिलैर्गुणैः ।
 न लोभादधिको दोषो न दानादधिको गुणः ॥ ३६ ॥

अर्थाः साधारणा एव वियुज्यन्ते स्वभावतः ।
 ममतां त्यजतां तेषु महदुत्पद्यते यशः ॥ ३७ ॥
 मृतोऽप्यर्थं न मोक्षयामि बद्ध्वा नेष्यामि मूर्धनि ।
 इति चेत्सुदृढो लोभः पात्रे देयमशङ्कितम् ॥ ३८ ॥
 षष्टिर्देशान्तरे लभ्या शतं दत्त्वात्र नैर्गमे ।
 पात्रे त्वेकमिहोत्सृज्य परत्रानन्तमाप्यते ॥ ३९ ॥
 को दत्ते क इवादत्ते स्वादृष्टं स्वेन भुज्यते ।
 धीमेदमात्रे दातृत्वे क्लिश्यन्ते कृपणाः कियत् ॥ ४० ॥
 स्वातङ्ग्यं यदि चोरेऽपि भोक्तृत्वं यदि बन्धुषु ।
 निष्कर्षे तु भ्रमः स्वाम्यं तत्त्यक्त्वा लभ्यतां यशः ॥ ४१ ॥
 न धैर्येण विना लक्ष्मीर्न शौर्येण विना जयः ।
 न ज्ञानेन विना मोक्षो न दानेन विना यशः ॥ ४२ ॥
 स्वकीयान्भुञ्जते मत्स्याः स्वापत्यानि फणाधराः ।
 बलाबलव्यवस्थेयं बलिनस्त्वकुतोभयाः ॥ ४३ ॥
 गुरुं हत्वा दिवं यान्ति तृणं छित्त्वा पतन्त्यधः ।
 बलिनां दुर्बलानां च श्रुतयोऽपि द्विधा स्थिताः ॥ ४४ ॥
 बलिनो बलिनः स्निह्यन्त्यबलं तु न गृह्णते ।
 दावं दीपयते चण्डो दीपं व्याहन्ति मारुतः ॥ ४५ ॥
 बाधका अपि लोकानां बलिनो बिभ्यति स्वयम् ।
 सर्वं बलवतः पश्यं भिषग्भिपरि गीयते ॥ ४६ ॥
 शुभप्रारब्धलब्धापि लक्ष्मीः शौर्यविवर्जिते ।
 शोकेन दुःखमाप्नोति षण्डे कुलबधूरिव ॥ ४७ ॥

सर्वत्र लाल्यते शूरो भीरुः सर्वत्र हन्यते ।
 पच्यन्ते केवला मेषाः पूज्यन्ते युद्धदुर्मदाः ॥ ४८ ॥
 भार्यायाः सुन्दरः स्निग्धो वेश्यायाः सुन्दरो धनी ।
 श्रीदेव्याः सुन्दरः शूरो भारत्याः सुन्दरः सुधीः ॥ ४९ ॥
 न शौर्यं शौर्यमित्येव स्तूयते बुद्धिशालिभिः ।
 किं तु नीत्या समाश्लिष्टं वाग्मित्वमिव मेधया ॥ ५० ॥
 शौर्येण लोकसेव्यत्वं शौर्येण क्षितिपालता ।
 शौर्येण लभ्यः स्वर्गोऽपि शौर्यं कस्य न साधनम् ॥ ५१ ॥
 समरेषु नरेन्द्राणां सवनेषु द्विजन्मनाम् ।
 पतिकर्मसु नारीणां शौर्यं भवति भूषणम् ॥ ५२ ॥
 शौर्यं तुल्ये कथं वृत्तं स्वामी दास इति द्विधा ।
 अन्वयव्यतिरेकाभ्यां नीरैरित्यवधार्यताम् ॥ ५३ ॥
 न जयाय स्वतः शौर्यं किं तु नीत्योपबृंहितम् ।
 प्रयुक्तं हि जयत्यस्त्रं प्रयोक्ता न स्वतः क्वचित् ॥ ५४ ॥
 इदमेव परं शौर्यमुपायैस्त्रिभिरन्वितम् ।
 इदमेव परं मौर्ख्यमुपायैस्त्रिभिरुज्झितम् ॥ ५५ ॥
 पराक्रमन्ते युद्धेषु सममेवोभये भटाः ।
 विजयन्तेऽभ्युपायज्ञा विजीयन्ते तदुज्झिताः ॥ ५६ ॥
 किं शास्त्रैर्बहुधाभ्यस्तैः किं चातुर्येण किं धिया ।
 किं शौर्येणानिवार्येण ललाटे चेन्न लिख्यते ॥ ५७ ॥
 घटमानाः कुटुम्बेषु दरिद्रा इति विपश्चितः ।
 मूढेषु रमते लक्ष्मीरहो दिष्टस्य चेष्टितम् ॥ ५८ ॥
 तुल्यं कर्षन्ति पृथिवीं तुल्यं शास्त्राण्यधीयते ।
 उन्मज्जन्ति निमज्जन्ति दिष्टस्यैकस्य चेष्टया ॥ ५९ ॥

लुभ्यन्ति वितरन्तोऽपि कुप्यन्ति सरल अपि ।
 मुह्यन्ति मतिमन्तोऽपि भोक्तुर्भाग्यविपर्ययात् ॥ ६० ॥
 अधीयते विजानन्ति विरज्यन्ति मुहुर्मुहुः ।
 नात्यन्ताय निवर्तन्ते नरा वैषम्यतो विधेः ॥ ६१ ॥
 दोहदैरालवालैश्च कियद्वृक्षानुपासहे ।
 ते तु कालं प्रतीक्षन्ते फलपुष्पसमुद्गमे ॥ ६२ ॥
 कः प्रसूते पुरोवातं कः प्रेरयति वारिदम् ।
 प्राप्ते तु श्रावणे मासि भवत्येकार्णवं जगत् ॥ ६३ ॥
 कलः करोति कार्याणि काल एव निहन्ति च ।
 करोमीति विहन्मीति मूर्खो मुह्यति केवलम् ॥ ६४ ॥
 अपि कालस्य यः कालः सोऽपि कालमपेक्षते ।
 कर्तुं जगन्ति हन्तुं वा कालस्तेन जगत्प्रभुः ॥ ६५ ॥
 कालः सदागतिरपि स्थायीव परिचेष्टते ।
 चण्डमारुतवद्विश्वमधरोत्तरयन्क्षणात् ॥ ६६ ॥
 कालश्चालयति प्रायः पण्डितान्पामरानपि ।
 तं चेच्चिकीर्षसि वशे तितिक्षैव महौषधम् ॥ ६७ ॥
 रन्ध्रेषु प्रहरिष्यन्तः कति कामादयोऽरयः ।
 क्षणान्नश्यति लोकोऽयं क्षमा चेन्न नियच्छति ॥ ६८ ॥
 अपकारदशायामप्युपकुर्वन्ति साधवः ।
 छिन्दन्तमपि वृक्षः स्वच्छायया किं न रक्षति ॥ ६९ ॥
 स्रवत्येव तदा ज्ञानं स्रवत्येव तदा तपः ।
 छिद्रं छिद्रमनुप्राप्य न चेच्छादयति क्षमा ॥ ७० ॥
 क्षमां रक्षन्ति ये यत्नात्क्षमां रक्षन्ति ते चिरम् ।
 क्षमास्ते निभृता येषु क्षमास्ते सर्वकर्मसु ॥ ७१ ॥

मूर्खाः शमयितुं दुःखं संरम्भन्ते ततस्ततः ।
 क्षमयैव निगृह्णन्ति धीराः संरम्भवर्जिताः ॥ ७२ ॥
 आ कल्यादा निशीथाच्च कुक्ष्यर्थं व्याप्रियामहे ।
 न च निर्वृणुमो जातु शान्तास्तु सुखमासते ॥ ७३ ॥
 नायास्यन्ते शरीराणि न दैन्यमवबुध्यते ।
 संभवत्यपि चानन्दः शान्तिमभ्यस्यतां सताम् ॥ ७४ ॥
 प्रसीदत्यपरिस्पन्दि पयः कलुषितं यथा ।
 तथाऽशान्तमपि स्वान्तं प्रसीदति शनैः शनैः ॥ ७५ ॥
 यत्नेन महता लभ्या दासा द्वित्राः सुखाय नः ।
 शान्तस्य कालाहृष्टाद्याः शतं भृत्या अवेतनाः ॥ ७६ ॥
 अपि मृद्व्या गिरा लभ्यः सदा जागर्त्यतन्द्रितः ।
 नास्ति धर्मसमो भृत्यः किञ्चिदुक्तस्तु धावति ॥ ७७ ॥
 अर्थेनोपाज्यते धर्मो धर्मेणार्थं उपाज्यते ।
 अन्योन्याश्रयणं ह्येतदुभयोत्पत्तिसाधनम् ॥ ७८ ॥
 विपणिः पुण्यतीर्थानि विक्रेतारस्त्वकिञ्चनाः ।
 तृणेनाप्यन्ततो धर्मः पर्वसु क्रियते महान् ॥ ७९ ॥
 चुलकोदकमात्रेण धान्यमुष्टिव्ययेन वा ।
 मरुभूमिषु दुर्भिक्षे धर्मसस्यं महाफलम् ॥ ८० ॥
 धर्मो नर्मसखः कामे गुरुस्तत्त्वोपदेशने ।
 भटः संगररङ्गेषु सचिवोऽर्थसमर्जने ॥ ८१ ॥
 भुवि वृक्षो दिवि च्छाया भुवि कूपो जलं दिवि ।
 भुवि यद्वृह्यते विप्रैर्दिवि तद्दीयते सुरैः ॥ ८२ ॥
 कदलीकन्दवद्धर्मो न रोहति बहिर्गतः ।
 छादितस्तु फलं चारु सूते पनसमूलवत् ॥ ८३ ॥

दुःखेनोपाज्यते धर्मः सुखेन तु विनाश्यते ।
 कृच्छ्रलब्धमिमं त्रातुं नेच्छन्ति मुनयः सुखम् ॥ ८४ ॥
 संपाद्यतां वा यत्नेन यद्वा विक्रीयतामयम् ।
 सर्वथा भजतावाप्यो धर्मो भवति नान्यथा ॥ ८५ ॥
 अर्थवन्तः प्रशस्यन्ते निन्द्यन्ते तद्विनाकृताः ।
 आगमेष्वपि चेदेवमद्भुतं किं शरीरिषु ॥ ८६ ॥
 अर्थोऽप्यर्थेन चेत्साध्यः का वार्ता धर्मकामयोः ।
 अर्थः सर्वजगन्मूलमनर्थोऽर्थविपर्ययः ॥ ८७ ॥
 कर्मज्ञानं च मोक्षाय कर्मण्यर्थोऽधिकारिता ।
 अतोऽर्थेनैव कैवल्यं न कैवल्येन लभ्यते ॥ ८८ ॥
 कथमर्थं निषेधन्तु श्रुतयः स्मृतयोऽपि वा ।
 यासामेकं पदमपि न चलत्यर्थतो विना ॥ ८९ ॥
 लक्ष्मीश इति गोविन्दो मेरुधन्वेति शंकरः ।
 हिरण्यगर्भ इत्येव ब्रह्मापि बहु मान्यते ॥ ९० ॥
 ऊर्ध्वं गच्छन्ति यं त्यक्त्वा यं गृहीत्वा पतन्त्यधः ।
 तस्य गौरवमर्थस्य तावतैवानुमीयताम् ॥ ९१ ॥
 गृहिणा यदि लभ्येत गृहिणी हृदयंगमा ।
 संसार इति को भारस्तं सारमनुपश्यतः ॥ ९२ ॥
 आहत्य चिनुमः स्वर्गमपवर्गमनुक्रमात् ।
 अनुकूले हि दांपत्ये प्रतिकूलं न किञ्चन ॥ ९३ ॥
 गृहिणीवृत्तिदोषेण गौतमोऽत्यन्ततापितः ।
 आतस्थे दुःखविध्वंसं कैवल्यं परमं मुनिः ॥ ९४ ॥
 अपि यत्परमं तत्त्वमर्थेन्दुकृतशेखरम् ।
 तस्यापि तावानानन्दः किमस्मज्जननीं विना ॥ ९५ ॥

निन्दन्ति च प्रशंसन्ति निगमा यद्गृहाश्रमम् ।
 दांपत्यसाम्यवैषम्यभेदादेतद्व्यवस्थितिः ॥ ९६ ॥
 इन्द्रियाण्यनुपेक्ष्य लभ्यं श्रेयो गृहाश्रमे ।
 अतस्तुर्याश्रमं प्राहुरबाधन्यायबाधितम् ॥ ९७ ॥
 भुज्यते यत्सुखं धीरैरप्रमत्तैर्गृहाश्रमे ।
 स्वर्गस्तस्यागसः पूर्तिरपवर्गोऽस्य नित्यता ॥ ९८ ॥
 दृष्टदोषोऽपि गार्हस्थ्ये दीर्घदर्शितया स्वयम् ।
 गार्हस्थ्यमेव परमं मेने नैयायिको मुनिः ॥ ९९ ॥
 उच्चावचं जगद्द्वैःस्थ्यमेक एव निषेधति ।
 प्रविष्टमात्रो नृपतिः प्रपञ्चमिव नः श्रुतिः ॥ १०० ॥
 न राजानं विना राज्यं बलवत्स्वपि मन्त्रिषु ।
 प्राणेष्वसत्सु किं देहश्चण्डवातेन धार्यते ॥ १०१ ॥
 मातुः किञ्चित्पितुः किञ्चिदाचार्यात्किञ्चिदाप्यते ।
 सम्यग्विनीतैः शास्त्रेषु सर्वं राज्ञस्तु लभ्यते ॥ १०२ ॥
 चलन्ति सर्वमर्यादाश्चलिते सति पार्थिवे ।
 पर्वता अपि कम्पन्ते प्रसक्ते कम्पने भुवः ॥ १०३ ॥
 पत्न्या मङ्गल्ययोगेन पत्युरायुः प्रवर्धते ।
 प्रकृतीनां तु भाग्येन पार्थिवः सुखमेधते ॥ १०४ ॥
 निर्मितं शतकं साग्रं नीलकण्ठेन यज्वना ।
 सभारज्जनमेतेन साधयन्तु मनीषिणः ॥ १०५ ॥

इति श्रीभरद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिकशत-
 प्रबन्धनिर्वाहकमहाव्रतयाजिश्रीमदप्पयदीक्षितसोदर्यश्रीमदाच्चादीक्षि-
 तपौत्रेण श्रीनारायणदीक्षितात्मजेन श्रीभूमिदेवीगर्भसंभवेन
 श्रीनीलकण्ठदीक्षितेन विरचितं सभारज्जनशतकम् ।

महाकविश्रीकालिदासकृता

नवरत्नमाला ।

ॐकारपञ्जरशुकीमुपनिषदुद्यानकेलिकलकण्ठीम् ।
 आगमविपिनमयूरीमार्यामन्तर्विभावये गौरीम् ॥ १ ॥
 दयमानदीर्घनयनां देशिकरूपेण दर्शिताभ्युदयाम् ।
 वामकुचनिहितवीणां वरदां संगीतमातृकां वन्दे ॥ २ ॥
 श्यामलिमसौकुमार्यामानन्दामन्दसंपदुन्मेषाम् ।
 तरुणिमकरुणापूरां मदजलकल्लोललोचनां वन्दे ॥ ३ ॥
 नखमुखमुखरितवीणानादरसाखादनवनवोच्छासम् ।
 मुखमम्ब मोदयतु मां मुक्ताताटङ्कमुग्धहसितं ते ॥ ४ ॥
 सरिगमपधनिरतां तां वीणासंक्रान्तकान्तहस्तान्ताम् ।
 शान्तां मृदुलस्वान्तां कुचभरतान्तां नमामि शिवकान्ताम् ॥ ५ ॥
 अबटुतटघटितचूलीपालीं तालीपलाशताटङ्काम् ।
 वीणावादनवेलाकम्पितशिरसं नमामि मातङ्गीम् ॥ ६ ॥
 वीणारवानुषङ्गं विकचमदामोदमाधुरीभृङ्गम् ।
 करुणापूरतरङ्गं कलये मातङ्गकन्यकापाङ्गम् ॥ ७ ॥
 मणिभङ्गमेचकाङ्गीं मातङ्गीं नौमि सिद्धमातङ्गीम् ।
 यौवनवनसारङ्गीं संगीताम्भोरुहानुभवभृङ्गीम् ॥ ८ ॥
 मेचकमासेचनकं मिथ्यादृष्टान्तमध्यभागं तम् ।
 मातस्तव स्वरूपं मङ्गलसंगीतसौरभं मन्ये ॥ ९ ॥
 नवरत्नमालिकारुयां विरचितमातङ्गकन्यकामूषाम् ।
 यः पठति लिखति वैतां स भवेद्वागीश्वरः ॥ १० ॥
 इति महाकविश्रीकालिदासकृता नवरत्नमाला समाप्ता ।

१. देवीस्तुतिरूपोऽयं ग्रन्थः. २. सरिगमेति सप्तस्वरसूचकान्यक्षराणि.
 ३. खिन्नानाम्. ४. 'तदासेचनकं तुषेर्नोत्स्यन्तो यस्य दर्शनात्'.